



افغان پوهنتون
د اسلامي ثقافت خانګه

۱۸۰
۲۰۰۵

الغزو الفکري فکري استعمار



ليکوال:

پوهنمل زاهدي احمدزی

بِسْمِ اللَّهِ الرَّحْمَنِ الرَّحِيمِ

افغان پوهنتون
د اسلامي ثقافت خانګه

العزوالفکري

فکري استعمار

ليکوال
پوهنمل زاهدي احمدزی



کتاب پېژندنه

د کتاب نوم	::	فکري استعمار
ليکوال	::	پوهنمل زاهدي احمدزی
څپرندوی	::	مسلم څپرندويه ټولنه - جلال آباد
چاپ وار	::	دولسم ځل
کمپوز	::	عبدالهادي اثر
چاپ شمېر	::	۱۱۰۰ ټوکه
چاپ لړ	::	۲۱۸
چاپ کال	::	۱۳۹۵ هـ ش

د چاپ حقوق له څپرندويې ټولنې سره خوندي دي

د ترلاسه کېدو ځای

مسلم کتاب پلورنځی

پته: اسحاقزی مار کېټ، لاندینی پور، جلال آباد ښار، افغانستان

اړیکشمېرې: ۰۷۰۶۲۶۲۴۶۳ - ۰۷۷۶۰۰۶۴۱۶

برېښنالیک: muslim-pub@yahoo.com

لړ لیک

موضوع	مخ
سریزه	۱
فکري استعمار	۲
تعریف	۲
اصطلاحی تعریف	۳
متعارفه اصطلاح	۳
تاریخ	۴
ډولونه یې	۴
د نوي استعمار تاریخ	۶
مراحل	۱۲
لومړۍ مرحله	۱۲
دویمه مرحله	۱۴
درېیمه مرحله	۱۷
خلاصه	۲۲
مختلف محاذونه	۲۴
الف: نظامي محاذ	۲۵
ب: سیاسي محاذ	۲۵
ج: اقتصادي محاذ	۲۶
د: اجتماعي محاذ	۲۹
په درېیمه مرحله کې	۳۲
ه: فکري محاذ	۳۳
په لومړۍ مرحله کې	۳۳
۱- نبي کریم صلی الله علیه وسلم ته لېونی ویل	۳۴
۲- د گمراهۍ تور لگول	۳۴

۳	شاعر ګڼل
۳۵	۴- کاهن، ساحر او مسحور ګڼل
۳۵	د قرآن، کریم په هکله
۳۷	د قرآن له تعلیم څخه ممانعت
۳۸	د قرآن له تلاوت څخه ممانعت
۳۹	د قرآن کریم: د لوستلو پر مهال شور ماکشور
۳۹	په دویمه مرحله کې
۴۱	تاریخ
۴۱	د قرآن او اسلام په هکله تشکیک
۴۲	تورات، او یهودیت، مسیحیت او انجیل ته بلنه
۴۳	په دویم دور کې
۴۹	درېیم دور
۴۹	د فلسفې د ترویج اساسي هدف او د هغې منځته راوړونکي
۵۱	نتیجه
۵۳	خلاصه
۵۵	په درېیمه مرحله کې
۵۵	پخوانۍ حریې او نوي تدابیر
۵۸	الف: استشراق
۵۸	تاریخ
۵۹	نتیجه
۶۳	د استشراق اهداف
۶۴	الف: د دین په هکله
۶۴	ب: د قرآن په هکله
۶۵	

لړ لیک

موضوع	مخ
ج د نبوت په هکله:	٦٥
د: د نبوي احاديثو په هکله:	٦٦
ه: د اسلامي امت دائمه ووپه هکله:	٦٧
د امام زهري په هکله:	٦٧
د امام ابوحنيفه رحمه الله په هکله:	٦٨
و: د اسلامي تمدن په باره کې:	٦٩
ز: د عربي ژبې په هکله:	٧٠
د استشرق وسايل:	٧٢
لومړۍ تصانيف:	٧٢
ژورنالېزم:	٨٧
١- المجلة الاسيوية:	٨٨
٢- مجلة الجمعية الاسيوية الملكية:	٨٨
٣- الجمعية الشرقية الامريكية:	٨٨
٤- مجلة جمعية الدراسات الشرقية:	٨٨
٥- مجلة شئون شرق الاوسط:	٨٩
٦- العالم الاسلامي (The Muslim World):	٨٩
٧- (Le Monde Musulman):	٨٩
درس او تدريس:	٩٠
تبشير:	٩٢
لغوي تعريف:	٩٢
اصطلاحي تعريف:	٩٣
تاريخ:	٩٤
مؤسس او د تاسيس لومړی مرکز:	٩٥

لړ لیک

موضوع

منځ

۹۶	اهداف:
۹۷	د تبشیر د کار کوونکو شمېر:
۱۰۰	د استشراف او تبشیر ترمنځ توپیر:
۱۰۰	د تبشیر نړیوال رئیس:
۱۰۱	وسایل او اسلوب:
۱۰۱	الف: استعمار:
۱۰۶	فعالیتونه:
۱۰۶	لومړۍ: د عربي ژبې زده کړې القبا ملغی کول:
۱۰۹	دویم: د اسلامي قوانینو پرځای د مسیحي قوانینو نفاذ:
۱۰۹	درېیم: د کلیساوو او مسیحي معابدو جوړول:
۱۱۰	څلورم: د مسلمانانو په منځ کې تفرقه او اختلافات جوړول:
۱۱۱	د انگلستان د مستعمراتو د وزارت اسلام د بښمنه پلانونه:
۱۲۲	د قرآن کریم په هکله د ګلاډستون نظر:
۱۳۰	د تبشیر او استعمار ملګرتیا:
۱۳۱	نتیجه:
۱۳۴	په غیر مستعمره هېوادونو کې:
۱۳۴	لومړۍ: د اقتصادي او نورو مرستو مشروط کول:
۱۳۴	شواهد:
۱۳۴	الف: مصر له مستعمره کولو څخه دمنځه:
۱۳۶	ب: ترکیه:
۱۳۷	د کرزون تړون:
۱۳۹	ج: افغانستان:
۱۴۱	د امان الله خان سیکولريستي اصلاحات:

لړ لیک

موضوع

مخ

- ۱- د ښځو ازادي ۱۴۱
- ۲- د نڅا او گډا کلوپ جوړول ۱۴۱
- ۳- خارج ته د افغاني انجونو لېږل ۱۴۲
- ۴- پر ديني عالمانو بنديز لگول ۱۴۲
- ۵- د تدريس او رسمي کار لپاره د شهادتنامې لرو شرط ۱۴۳
- ۶- د جمعیه العلماء جوړول ۱۴۳
- ۷- د پيرې خرټلو شرط ۱۴۴
- ۸- دريشي کول ۱۴۴
- ۹- په شرعي سلام بنديز لگول ۱۴۴
- ۱۰- د پگړۍ پر ترلو بنديز لگول ۱۴۴
- ۱۱- د چادری پر اغوستلو بنديز ۱۴۴
- ۱۲- د جمعې د ورځې رخصتي پر پنجشنبې بدلول ۱۴۵
- ۱۳- پر قرض ورکولو بنديز ۱۴۵
- ۱۴- د شرابو د څښلو د سزا معاف کول ۱۴۵
- ۱۵- د حنفي مذهب پابندي لغو کول ۱۴۵
- ۱۶- پيري مريدي، په افغانستان کې لغو کول ۱۴۵
- ۱۷- له دېرش کلنۍ څخه په کم عمر کې پرواده کولو بنديز لگول ۱۴۵
- ۱۸- د نفوسو د سر شمېرنې فرمان ۱۴۶
- ۱۹- جبري عسکري کول ۱۴۶
- ۲۰- د ښځو د ښوونځيو جوړول ۱۴۶
- ۲۱- د صدر اعظم ټاکل ۱۴۶
- خلاصه ۱۴۷
- د تبشير او استعمار نور فعاليتونه ۱۴۸

لړ لیک

موضوع	مخ
په تعلیمي ډگر کې	۱۴۸
الف: د مقصدیت فقدان	۱۴۸
ب: مخلوطه زده کړه	۱۴۹
ج: په اسلامي تعلیمي نصاب کې	۱۵۰
نتیجه	۱۵۱
په قانوني او سیاسي ډگر کې	۱۵۱
په هند کې	۱۵۲
په الجزایر کې	۱۵۲
په سوډان کې	۱۵۲
په عراق کې	۱۵۳
په تونس کې	۱۵۳
په مصر کې	۱۵۳
په عراق کې	۱۵۳
په افغانستان کې	۱۵۳
په لبنان، سوريه او اردن کې	۱۵۴
په اجتماعي ډگر کې	۱۵۴
الف: د نسل تحدید	۱۵۴
له دین څخه لږوالی	۱۵۵
۱- جسماني نقصان	۱۵۶
۲- اجتماعي نقصان	۱۵۷
۳- اخلاقي زیان	۱۵۷
۴- قحط الرجال	۱۵۷
۵- اقتصادي زیان	۱۵۸

لړ لیک

موضوع	مخ
۶- نظامي نقصان:	۱۵۹
۷- له الله تعالى څخه نافرمانی:	۱۵۹
۸- د الله تعالى له رسول څخه نافرمانی:	۱۶۰
د اسلام فتوی:	۱۶۱
پ: د بنسټو حقوق:	۱۶۲
۱- د ګډ او مخلوط تعلیم حق:	۱۶۲
۲- د مساوات حق:	۱۶۲
۳- د ازادۍ حق:	۱۶۳
۴- د کور د مشرتابه حق:	۱۶۳
۵- ازدواجي حق:	۱۶۴
۶- سیاسي حق:	۱۶۵
په پوځي- نظامي ډګر کې:	۱۶۵
ادب او فنون لطیفه:	۱۶۷
د مسلمانانو د بېلار تیا لپاره درې ګوني وسایل:	۱۶۸
الف. غیر اسلامي تحریر ګونه:	۱۶۸
علمانیت «Secularism»:	۱۶۹
تاریخ:	۱۶۹
وتلي مخکښان:	۱۶۹
معتقدات:	۱۷۴
په اسلامي نړۍ کې د فعالیت مقاصد:	۱۷۴
تفریب (Westernization):	۱۷۶
تاریخ:	۱۷۶
هدف:	۱۷۶

لړ لیک

موضوع	مخ
بريالي توبونه:	۱۷۶
ادبي او ثقافتي بدلون:	۱۷۸
په لوبو کې:	۱۷۹
د تغريب ذرايع:	۱۸۱
تغريبي غونډې:	۱۸۳
د تغريب ترکيبي عناصر:	۱۸۴
تنصير:	۱۸۵
تعريف:	۱۸۵
تاريخ:	۱۸۵
د نماينده دفاترو شمېره:	۱۸۵
د دعوت کوونکو شمېر:	۱۸۵
لگښت:	۱۸۶
هدف:	۱۸۶
نامتو مخکښان:	۱۸۷
د اسلام په باره کې څرگندونې:	۱۸۸
امکانيات:	۱۸۹
تعليم او تربيه:	۱۸۹
دارالايتم:	۱۹۱
کتابتونونه:	۱۹۲
راډيو تلوېزيون:	۱۹۳
۱- الصرة البشارة:	۱۹۳
۲- د کوريا راډيو:	۱۹۳
۳- د واتيکان راډيو:	۱۹۴

لړ لیک

موضوع	مخ
۴- د حب ابدی رادیو:	۱۹۴
۵- د لاکوس رادیو:	۱۹۴
۶- د سیسلی رادیو:	۱۹۴
۷- د کادونا رادیو:	۱۹۴
۸- د سیرالیون رادیو:	۱۹۵
۹- د کابون رادیو:	۱۹۵
۱۰- د لاهور رادیو:	۱۹۵
۱۱- د اسلام اباد رادیو:	۱۹۵
د کلیساوو جوړول	۱۹۶
په انډونیزیا کې:	۱۹۷
په جاپان کې:	۱۹۷
قمر مصنوعي:	۱۹۸
ویدیو کستونه:	۱۹۸
الوتکې:	۱۹۸
اخبارونه او مجلې:	۱۹۹
ځینې نور ذرایع:	۲۰۷
مشروط قرض ورکول:	۲۰۷
سیاسي تهدیدونه:	۲۱۰
نیشنلېزم ته بلنه:	۲۱۱
خپلمنځي شخړې او جنگونه:	۲۱۱
مرستندویه مؤسسه:	۲۱۳
کمونېزم:	۲۱۸
تاریخ:	۲۱۹

لړ لیک

موضوع

مخ

۲۱۹	بنسټ کېښودونکی
۲۲۳	سره خونري انقلابونه
۲۲۵	په کمونستي انقلاب کې د يهوديانو مرسته
۲۲۸	يادونه
۲۳۰	اهداف
۲۳۰	الف: د دين او ديانت ختمول
۲۳۱	۱- د علماوو قتلان
۲۳۳	۲- جوماتونه
۲۳۴	۳- ديني زده کړه
۲۳۵	۴- اسلامي شريعت
۲۳۶	ب: د کورني نظام ړنگول
۲۳۹	ج: د کمونېزم درېيم مقصد د فردي مالکيت الغاء او خاتمه ده
۲۴۱	وسايل
۲۴۱	دوستانه، تجارتي او ديپلوماتيکي اړيکې
۲۴۴	کمونستي گوندونه
۲۴۶	طبقاتي شخړې
۲۴۷	عياشي
۲۴۸	ثقافتي خپرونې
۲۴۹	ترور
۲۵۰	عقايد او نظريات
۲۵۰	۱- د الله تعالى له وجود څخه انکار
۲۵۳	۲- له ټولو مغيباتو څخه انکار
۲۵۳	۳- ماده د هر څه بنسټ ده

لړ لیک

موضوع	مخ
۴- ماده اذلي او ابدې ده:	۲۵۳
۵- د دنيا ژوند ابدې دی او پس له مرګه ژوندون نشته:	۲۵۴
۶- حلال او حرام:	۲۵۵
۷- د عباداتو په هکله:	۲۵۵
۸- د انبياوو په هکله:	۲۵۶
۹- د اديانو په باره کې:	۲۵۶
۱۰- د فردي مالکيت په باره کې:	۲۵۷
۱۱- د تاريخ په هکله:	۲۵۷
۱۲- د اقتصاد په باره کې:	۲۵۷
۱۳- د يالیکتيک ماتريالېزم (Dialectcal Materialism):	۲۵۷
۱۴- جبري انقلاب:	۲۵۸
۱۵- جنسي انارشېزم:	۲۵۹
۱۶- د حميده اخلاقو په هکله:	۲۵۹
۱۷- د کورني نظام په باره کې:	۲۵۹
۱۸- د قرآن کریم په باره کې:	۲۶۰
۱۹- د يهوديانو په هکله:	۲۶۰
د اوسني کمونېزم وتلي مخکښان	۲۶۱
سور انقلاب	۲۶۶
سياسي ګرڼلاره	۲۶۸
۱- د يو ګوندي حکومت کولو اصل:	۲۶۸
۲- د قدرت نه محدوديت:	۲۶۸
۳- د يوې کوچنۍ ډلې ګټې په نظر کې نيول:	۲۶۸
۴- د ټولو چارو څارنه:	۲۶۸

لړ لیک

مخ

موضوع

۲۶۹	۵- ترور او اختناق
۲۶۹	۶- د کمونستي ايډيالوژۍ په زور تحمیلول
۲۶۹	۷- دماگوژي (Demagogic)
۲۶۹	۸- د ديني شعایرو او قوانین ختمول
۲۷۰	۹- د انتقاد مخنیوی
۲۷۰	۱۰- لا قانونیت
۲۷۰	۱۱- فحشا خپرول
۲۷۱	۱۲- شونیزم
۲۷۲	په ټوله نړۍ کې د کمونستانو شمېره
۲۷۲	هېوادونه:
۲۷۴	انحرافي مذهب
۲۷۵	د مخنیوي تدابیر
۲۷۵	الف: سالمه روزنه:
۲۷۵	ب: تعلیمي نصاب:
۲۷۶	ج: د ټولنې اصلاح:
۲۷۶	د: ثقافت:
۲۷۶	ه: اسلامي اخلاق:
۲۷۶	و: فکري استعمار:

فکري ښکېلاک

سريزه

الحمد لله الذي خلق الانسان ولم يكن شيئا مذكورا، فهداه السبيل
اما شاكرا و اما كفورا، والصلاة والسلام على افضل الرسل محمد الذي
ارسله للخلق بشيرا و نذيرا، و على آله الطيبين و اصحابه الطاهرين و
على من اقتفى أثره الى يوم دمر الله فيه كل شيء تدميرا و بعد!

غزو فکري يا په بل عبارت کفري ښکېلاک د طاغوتي ځواکونو هغه
معنوي جنگ دی، چې یوازې او یوازې د اسلامي امت په خلاف پیل کړای
شوی دی، له همدې امله د اسلامي امت پر علماوو، روڼ اندو او زیرکو
مجاهدو دعوتگرانو لازم دی، چې په دې هکله د خپل وس او پوهې په
انډول ددغه مهلک او تباه کوونکي عقیدوي توپان د مخنیوي لپاره پاڅون
وکړي او د خپل توحیدي او اسلامي کفر لېزوونکي رسالت او هاند له
تاراکونو څخه وژغوري.

د دعوت او جهاد پوهنتون د همدغه رسالت په احساس سره خپل مومن او
مسلمان امت د نوي نړیوال کفري ښکېلاک د ثقافت په څانګه کې د غزو
فکري يا په بل عبارت د فکري استعمار تر عنوان لاندې د مسلمانو
ځوانانو د تنویر لپاره د لازمي درسي مضمون په توګه د خپلو عالي زده
کړو په نصاب کې شامل کړی دی.
الله تعالی دې مشر او ګټور وګرځوي.

امین

زاهدي احمدزی

غزو فکري فکري استعمار

تعريف:

غزو عربي لفظ دی او عربي ژبډود پوهانو ویلي دي، دغه لفظ د غزا یغزو غزواً د باب مصدر دی، چې د لغت په لحاظ په دغو لاندینیو معناوو سره راځي او هره یوه د اړوندې موضوع مطابق استعمالولی او اخیستلی کېږي.

۱- د یوې خبرې او یا یو شي د پوهېدلو په معنی، لکه چې ویل کېږي (عرفت ما یغزی من هذه الکلام).^(۱)

۲- د یرغل کولو او پر یو چا د هجوم ورورلو په معنی، لکه چې په یو حدیث شریف کې د مکې مکرمې په هکله رسول الله صلی الله علیه وسلم فرمایلي دي: لَا يُغْزَى هَذَا يَعْني بَعْدَ الْيَوْمِ إِلَى يَوْمِ الْقِيَامَةِ یعنی مکه: اي لا تعود دار کفر تغزي عليه.^(۲)

ژباړه: پر مکه مکرمه له نن څخه وروسته بیا تر قیامت پورې یرغل کولی نه شي؛ ځکه چې بیا له نن څخه وروسته مکه مکرمه دار الکفر نه گرځېږي، چې مسلمانان د جهاد په نیت یرغل پرې وکړي.

۳- د چمتو کولو او تیارولو په معنی، لکه چې ویل کېږي:

غزه، اي جهزه للغزو.^(۳)

ژباړه: فلانی یې د غزا لپاره مجهز چمتو او تیار کړی.

۴- د مهلت ورکولو په معنی: لکه چې ویل کېږي: فلان امهله.^(۴)

۱- معجم الوسيط: ۶۵۲/۲.

۲- النهاية في غريب الحديث والاثار: ۳۶۶/۳ مخ.

۳- المنجد: ۵۵۰ مخ.

۴- مصباح اللغات: ۵۹۸ مخ.

ژباړه: فلاني شخص ته يې په فلاني کار کې مهلت ورکړ.

۵- د يوشې د مختص کولو په معنی، لکه چې ويل کېږي: بفلان اختصه من بين اصحابه.^(۱)

ژباړه: فلاني شخص د هغوی د ملگرو له جملې څخه وټاکلی شو او مختص کړای شو.

اصطلاحی تعريف: د غزو اصطلاحی تعريف عربي ژبپوهانو داسې کړی دی: هو ان تظل الشعوب اضعیفة او النامیة، خاضعة لنفوذ القوي المعادیة لها.

غزو په اصطلاح کې د یو ځواکمن او مستبد ملت له پلوه د کوچنیو، وروسته پاتې یا د هغو ملتونو په ولکه کې راوستل دي، چې وده کوونکي او د پرمختګ په حالت کې وي، دغه کوچني ملتونه د ځواکمن او زېښناکي ملت د نفوذ لپاره تابع وي او د هغه هر ډول حکم ته سر ښکته کوونکي او منونکي وي.

هرڅه چې مستبد ملت وغواړي، هغه پر دغو محکومو ملتونو قبلوي او د خپلو اهدافو او مقاصدو د ترلاسه کولو په اراده پر هغوی خپل استبدادي پلانونه تطبیقوي.

متعارفه اصطلاح:

د یرغل لپاره په عربي ژبېدود کې د غزو فکري اصطلاح نوې ده او متعارفه اصطلاح چې خلک ورسره اشنا دي، هغه د استعمار اصطلاح ده، چې په پښتو ژبېدود کې ښکېلاک ورته ويل کېږي او په انګرېزي ژبه کې Colonialism کلنیا لېزم ورته ویلی شي.

د استعمار تعريف هم پوهانو ګټ مټ د غزو فکري د تعريف په څېر کړی

دی، یعنې د پیاوړي ملت له پلوه پر نورو ملتونو یرغل کول او د هغوی پر هرڅه یرغل کول او د هغوی پر هرڅه قبضه کول.

تاریخ: په تاریخي لحاظ په بشري نړۍ کې د لومړي ځل لپاره د عیسی علیه السلام له پیدایښت څخه (۱۱۰۰)، کلونه دمخه استعمار تبارز کړی دی، چې له نن څخه (۳۰۹۸)، درې زره اته نوي کلونه دمخه وو او په بشري اقوامو کې لومړی هغه قوم او ملت چې د استعمار بدمرغه پروسه یې ایجاد کړې ده فنیقیان وو.

فنیقیانو لومړی د مدیترانې د حوزې په استعمارولو لاس پورې کړ، چې تر نهمې قبل المسیح پېړۍ پورې یې خپلو استعماري یرغلونو ته دوام ورکړ، د فنیقیانو ستر استعماري مرکز «کارتاژو» بیا له فنیقیانو څخه لږه موده وروسته یونانیانو هم پر استعمار لاس پورې کړ او د اروپا بلکې د ټولې بشري نړۍ د استعمار او استبداد تاریخ له هماغه وخت څخه پیلېږي.^(۱) ډولونه یې:

پوهانو او څېړونکو په مطلق ډول استعمار یا په نوي عربي اصطلاح غزو په دوه ډوله وېشلی دی، یو زور استعمار دی او دویم ډول نوی استعمار دی، چې په انګرېزي ژبېدود کې Neo-Colonialism نیوکلنالیزم، یعنې نوی استعمار ورته ویلی شي، د زاړه او نوي استعمار په منځ کې توپیر دا دی، چې زور استعمار او استعماري ملتونو د کمزوریو ملتونو پر مادي امورو او مادیاتو قبضه کوله او د محکومو ملتونو عقیدوي، کلتوري او تهذيبي خصوصیاتو ته یې هېڅ ډول تعرض نه کاوه؛ بلکې د هر مستعمره کړي ملت معتقداتو ته یې په درنده سترګه کتل او د هغوی احترام یې کاوه.

مګر نوی استعمار چې په هر نوم او هره بڼه کې وي، نه یوازې دا چې د مستضعفو ملتونو پر هېوادونو او مادیاتو یرغل او قبضه کوي؛ بلکې له

دې سره سره د محکومو ملتونو پر معتقداتو، ثقافت کلتور او تهذيب هم قبضه کوي او د محکومو ملتونو په هرڅه کې د بدلون او هراړخيز تغير هڅه کوي.^(۱)

دويم توپير يې دادی، چې زاړه استعمار به نېغ په نېغه پر يو ملت يرغل کاوه، مگر نوی استعمار پخپلې شیطاني ځيرکتيا سره دغه دريځ بدل کړ او پر وروسته پاتې او کمزورو ملتونو په منافقانه توگه د دوستۍ، مرستې او زړه سوي په نومونو غير مستقيم، د مادي او عقيدوي استعمار پلانونه پيل کوي، د تجارت، قرض ورکولو او بشري همدردۍ په نومونو خپل اهداف سرته رسوي.

درېيم توپير يې دا دی، چې د زاړه استعمار قيادت داسې ذواتو پر غاړه لاره، چې هغوی سياسي وگړي وو، خپل حاکميت به يې پر محکومو ملتونو د برچې په زور په خلکو تحميلاوه، مگر د نوي استعمار قيادت د دوو سترو امتونو، يهوديانو او مسيحيانو د مذهبي رجالو په لاس کې دی، چې دغه دواړه د محکومو ملتونو مذهبي او عقيدوي اړخونو ته زيات متوجه دی او د نورو ټولو بشري ملتونو په پرتله اسلامي امت په خاصه توگه د هغوی د يرغلونو هدف گرځولی شوي دي، ان تر دې چې په دې پېړۍ کې خو دغه استعماري ځواکونه په بشپړه توگه د اسلامي امت تباهي ته متوجه دی.

له همدې کبله زموږ د بحث او څېړنې موضوع هم د اسلام د بنمنو اسلامي ځواکونو د هغو تکتیکونو، پلانونو او سياستونو ته پاملرنه او يادونه ده، چې د نوي استعمار مخکښانو د اسلامي امت د تباهي لپاره عيار کړي او په کار اچولي دي او بيا په خاصه توگه د هغو وسايلو ذکر کول، چې د طاغوت گوند د اسلامي امت د فکري استعمار او بېلولو په خاطر يې عيار او تيار کړي دي.

د نوي استعمار تاريخ:

نن چې اسلامي امت د نوي استعمار د طاغوتي ځواکونو له پلوه له هر راز ستونزو، هر اړخيزو رېزونو، کړاوونو او مشکلاتو سره لاس او گړېوان دی او په مختلفو نومونو د کفري يرغلگرو يرغلونو د الله تعالی دغه سره ځمکه سور تنور پرې گرځولې ده، دغه ټولې ناخوالې او ازموينې اوسنۍ نه دي. او نه دغه ښکېلاکي اسلام د ښمنه ځواکونه اوسني دي؛ بلکې که تاريخ مطالعه کړای شي، نو دا به جوته شي، چې له اسلام او مسلمانانو سره د طاغوت د پلويانو دغه وحشيانه او معاندانه چلن د پريخوانۍ دی. په (۶۱۰) مسيحي کال کې د اگست په شپږمه د ربيع الاول د مياشتې له دولسمې نېټې سره سم د دوشنبې په شپه کله چې د الله تعالی له پلوه د خاتم الانبياء محمد صلی الله عليه وسلم په ښکمرغه بعثت سره د اسلام د مقدس دين ابدی او نړيوال ځلانده لمر طلوع وکړه، نو له هماغه مهال څخه بشري ټولنه پردو بېلا بېلو او متضادو گوندونو باندې ووېشلې شوه. يوه هغه ډله او گوند و، چې د دغه ښکمرغه لمر په راختلو سره يې د غرو د زړونو د سترگو نور له پنخوا څخه څو چنده زيات شو. د الهي توحيد حق دعوت ته يې ليک ووايه او د زړه له کومې يې د اسلام حق دين په بشپړه توگه قبول کړ او د دغه حق فطري الهي دين څخه چې له مودو څخه يې راتگ ته سترگې په لار وو، د دفاع، دعوت او خپرولو لپاره يې د خپلو سرونو، مالونو، اولادونو او ټاټوبي په قرباني ورکولو سره له امام الانبياء محمد صلی الله عليه وسلم سره بيعت وکړ. د دغه مبارک گوند غړي الله تعالی مومنان او مسلمانان ونومول، هغوی ته يې د افضل الامم غوره خطاء عطا کړ او دغه ټولگی يې د حزب الله په نوم سره مسمی کړ، د دغه وياړلی گوند د غرو مواصفات يې پنځل معجز فصيح او بليغ مبارک کتاب قران کریم کې داسې معرفي کړی دی:

﴿لَا تَجِدُ قَوْمًا يُؤْمِنُونَ بِاللَّهِ وَالْيَوْمِ الْآخِرِ يُوَادُّونَ مَنْ حَادَّ اللَّهَ وَرَسُولَهُ وَلَوْ كَانُوا آبَاءَهُمْ أَوْ أَبْنَاءَهُمْ أَوْ إِخْوَانَهُمْ أَوْ عَشِيرَتَهُمْ أُولَئِكَ كَتَبَ فِي قُلُوبِهِمُ الْإِيمَانَ وَأَيَّدَهُم بِرُوحٍ مِّنْهُ وَيُدْخِلُهُمْ جَنَّاتٍ تَجْرِي مِنْ تَحْتِهَا الْأَنْهَارُ خَالِدِينَ فِيهَا رَضِيَ اللَّهُ عَنْهُمْ وَرَضُوا عَنْهُ أُولَئِكَ حِزْبُ اللَّهِ أَلَا إِنَّ حِزْبَ اللَّهِ هُمُ الْمُفْلِحُونَ﴾. (المجادله/۲۲)

ژباړه: ته به هېڅ داسې يو قوم ونه مومې، چې د هغه وگړو په الله تعالى او د قيامت په ورځ ايمان راوړي وي او بيا له هغو کسانو سره به دوستي کوي، چې هغوی له الله تعالى سره او د الله تعالى له رسول سره مخالفت کوي، که څه هم دغه مخالفين د مومنانو خپل پلرونه وي او زامن يې وي او يا يې وروڼه وي او يا د دوی خپلوان وي، دغه قوم چې وگړي يې د الله تعالى او دده د رسول له دښمنانو سره دوستي نه کوي، الله تعالى د دوی په زړونو کې ايمان ليکلی دی او دوی يې له خپل لوري څخه په غيبي فيض او مدد سره ځواکمن کړي دي.

او دغه خلک به الله تعالى داسې جنتونو ته داخل کړي، چې د هغو له مانپو لاندې به ويالې بهېږي او دوی به تل تر تله په کې وي. الله تعالى له دوی څخه راضي شوی دی او دوی له الله تعالى څخه راضي شول، د همدغو وگړو امت او ټولنه د الله تعالى حزب دی او خبردار شه، چې د الله تعالى د حز غړي بېشکه همدوی مفلحين، مراد ته رسېدونکي او بريالي دي.

دويمه ډله او گوند د هغو وگړو دی، چې د دغه بختور لمر په طلوع او نور سره د هغوی د زړونو سترگې بېخي رنډې او بې نوره شوي، بدمرغي يې په برخه شوه، پر عقلونو او زړونو يې شيطان ولکه وکړه او د شيطان په لمسه يې له اسلام او د الله تعالى له گوند سره دښمني پيل کړه او د دغه گوند

وگري الله تعالى د شيطان دوستان ونومول او د دوی مجتمع او ټولنه يې د شيطان حزب ونوموله، لکه چې فرمايلي يې دي:

﴿إِنَّ الَّذِينَ يُحَادُّونَ اللَّهَ وَرَسُولَهُ أُولَئِكَ فِي الْأَذَلِّينَ ۝ اسْتَحْذَرُوا اللَّهَ وَالشَّيْطَانَ فَالْإِنسَانُ خَسِرٌ ۝﴾ (المجادله/ ۱۹-۲۰)

ژباړه: په تحقيق سره هغه وگري چې له الله تعالى څخه او د الله تعالى له رسول محمد صلى الله عليه وسلم څخه مخالفت کوي، بېشکه دغه وگري د ذيلانو په جملې کې دي، پردوی شيطان برلاسی «غالب» شوی دی، نو دوی د الله تعالى ياد هېر کړی دی، همدغه وگري د شيطان د حزب غړي دي، خبردار شئ، چې په تحقيق سره د شيطان د حزب غړي همدوی زيانکاران دي.

هماغه وو چې د حق او باطل، د شيطان گوند د غرو او د الله تعالى د گوند د غرو ترمنځ مخالفتونه منځته راغلل او د دغو مخالفتونو پيل هم د شيطان د گوند د غرو له پلوه پيل شو، چې په اوسنۍ اصطلاح کې کفري استعمار هم ورته ويلی شو.

د اسلام د مقدس دين په لومړيو اوڅارو پيروانو راز راز مشکلات راوړل پيل کړل او د شيطان د خوشحالتيا په خاطر يې د مومنانو په منځه کې د هيڅ ډول خنډونو له اچولو څخه دريغ نه کاوه.

هدف: له پيل څخه د اسلامي امت په مقابل کې د شيطان د گوند مخالفت ولې او د څه لپاره وو؟

مقصد او مطلب يې څه وو؟

او له مومنانو سره يې ولې دښمني پيل کړه، په داسې حال کې چې د اسلام په پيل کې د الله تعالى په گوند کې داسې کسانو هم د غړيتوب شرف او نېکمرغي ترلاسه کړه، چې په خپلو، نسب او قوميت کې له دغو اسلام

دښمنو سره شریک وو، زامن، پلرونه، تربرونه او سره وروڼه وو، نو بیا ولې دوی د دغو حقیالو وگړو په مقابل کې میرځمن صف ونيو؟

له مومنانو سره د طاغوت د گوند غړو؛ ځکه دښمني کوله، چې دوی فطري دین قبول کړ، د شیطان پر قدمونو له تللو څخه جار وتل، د بې شمېرو خدایانو او بتانو د عبادت کولو پرځای یې د یو الله تعالی چې په واقعي توگه د ټولو کایناتو، خالق، مالک او رب دی عبادت پیل کړ او د ایکي یو الله تعالی عبادت ته یې نور خلک هم دعوت کول.

او د مشرکانو، کافرانو او د شیطان د گوند غړو د مومنانو دغه توحیدي عقیده او توحید ته دعوت زغملی نه شوای، همدغه د هغوی د دښمنۍ علت وو او د همدغه علت له مله یې له مومنانو سره د اماره نفس او طاغوت په لمسه دښمني پیل کړه او په دغه دښمنۍ کې خپل او بېگانه ورته برابر او یو شان وو.

د دویمې پوښتنې چې د اسلام دښمنو قوتونو له دغه معاندانه قیام څخه هدف څه وو؟

ځواب دا دی، چې دوی ټولو دا غوښتل او غواړي، چې د الله تعالی نور یعنې اسلام په ځمکه کې له منځه یوسي، دوی ټول پنځواني کافران او مشرکان وو او که اوسني استعماري او کفري ځواکونه دي، همدغه ایکي یو مشترک مقصد او هدف لري، چې بشري ټولنه د الله تعالی له حق دین څخه واړوي او دغه الهي نور په بشریت حکومت ونه کړي، لکه چې الله تعالی فرمایلي دي:

﴿يُرِيدُونَ أَن يُطْفِئُوا نُورَ اللَّهِ بِأَفْوَهِهِمْ وَيَأْبَى اللَّهُ إِلَّا أَن يُتِمَّ نُورُهُ وَلَوْ

كَرِهَ الْكَافِرُونَ ۝﴾. (التوبه/۳۲)

ژباړه: دوی اراده لري، چې د الله تعالی نور پخپلو خولو مړ کړي او الله تعالی نه خوښوي، مگر دا چې خپل زور بشپړ کړي او په ټوله نړۍ او

کایناتو کې یې رڼا تیته او خپره شي، که څه هم کافران ددغه حق دین خپرول او پوره کول بد گڼي.

او د صف په سورت کې الله تعالی په دې هکله داسې فرمایلي دي:

﴿يُرِيدُونَ لِيُظْفِقُوا نُورَ اللَّهِ بِأَفْوَهِهِمْ وَ اللَّهُ مُتِمُّ نُورِهِ وَلَوْ كَرِهَ

الْكَافِرُونَ ٥﴾. (الصف/ ٨)

ژباړه: کافران اراده لري او غواړي، چې پنخپلو خولو سره د الله تعالی نور مړ کړي او الله تعالی د خپل نور بشپړ کوونکی او پوره کوونکی دی، که څه هم کافران ددغه نور پوره کول بد او ناوړه گڼي.

مطلب دا چې کفري ښکېلاک نوی وي او که زور، برابره خبره ده، که په هر یو نوم باندې وي او که په هره سیمه کې وي، له اسلامي امت سره د دوی د دښمنۍ کولو ایکي یو مقصد دی او هغه دا چې د اسلام مقدس دین او د قران قانون حکومت ونه کړي او بشري نړۍ د اسلام له حاکمیت څخه محرومه کړي او لرې یې ورڅخه وساتي.

د طاغوت د حکومت او د طاغوت د پیروانو قوانین پلي کړي او بشریت د تباهی په لوري سوق کړي، د همدغه مقصد په تکل اسلام دښمنو ځواکونو د اسلام او مسلمانانو په خلاف د جنگ اعلان وکړ، مگر الله تعالی د اسلام د حق دین پیروانو ته زېږی او ډاډ ورکړی دی، چې الله تعالی به د اسلام حق دین پر نورو گردو باطلو ادیانو غالبوي او ددغه حق دین پیروان به کامیابوي، لکه چې فرمایلي یې دي:

﴿هُوَ الَّذِي أَرْسَلَ رَسُولَهُ بِالْهُدَى وَ دِينِ الْحَقِّ لِيُظْهِرَهُ عَلَى الدِّينِ كُلِّهِ وَلَوْ

كَرِهَ الْمُشْرِكُونَ ٥﴾. (الصف/ ٩)

ژباړه: الله تعالی هغه ذات دی، چې خپل رسول محمد صلی الله علیه وسلم یې په هدایت او سمه لاره او حق دین سره مبعوث کړی دی، ددې لپاره چې

الله تعالى خپل دغه حق دين پر نورو ټولو باطلو اديانو غالبه کړي، که څه هم مشرکان د اسلام د حق دين برلاستيا غلبه او حاکميت بد او ناوړه گڼي. دا ځکه چې دغه دين نور دی، داسې نور چې بشریت د دنيا او آخرت گټو او منافعو ته رهبري کوي، دا دين دومره پراخه نور او رڼا لري، چې خپل پیروان د جهالت، کفر او شرک له تورتم څخه د عرفان او توحيد رڼا او نوراني دنيا ته رابهر کوي، د بشریت سيادت او قيادت او د کایناتو تسخير ورته ودیعت کوي او ددغه بختور الهي نور په لرلو سره نه یوازې دا چې دوی پخپله د هلاکت په کندو کې له غورځېدو څخه ژغورل کېږي، بلکې نورو ته په دعوت سره هغوی هم سمې لارې ته برابروي، خو هغوی هم د شیطان له جوړو کړي و، تباه کوونکو کندو څخه وژغورل شي.

الله تعالى فرمایلي دي:

﴿أَوْ مَنْ كَانَ مَيِّتًا فَأَحْيَيْنَاهُ وَجَعَلْنَا لَهُ نُورًا يَمْشِي بِهِ فِي النَّاسِ كَمَنْ مَثَلُهُ فِي الظُّلُمَاتِ لَيْسَ بِخَارِجٍ مِنْهَا كَذَلِكَ زُيِّنَ لِلْكَافِرِينَ مَا كَانُوا يَعْمَلُونَ ١٢٢﴾

(الانعام/ ۱۲۲)

ژباړه: ایا هغه څوک چې د ناپوهۍ او کفر په مرگ مړ وي، نو موږ یې په اسلام سره ژوندی وگرځوو او د هدایت مثال ورته ورکړو، چې د هغه په رڼا او نور سره چې خلکو کې تگ کوي، د هغه چا په څېر دی، چې په تیارو کې او د جهل او کفر په تورتم کې پروت وي او له هغه څخه وتونکی نه وي؛ بلکې دواړه سره برابر نه دي، همداسې د شیطان له پلوه کافرانو ته هغه څه بنایسته کړای شوي دي، چې دوی یې کوي.

مراحل

له اسلام او اسلامي امت سره د کفري او طاغوتي نړۍ د بښمنې او بيا د دغې نه پای ته رسېدونکې د بښمنۍ عواقب پر مطلب د پوهېدلو د اسانتيا په خاطر په عمده توګه پر درې مراحلو وېشل کېږي، چې هر پړاو يې د کيفيت او کميت له نظره له نورو سره توپير لري، نو له بحث او مضمون څخه د نتيجې د ترلاسه کولو لپاره هره مرحله تر ځانګړي عنوان لاندې وړاندې کولی شي او دا هغه مراحل دي، چې د اسلامي امت د ازموينو، غفلتونو، برياليتوبونو، پرمختګونو او تنزلاتو ترجماني کوي او د طاغوتي، ښکېلاکي او زېښناکي ځواکونو له وحشت، بربريت څخه مملو او ډک دی. په لومړي پړاو کې د مومنانو د زغم، په دويم پړاو کې د اسلامي امت د حماسو، اتلواليو او شهامتونو او پېرزوينو انځورونه کوي او درېيم پړاو يې د اسلامي امت د بې ثباتۍ، عياشۍ، غفلت او له خپل عظيم رسالت څخه د مخ ګرځولو او د طاغوتي استعمارګرانو د عيارۍ، چالاکۍ او د اسلامي ټولنې د هر اړخيزې تباھۍ په خاطر د هر راز موامرو او دسيسو زړه دردوونکې کيسې بيانوي.

لومړۍ مرحله:

دغه مرحله چې له (۶۱۰) مسيحي کال، يعنې د محمد صلی الله عليه وسلم له ښکمرغه بعثت څخه پيل کېږي او په (۶۲۲) مسيحي کال پای ته

رسېږي.

په دغه مرحله کې د خاتم الانبياء صلی الله عليه وسلم په ګډون د اسلام ټولو پيروانو د الله تعالی د رضامندۍ په تکل او د اسلام د مقدس دين د پرمختګ په هيله د اسلامي دعوت په لاره کې د طاغوت د ګوند د پيروانو هر راز تعذيبونو ته خپلې مبارکې فولادي سينې سپر کړي وي، هيڅ ډول

عکس العمل يې نه ښکاره کاوه؛ ځکه چې هغوی ته د حکيم الله تعالى همدا سې حکم وو.

په لومړۍ مرحله کې اسلام دښمنو پر گنډ خپل وس په اندول د اسلام د مقدس دين د له منځه وړلو لپاره خپلې ټولې حربې په کار واچولې او دا زيار يې ويسته، چې د اسلام مقدس نور د نطفه او د تبارز په لومړي ټاټوبي کې خنثی کړي او د خپل دغه شوم هدف لپاره نه يوازې دا چې په مکه کې دننه يې پر مسلمانانو د ژوند کولو ټولې لارې تړلې وې، خپل کورونه يې پرې سور تنور گرځولي وو؛ بلکې هغوی ته يې له بهر څخه مکې ته له راتلونکو حجاجو او سوداگرانو او سياسي وفودو سره ليدلو کتلو او د خپل دعوت وړاندې کولو ته هم اجازه نه ورکوله.

سربېره پردې د مکې اسلام دښمنو مستکبرينو او د طاغوت د گوند غړو د اسلام په نور لومړي منورين دېته هم نه پرېښودل، چې له مکې څخه کوم بل هېواد ته هجرت وکړي.

ځکه د هغوی دا باور و، چې که مسلمانان هر هېواد ته لاړ شي، نو هغوی د خپل حق دين په دعوت سره نړيوال قيادت ترلاسه کوي او پردې باندې همدوی او هم ددوی رهبر شيطان د پرخپه کېدل.

له همدې کبله کله چې په (۶۱۵)، مسيحي کال کې د نبوت له پنځم کال سره سم د رجب المرجب په مياشت کې مسلمانانو له مکې څخه حبشې ته هجرت وکړنو د مکې مشرکانو خپل دوه تنه استازي عمرو بن عاص او عبدالله ابن ابي رييعه د حبشې «صوماليه» نصراني پاچا نجاشي ته ولېږل، خو هغه مهاجر مسلمانان له خپل هېواد څخه وشړي، خو هغوی له نېکه مرغه په دغه موخه کې بريالي نه شول.^(۱)

۱- سيرت ابن هشام، ۳۴۴/۱ مخ، طبقات ابن سعد، ۱۳۶/۱ مخ، انساب الاشراف، ۸۹/۱ مخ، جوامع السیرت، ۸۵ مخ، خيار المقول في سيرة الرسول، ۴۰ مخ.

د مکې دغو اسلام دښمنو هېڅ داسې حربه پرېښوده او د مسلمانانو د رېږولو په ذریعه یې صرفه ونه کړه، چې په لاس ورتله، ان تردې چې د مظلومانو پر شهادت یې اقدام وکړ، چې نمونه یې سمیه رضي الله تعالی عنها وه او په دومره ظلم یې هم بسوالی ونه کړ؛ بلکې په (۶۱۷) مسیحي کال کې د نبوت په (۷) کال خاتم الانبیاء یې له خپل ټول کهول سره له مکې څخه خارج کړ او په شعب ابی طالب «بطحی» کې چې له کعبې مبارکې څخه په درې کیلو مترۍ کې شمال لوېدیځ ته یوه غرنۍ دره وه، کلابند کړي وو او هېڅ شی یې نه ورته پرېښودل، پوره درې کلونه یې دغې محاصرې ته دوام ورکړی وو او کله چې پردې هم د کافرانو زړه یخ نه شو، نو د شیطان په لمسه یې د محمد صلی الله علیه وسلم د قتل شومه او بزدلانه پرېکړه وکړه، چې الله تعالی تورمخي نامراده او ناکام کړل.

دویمه مرحله:

د اسلام او اسلامي امت په خلاف د کفري او طاغوتي استعمارگرانو د هر اړخیزو یرغلونو دغه مرحله له (۶۲۳) مسیحي کال له (۲) هجري سره سم پیل کېږي او په (۶۶۰) هجري قمري له (۱۲۷۰) مسیحي کال سره سمه ختمېږي، یعنې دغه مرحله په مدینه منوره کې د لومړني اسلامي حکومت له قیام سره سم منځته راغله.

دغه مرحله د لومړي پړاو په پرتله زیاته سخته وه، د دویمې مرحلې هغه خصوصیات چې له لومړۍ مرحلې څخه یې جلا کوي، په لاندې کرښو کې خلاصه کېږي:

الف: له لومړۍ مرحلې سره د دویمې مرحلې یو ستر توپیر دا و، چې په لومړۍ مرحله کې لکه څرنګه چې د مسلمانانو شمېر لږ وو، دغه راز دښمنان یې هم محدود وو او یوازې په مکه مکرمه او د هغې په چاپېریال کې هستوګنو مشرکانو د عناد او دښمنۍ ملا ورته تړلې وه، مګر په دویمه مرحله کې د طاغوت د ګوند په شمېر کې زیاتوالی راغی، یهودیانو او

نصرانيانو هم د مشرکانو په ملاتړ د اسلام او مسلمانانو په خلاف قيام وکړ او د اسلام د ژوند بښونکي نور په مړ کولو کې دغه دواړه ملتونه هم ورسره مله شول، چې په دې اساس په لومړۍ مرحله کې يوازې شرکي ملت له مسلمانانو سره دښمني کوله خو په دوېمه مرحله کې درې ملتونو، يهوديانو، نصرانيانو او مشرکانو ټولو پاڅون وکړ.

ب: دوېم توپير يې دا و، چې په لومړۍ مرحله کې مسلمانان د دښمنانو له اقتصادي او سياسي فشارونو سره مخامخ وو، مگر په دوېمه مرحله کې نظامي فشار هم پرې زيات شو او مشرکانو وسلوال جنگ ورسره پيل کړ.

ج: درېيم توپير يې دا و، چې په لومړۍ مرحله کې مسلمانانو اداري مرکزيت نه لاره، مگر په دوېمه مرحله کې الله تعالى دغه نعمت هم ورته عطا کړ او د هجرت په لومړي کال له (۶۲۳) مسيحي کال سره سم د رسول اکرم صلی الله عليه وسلم تر مدبرانه او پيغمبرانه بې سياله قيادت لاندې يې د حجاز په دوېمه لويه سيمه مدينه منوره کې د اسلامي حکومت بنسټ کېښود او په تدريجي پرمختګ سره د يوې مدبرانه کروړلي اداري خاوندان وګرځېدل.

د: څلورم توپير يې دا و، چې په لومړۍ مرحله کې اسلامي دعوت خصوصي او محدوده بڼه لرله، مگر په دغه دوېمه مرحله کې د دغه حق، فطري او معقول دين بڼه نړيواله او عمومي وګرځېدله.

او هغه داسې چې د انبياوو د سردار محمد صلی الله عليه وسلم له پلوه د نړۍ لرې او نژدې پاچاهانو او حاکمانو ته دعوت ليکونه ولېږل شول، قبيلوي سرداران اسلام ته دعوت کړای شول، د يهودو او نصرانيانو علمي چيلنجونو ته په عالمانه توګه غاښ ماتوونکي ځوابونه ورکړای شول او د اسلام د مقدس دين د دعوت لمن پراخه شوه، په ډله ييزه توګه خلک د اسلام په دين مشرف کېدل، ان تردې چې پېريان هم له دغه نعمت څخه برخمن وګرځېدل او د رسول اکرم صلی الله عليه وسلم په اغېزمن او

معجزانه تبلیغ او دعوت سره د پېريانو يوه لويه ډله مسلماننه شوه، لکه چې په قران کریم کې په نهه ويستمه سيپاره د جن په سورت کې پېريانو ته د رسول اکرم صلی الله عليه وسلم د دعوت او د پېريانو له پلوه د دغه نېکمرغه دعوت قبلول په تفصيل سره مذکور دي.

ه: پنځم توپيريې دا و، چې په لومړۍ مرحله کې مسلمانانو ته د کافرانو د هر ډول مظلومو د سهنې حکم وو، مگر په دغه دويمه مرحله کې اسلامي امت ته اجازه ورکړای شوه، چې د اسلام دښمنو د سوک ځواب په سوک ورکړي او د برچې ځواب يې په برچې وکړي، نور نو دوی ته د کافرانو د ظلمونو په مقابل کې چپ پاتې کېدل گناه وگنلې شوه.

د هجرت په دويم کال له (۶۲۴) مسيحي کال سره سم د صفر المظفر په مياشت کې د لومړي ځل لپاره د الله تعالی له پلوه پر مسلمانانو د في سبيل الله وسله وال جهاد حکم نازل شو او د همدغه کال د صفر المظفر په مياشت کې د قتال دغه مبارک ايت نازل شو.

﴿ اٰذِنَ لِلَّذِيْنَ يُقْتَلُوْنَ بِاَنَّهُمْ ظَلِمُوْا ۚ وَاِنَّ اللّٰهَ عَلٰى نَصْرِهِمْ لَقَدِيْرٌ ۝۱۱۰ الَّذِيْنَ اِنْ مَكَنُّهُمْ فِى الْاَرْضِ اَقَامُوا الصَّلٰوةَ وَآتَوْا الزَّكٰوةَ وَامَرُوْا بِالْمَعْرُوْفِ وَنَهَوْا عَنِ الْمُنْكَرِ ۗ وَاللّٰهُ عَاقِبَةُ الْاُمُوْر ۝۱۱۱﴾. الحج/۳۹-۴۱.

ژباړه: هغو کسانو ته د قتال او جنگ حکم ورکړای شوى دى، چې د کافرانو له پلوه جنگ ورسره کولى شي، په دې سبب چې پر دوى ظلم کړای شوى دى او په تحقيق سره الله تعالى د دوى په مرسته ارو مرو قادر دى. دغه مظلومان هغه کسان دي، چې له خپلو کورونو څخه په ناحقه سره ويستلى شوي دي، د دوى بل هيڅ قصور نه وو پرته له دې څخه چې دوى به ويل:

زموږ پالونکى او رب يوازې او يوازې الله تعالى دى او کچېرې الله تعالى ځينې خلک د دوى په ځينې نورو باندې نه دفع کولاى، نو هرو مرو به

کلیساوې، مدرسې، عبادت ځایونه او هغه جوماتونه چې د الله تعالی ذکر په کې دېر کولی شي نړولې شوی وای او الله تعالی به هرو مرو له هغه چا سره مرسته وکړي، چې مرسته ورسره کوي، په تحقیق سره الله تعالی زیات قوي او غالب دی، دغه مظلومان هغه کسان دي، چې که چېرې موږ دوی ته په ځمکه کې قدرت ورکړو او حاکمان یې وگرځوو، نو دوی لمونځ قایمي، زکات به ورکوي او خلکو ته به د نېکو چارو په کولو حکم کوي او له بدو کارونو څخه به یې منع کوي او د ټولو کارونو آخره خاتمه د الله تعالی په واک او اختیار کې ده.

د وسله وال في سبيل الله جهاد د دغه مبارک حکم له نزول سره سم د مسلمانانو څوارلس کلنه هیله او ارمان ترسره شوه، په دغه دویمه مرحله کې د اسلام د مقدس دین چټک پرمختګ کفري ځواکونه نور هم تلولي او پرېشان کړل، دېرې هلې ځلې یې په کار واچولې، نوي نوي پلانونه یې د اسلام او مسلمانانو د ناکامولو لپاره جوړ کړل، مګر الله تعالی د یهودیانو، نصرانیانو او مشرکانو ټولې هلې ځلې او اسلام دېمنه پلانونه شنډول او اسلامي امت ته یې پر هغوی د برلاستیا، بریالیتوب او پرمختګ محیر العقول ځواک ورکړ.

په دغه مرحله کې د مسلمانانو په خلاف د نورو ټولو په پرتله یهودیانو زیات فعالیت کاوه، شپه ورځ یې د اسلامي انقلاب په خلاف موامرې او دسیسې جوړولې او له دې امله چې دوی د تورات لوستونکي و، پر مشرکانو یې ځانونه پوهه او هوښیار ګڼل او د مکې مشرکان هم د دوی پردغه فضیلت قایل او معترف وو، دوی به چې هغوی ته د اسلام او مسلمانانو په خلاف هر ډول تخریبي اقدام مشوره ورکړه، هغوی به قبلوله. درېیمه مرحله:

دغه مرحله له (۶۶۸) هجري څخه چې له (۱۲۷۰) مسیحي کال سره سمه پیل شوې ده، چې تر اوسه پورې دوام لري او په تېرو اووه سوه کلونو کې ورځ په

ورځ د اسلامي امت په خلاف استعماري او طاغوتي تخريبي فعاليتونه مخ په زياتېدو دي، د طاغوت پلويان نهايي کوښښ کوي، چې دغه تش په نوم پاتې اسلام او مسلمانان هم له منځه يوسي، د غير الله حکومت، عبادت او حاکميت پر بشري نړۍ مسلط کړي او شيطان هڅه کوي، چې د ادم اولاد په بشپړه توگه پخپله ولکه کې کابو کړي، دغه درېيمه مرحله له دوېمې دورې او مرحلې سره په عمده توگه دغه لاندې توپيرونه لري:

لومړۍ: له دوېمې مرحلې سره د درېيمې مرحلې لومړۍ توپير دا دی، چې په دويمه مرحله کې د اسلام دښمنو ځواکونو قيادت او رهبري يهودانو کوله، مگر په درېيمه مرحله کې دغه وظيفه مسيحيانو هم پر غاړه واخيسته، چې تراوسه پورې يې پر غاړه لري او اوس خو يهوديان هم بېرته د دې جوگه شوي دي، چې د اسلامي امت په خلاف په پټه او ښکاره فعاليت وکړي.

دويم: د درېيمې مرحلې دوېم توپير دا دی، چې د دوېمې مرحلې په پرتله په دغه مرحله کې د اسلامي امت په دښمنانو کې زياتوالی راغی او د مشرکانو، يهوديانو او نصرانيانو په څنګ کې، بودايېزم او هندويېزم هم او دريد چې، پردې اساس د پخوانيو دواړو مرحلو په نسبت په دغه درېيمه مرحله کې د اسلام ضد فعاليتونو لمن پراخه شوه او وسايل يې زيات شول، دغه راز په دغه مرحله کې يهوديانو د مسلمانانو د گمراه کولو لپاره د کمونېزم او سوسيالېزم په نوم يې نوی تحريک هم ايجاد کړ، خو د اسلام د مقدس دين له قوانينو او مزايو څخه بې خبره پرگنې په اسانتيا سره بې لارې کړای شي.

درېيم: درېيم توپير يې دا دی، چې د دويمې مرحلې اسلامي امت په عزم او ايمان کې سخت قوي وو او د نبوي مدرسې داسې زيرک او بېدار روزل شوي خلک وو، چې د دښمن هيڅ ډول دسيسو، پلانونو او مانورو د هغوی په عزم، ثبات او اراده کې تزلزل رانه وسته، مادياتو او مادي وسايلو پر هغوی يو پوتی اغېزه هم ونه کړه، په داسې حال کې چې په درېيمه مرحله

کې مسلمانان د لومړنيو دوو مرحلو د مسلمانانو په څېر د کروړليو توحيدې مواصفتو خاوندان نه دي، دنيوي جاه و جلال، مال او دولت، مېړانه او اتلولي ورڅخه سلب کړي دي.

د نفس عزت يې له لاسه ورکړې دی، د اماره نفس تابع وگرځېدل، عياشي او اسايش پرستي داسې جبون وگرځول چې خپل اذلي ديني دښمنانو ته له اسلام او عقيدې څخه د دفاع په خاطر په برندو سترگو هم کتلې نه شي او که د اسلام دښمنان او اسلامي امت غليمان گواښ پرې وکړي، نو خپل غوږونه کانه کړي او سترگې ښکته واچوي.

د لومړۍ او دوېمې مرحلې مسلمانانو له کافرانو څخه داسې ځان ساته، لکه چې څوک خپلې جامې له پليټې څخه ساتي؛ ځکه چې الله تعالى فرمايلي دي:

﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ﴾. (التوبه/۲۸)

ژباړه: ای مومنانو په تحقيق سره مشرکان پليټ دي. له همدې امله به هغوی ځان ورڅخه ساته، هيڅ ډول دوستي، مينه او خپلوي يې له هغوی سره د ځانونو لپاره عار او گناه گنله؛ ځکه چې گناه ده، لکه چې الله تعالى فرمايلي دي:

﴿يَا أَيُّهَا الَّذِينَ آمَنُوا لَا تَتَّخِذُوا الْكَافِرِينَ أَوْلِيَاءَ مِنْ دُونِ الْمُؤْمِنِينَ﴾.

(النساء/۱۴۴)

ژباړه: ای مومنانو! کافران خپل دوستان مه نيسئ، بې له مومنانو څخه. مگر د درېيمې مرحلې مومنانو د الله تعالى دغه حکم شاته غورځولی دی او له کافرانو سره نه يوازې دا چې دوستي کوي؛ بلکې له استعماري ځواکونو سره دوستي کول د ځان لپاره افتخار گڼي او له کافرانو سره دوستي کول د ځانونو لپاره د عزت باعث تلقي کوي، په داسې حال کې چې الله تعالى فرمايلي دي:

﴿الَّذِينَ يَتَّخِذُونَ الْكَافِرِينَ أَوْلِيَاءَ مِنْ دُونِ الْمُؤْمِنِينَ أَلِيتَهُمْ

عِنْدَهُمُ الْعِزَّةُ فَإِنَّ الْعِزَّةَ لِلَّهِ جَمِيعًا﴾. (النساء/۱۳۹)

ژباړه: هغه کسان چې دوی کافران خپل دوستان نيسي، بې له مومنانو څخه، ایا دوی له کافرانو سره خپل عزت لتوي، پس دنيوي او اخروي عزت ټول الله تعالی لره دی، د الله تعالی د دين پيروي او د توحیدي عقیدې په لرلو کې دی.

نو د الله تعالی له دغو هداياتو سره سم د دویمې مرحلې مومنانو صفت په قران کریم کې الله تعالی داسې بیان کړی دی:

﴿مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيَّمَاهُمْ فِي وُجُوهِهِمْ مِنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ﴾. (الفتح/۲۹)

ژباړه: محمد صلی الله علیه وسلم د الله تعالی رسول دی او هغه کسان چې له ده سره دي پر کافرانو ډېر سخت او پنځل منع کې یو پر بل ډېر مهربان دي، ته به دوی رکوع کوونکي او سجده کوونکي وینې، دوی په دغه عبادت کولو، له کافرانو سره په سختۍ کولو او پنځل منع کې یو پر بل په نرمۍ کولو سره له الله تعالی څخه فضل او مهرباني غواړي، د دوی په مخونو کې د سجده کولو نښانې څرګندې دي او د مومنانو دغه صفتونه په تورات کې الله تعالی بیان کړي دي.

مګر په درېیمه مرحله کې مسلمانانو دغه مواصفات شاته وغورځول، له کافرانو سره یې محبت او دوستي پیل کړه او پنځل منع کې یې یو له بل سره سختي او دښمنۍ کول او یو د بل وژل پیل کړل او په بشپړه توګه یې د خپلو سلفو بالعکس عمل پیل کړی دی، د استعماري ځواکونو په قومنده یو بل سره وژني.

څلورم څلورم توپير يې د ادى، چې په لومړۍ او دويمه مرحلو کې مسلمانانو خپل صعودي او د پرمختګ په لوري روان وو، ورځ په ورځ پياوړي او کروړلي کېدل، شاته يې نه کت، لکه چې الله تعالى فرمايلي دي: ﴿وَمَثَلُهُمْ فِي الْآخِرَةِ كَمَثَلِهِمْ فِي الْآخِرَةِ﴾ (الفتح/۲۹).

ژباړه: او په انجيل کې الله تعالى د مومنانو د ودې او پرمختګ صفت داسې بيان کړى دى، چې دوى لکه د هغه کبست په شان دي، چې خپل تبغ خانګې راوياسي، بيا يې مليا يعنې ډنډر کروړلى او قوي شي، نو بيا پرېر شي او بيا دغه کبست پر خپلو پوندو، يعنې موندونو پېخونو ودرېږي، داسې چې بزګران زيات خوشحال کړي او تعجب هغوى ته ورولي.

مفسرينو ليکلي: له ﴿شَطْطُهُ﴾ څخه صديقي دور مراد دى، له ﴿فَازَرَهُ﴾ څخه د فاروقي خلافت، له ﴿فَاسْتَغْلَطَ﴾ څخه د عثمان غني رضي الله تعالى عنهم د خلافت دور او ﴿فَاسْتَوَىٰ عَلَىٰ سُوْقِهِ﴾ څخه د مرتضوي خلافت دور مراد دى.^(۱)

مګر په درېيمه مرحله کې استعماري توپانونو اسلامي امت په شا تلو ته مجبور کړ، ورځ په ورځ د کمزورتيا پلو ته رهي شو، چې اوسني حالت ته يې را ورساوه او شل شوت يې کړ.

پنځم: توپير يې د ادى، چې په دويمه او لومړنۍ پېړۍ کې مسلمانان د برم او پرتم اوچت مقام ته رسېدلي وو، پخپل سرفروشانه هاند، دعوت او جهاد سره يې د اسلام مقدس دين د نړۍ ګوت ګوت ته ورساوه، نړيوال سيادت او قيادت يې ترلاسه کړ، د الله تعالى پر ځمکه يې د الله تعالى قانون حاکم

وگرځاوه، د جاهلي تهذيبونو او ثقافتونو پر کنډوالو يې د اسلامي تهذيب او ثقافت ژوند بښونکې مانۍ جوړه کړه، د طاغوت گوند يې چپ چور کړ او د هغوی ټولې دسيسې او ناولې هيلې يې له خاورو سره خاورې کړې. مگر په درېيمه مرحله کې په تدريجي ډول د هغوی شپږنيم سوه کلن ميراث تالا او ترغه کړای شو، د مسلمانانو او کوب په ذلت بدل کړای شو، د شيطان گوند ته د برياليتوبونو تمه پيدا شوه او سوکه سوکه يې خپل استعماري پلانونه د تطبيق لپاره عملي ډگر ته رابهر کړل، شيطاني اسلام دښمنه تهذيبونو او ثقافتونو نه يوازې دا چې په کفري ملتونو کې سر اوچت کړ؛ بلکې اسلامي امت يې هم تر خپلې اغېزې لاندې راوسته او اوس موږ وينو، چې جاهليت يو ځل بيا پر ټوله بشري نړۍ مسلط کړای شوی دی.

د شيطان گوند په مختلفو نومونو او بېلا بېلو ذرايعو بشریت د تباهي لور ته سوق کړی دی او د شيطان د گوند ټولې څانگې که يهوديت دی او که مسيحيت، هندويېزم دی او که بودايېزم، کمونېزم دی او که سيکولرېزم ټولو په گډه سره خپل ټول امکانات د اسلام او مسلمانانو د تباهي لپاره په کار اچولي دي.

خلاصه: د پورتنۍ بحث خلاصه دا ده، چې په لومړۍ مرحله کې مسلمانان کمزوري او د ودې په حال کې وو؛ په داسې حال کې چې دښمنان يې پياوړي وو، مگر سره له دې هم مومنانو خپل ثبات ټينگ وساته او د اسلامي نظام د بقا په خاطر هر ډول قربانۍ ورکولو ته چمتو وو، په لومړۍ مرحله کې د اسلام او مسلمانانو پر خلاف د مقابلې کولو کفري قيادت د مشرکانو په لاس کې وو.

په دويمه مرحله کې اسلامي امت د پرمختگ وروستي پړاو ته رسېدلي وو او په هر اړخيزه توگه يې د بشري نړۍ سيادت او رهبري کوله، په دغه دوره کې د مخالفينو قيادت او رهبري د يهوديانو په لاس کې وه او په دغه

مرحله کې د شيطان گوند بېخي ناکام شوی و، استعماري قوتونه مضمحل شوي او له پښو غورځولي شوي وو.

په درېيمه مرحله کې چې تر اوسه دوام لري، د اسلامي امت د زوال مرحله ده، د شيطان گوند چې په اوسنۍ اصطلاح کې استعمار، استکبار او ښکېلاک ورته ويل کېږي، په تدريجي توگه پياوړی شو، په دغه مرحله کې د مخالفينو قيادت او رهبري مسيحيت پر غاړه واخيسته، چې په عملي ډگر کې په تېرو اووه نيم سوه کلونو کې د اسلام او اسلامي امت په خلاف فعاليتونه کوي او غواړي چې د اسلام ژوند بښونکی نور مرکري او د خپل دغه مقصد لپاره يې مختلف محاذونه پرانستلي او مختلف وسايل او ذرايع يې په کار اچولي دي، خو ﴿وَاللّٰهُ مُتِمُّ نُورِهِ وَلَوْ كَرِهَ الْكَافِرُونَ﴾ دی.

مختلف محاذونه

د شيطان په لمسه او هدايت نوی او زور استعمار د اسلامي امت د تباهی او له منځه وړلو لپاره مختلف محاذونه پرانستلي دي، لکه چې الله تعالی فرمایلي دي:

﴿وَإِنَّ الشَّيْطَانَ لَيُؤْخَذُونَ إِلَىٰ أُولِيِّهِمْ لِيُجَادِلُوهُمْ ۖ وَإِنْ أَطَعْتُمُوهُمْ إِنَّكُمْ لَمُشْرِكُونَ﴾ (الانعام/۱۲۱)

ژباړه: او په تحقيق سره شيطان هرو مرو خپلو دوستانو ته وسوسې، خيالات او پلانونه اچوي، خو له تاسې سره جگړه او شخړه وکړي او که تاسې د دوی اطاعت او مننه وکړئ مومنانو اړو مرو به تاسې مشرکان شئ. يعنې شيطان بنکېلاکي او زېږېنباکي اسلام دېښمنو خواکونو ته د متنوعو او مختلفو تاکتيکونو او پلانونو القاء کوي، دا هدايات او لارښوونې ورته کوي، چې اسلامي امت څرنگه او په کومو ذرايعو سره وځپي او که وس يې ورسېږي له منځه يوسي.

او هغه محاذونه چې استعمارگرانو د اسلامي امت د مادي او معنوي هر اړخيزې تباهی لپاره جوړ کړي دي، په لاندې ډول تقديمولی شي. دا هم بايد وويل شي، چې دغه محاذونه اوس نه؛ بلکې د اسلام د مقدس دين له پيل څخه شيطان او د هغه دوستانو جوړ کړي دي، دومره خبره ده، چې د ضعف او قوت په لحاظ توپير لري، د محدوديت او وسعت له نظره فرق سره لري، د تطبيق او پلي کولو له مخې تفاوت سره لري، مگر په اساسي توگه د نن او پرون کفري محاذونه هيڅ فرق سره نه لري او هغه محاذونه دا دي:

الف: نظامي محاذ:

د کفري ملت له پلوه دغه محاذ که څه هم په لومړنۍ مرحله کې جوړ کړای شو او پر مسلمانانو يې يرغلونه کول، مگر په انفرادي توګه او ډېر کمزوري ځکه وو، چې مسلمانانو مقابلې نه کوله، په دوېمه مرحله کې په (۶۲۳) مسيحي کال کې له دوېم هجري کال سره سم د رمضان المبارک په مياشت کې په منظم ډول د بدر له غزا څخه پيل شو، مګر د الله تعالی په نصرت سره هر ځل له ماتې سره مخامخ شوی دی او په هيڅ يو جنگ کې يې برياليتوب ترلاسه کړی نه دی، پرته د احد له جنگ څخه، چې په (۶۲۵) مسيحي کال کې له (۳) هجري سره سم واقع شوی وو.

په درېيمه مرحله کې د مسيحي استعمار له پلوه په (۱۰۴۵) عېسوي کال کې له (۴۲۳) هجري قمري کال سره سم د صليبي جنگونو په نوم د اسلامي امت په خلاف بې امانه جګړه پيل شوه، چې پوره دوه سوه پنځه وېشت کلونه، يعنې تر (۱۲۷۰) عېسوي کال پورې يې دوام وکړ، د مسيحي استعمار په دغه نظامي وحشيانه يرغل کې د بریتانيه، فرانسې، المان، سسلي، ډنمارک، ناروی، ويلز او نورو اروپايي اسلام دشمنو هېوادونو په رسمي توګه ګډون کړی وو او د لکونو مومنانو نارینه او ښځو لویانو او کوچنيانو وينې يې توی کړې، چې په متفرق ډول تر اوسه پورې جريان لري او پر اسلامي هېوادونو مستقيم او غير مستقيم يرغلونه کوي.^(۱)

ب: سياسي محاذ:

په لومړۍ مرحله کې له دې کبله چې څوارلس کلونه د مسلمانانو يوازې دعوتي مرحله وه، له همدې امله د طاغوت ګوند هم زياته پاملرنه د مسلمانانو د دعوت د ناکامولو پلوته ګرځولې وه. په دوېمه مرحله کې کله چې په مدينه منوره کې د هجرت په لومړي کال له

(۶۲۳) هجري سره سم لومړی اسلامي حکومت جوړ کړای شو، نو کفري طاقتونه هم ورته متوجه شول او بشپړ زیار یې ویوست، چې دغه نوی حکومت پرمختګ ته پرېښودي او مسلمانان د سیاسي اداري خاوندان نه شي، مګر د الله تعالی په نصرت سره استعمارګرانو په دې ډګر کې هم ماتې وخوړله، مسلمانانو د افریقا ګېډه څیرې کره او پر هسپانیه یې هم د اسلامي حکومت اداره جوړه کړه او تر (۴۲۳) هجري قمري کال پورې له هسپانیه څخه نیولي تر چین پورې او له ترکستاني قفقاز څخه نیولي تر اندونیزیا او تایلند پورې د اسلامي حکومت لمن پراخه شوه.

په درېیمه مرحله کې د مسلمانانو د خپلمنځي اختلافاتو له امله استعماري قوتونو وکړای شول، چې پر مسلمانانو سیاسي یرغلونه وکړي او د جاهلي قوانینو په ترویج سره د اسلامي قانون او شریعت لمن ټوله کړي او اوس موږ ګورو، چې په ټوله اسلامي نړۍ او اسلامي هېوادونو کې د اسلامي قانون پرځای د طاغوتي ځواکونو قوانین حکومت کوي، هغه هم د مسلمانانو په لاسونو جوړول د هغوی له پلوه وي او تطبیقول یې د اسلامي ملتونو زمامداران د هغوی له حکم سره سم کوي.

د جمهوریت، دیموکراسۍ او ملي نظامونو په منځته راوړو یې د اسلامي خلافت مخه نیولې ده.

ج: اقتصادي محاذ:

کفري او طاغوتي ځواکونو د اسلامي امت په خلاف او د تباهی په هڅه درېیم محاذ وټه ییز محاذ دی، په لومړۍ مرحله کې یوازې مشرکانو له دغه محاذ څخه کار اخیسته او د مسلمانانو پر شتو یې یرغلونه کول او هغه یرغلونه نېغ په نېغه وو، په داسې طریقه چې که مسلمان به له خپلې کفري کورنۍ څخه د بېلتون اعلان وکړ، نو هغه به د کهول کفري او شرکي غرو لوڅ لغړ له کور څخه ویوست او که چېرې به کوم مسلمان د خپلې عقیدې، ایمان او اسلام د حفاظت او بقا په خاطر له خپل ټاټوبي څخه د هجرت کولو

پرېکړه وکړه، نو له هغوی څخه به یې ټول منقوله او غیر منقوله شته ولکه کرل او لوڅ لغړ به یې وشاره.

په دویمه مرحله کې د کفري ځواکونو دغه استعماري محاذ تر (۲۱۸) هجري کال له (۸۳۳)، عېسوي کال سره سم پورې سقوط کړی وو او د درېیمې هجري پېړۍ په پیل کې یې په غیر مستقیم ډول د مسلمانانو د اقتصاد په لوت کولو پیل وکړ او دغه حالت هغه وخت منځته راغی، چې د عباسیانو اووم خلیفه مامون رشید «ابو جعفر عبدالله» د خلافت په موده کې یهودیانو مسیحیانو او مجوسیانو، د طیبیانو، معمارانو، شاعرانو، ادیبانو، مصنفینو او مترجمینو او نورو په نومونو د خلافت دربار ته ننوتل او د مسلمانانو د بیت المال لوتول یې پیل کړل، د عباسي واکمنانو له فیاضانه پنځ او دریغ څخه په استفاده او د دوی په اسلام دښمنو طاغوتي پلانونو د هغوی د نه پوهېدلو په نتیجه کې یې د خپل اقتصادي استعمار او یرغل پلانونه په کار واچول، لکه چې علامه شبلي نعماني پخپل کتاب المامون کې لیکلي دي:

د مامون یو نصراني درباري طیب وو، چې جبریل بن بختیشوع نومېده او (۲۱۵) هجري کې مړ شوی و.

هغه ته د عباسي کورنۍ مېرمن زییده په گډون چې د مامون میره کېده او د امین مور وه، دغه نصراني طیب ته د میاشتي پنځه ویش لکه، یعنې دوه نیم میلیونه درهمه تنخوا ورکوله. (۱)

مگر بیا سره له دې هم اسلام دښمنو په مستقیم ډول د مسلمانانو پر اقتصاد یرغل نه شوای کولای.

په درېیمه مرحله کې چې (۱۰۴۵)، عېسوي کال څخه پیل کېږي او له تر اوسه پورې روانه ده، د زیښناکي او ښکېلاکي ځواکونو (۱) پلوه د اسلامي

۱- المامون: ۱۶۴ او ۱۶۵ مخونه، مصنف علامه شبلي نعماني رحمه الله.

امت پر اقتصاد پرله پسې يرغلونه کولی شي او نن د مسلمانانو پر اقتصاد مسيحي نړۍ بودايېزم، هندويېزم او کمونېزم مزې چرچې کوي او اسلامي امت د هغوی لاسونو ته محتاج دی او خپل دولت په سوال ورڅخه غواړي پخپلو هېوادونو کې د هغوی له اجازې پرته پخلو شتو ته لاس وروړلی نه شي او پخپلو هېوادونو کې د هغوی له اجازې پرته صنعتي مراکز جوړولی نه شي، لوت چاپولی نه شي، وسله جوړولی نه شي، ان تردې چې پخپلو هېوادونو کې هغو فابريکو او کارخانو ته ننوتلی نه شي، چې استعماري ځواکونو په مزدورۍ او تېکه ورته جوړې کړي دي.

لکه چې د مصر پخواني جمهور رئيس انور السادات په خپلو خاطراتو کې ليکلي دي:

په (۱۳۵۳) هجري شمسي کال کې ده يوه ورځ اراده وکړه، چې د وسلې جوړولو هغه کارخانه وگوري، چې جمال عبدالناصر په قاهره کې روسانو ته په تېکه ورکړې وه.

کله چې سادات دغې کارخانې ته لاړ، نو د کارخانې د مختلفو کار ځايونونو په ليدو مصروف شو، چې په پای کې داسې يوې خونې او کارځای ته ورسېد، چې د هغې په دروازه کې څوکيدار ولاړ وو، سادات چې دغه ځای ته د ننوتو اراده وکړه، چې هلته ننوځي، څوکيدار ورته وويل: ته دلته ننوتلی نه شې.

سادات ورته وويل: ته ما پېژنې؟ زه ددغه هېواد، يعنې مصر جمهور رئيس یم.

هغه ورته وويل: هو؛ زه تا پېژنم، خو دلته له روسانو څخه پرته د مصر جمهور رئيس ته هم د ننوتو اجازه نه شته.

دغه راز زموږ پخپل هېواد افغانستان کې کله چې په (۱۳۴۸-۱۳۴۹) هجري کلونو کې روسي استعمار په افغانستان کې د ننګرهار په ولايت کې د غازي اباد او هډې فارمونه جوړ کړل، د دغو فارمونو د مالکيت

زیتونو او نورو مېوو خوړل د افغانستان خلکو ته ممنوع وو، هرڅه به یې روسي استعمار خپل هېواد ته انتقالول.

په دغو فارمونو کې د افغانستان خلکو د روسانو له اجازې پرته ماموریت او مزدوري نه شوای کولای د روسانو له اجازې پرته ورپه کې گرځېدلای هم نه شوای.

لنډه دا چې په دغه درېیمه مرحله کې طاغوتي استعمارگرانو خپل اقتصادي محاذ د اسلامي امت پر ټولو هېوادونو داسې مسلط کړي دي، چې هرڅه یې د خپل ځان گرځولي دي.

له خپل کفري او طاغوتي اقتصادي نظام سره سم یې ټول اقتصادي ذرايع، زراعتي دي، که صنعتي دي، تخنیکي دي که طبیعي زېرمې دي او که تجارتي لارې پخپله ګټه عیارې کړي دي او مسلمانان د اقتصاد د اسلامي کولو هیڅ ډول واک او ځواک نه لري.

د اجتماعي محاذ:

د طاغوت د پیروانو دغه محاذ په لومړۍ مرحله کې هم زیار یوست، چې مسلمانان سره تیت و پرک کړي، مګر د پیاوړي نبوي رهبرۍ په لرلو سره یې کومه رخته په کې وانه چولی شوه؛ بلکې د هغوی له فساد پېشه تبلیغاتو سره به مسلمانان نور هم پخپل منع کې سره یو موټی شول او د یو بل په ملاتړ کې به هر ډول قربانیو ورکولو ته په ډېر ویار سره چمتو وو.

په دویمه مرحله کې هم تر دېر شو هجري کال پورې طاغوتي ځواکونو هیڅ ډول اجتماعي فساد په اسلامي امت کې رانه وستی شو؛ ځکه چې په دغه موده کې اسلامي ټولنې یوه پیاوړې مرکزي اداره لرله، شیطان او د هغه د ګوند وګړو نه شوای کولای په اسلامي ټولنه کې اسلام دښمنه فعالیتونه او کولای شي او یا د مسلمانانو اجتماعي شرعي قوانین پخپلو کفري القاتو سره ملوث او چټل کړي.

مګر په (۶۵۴) مسیحي کال کې له (۳۳) هجري کال سره سم د یمن د صنعاء

يو يهودي، چې عبدالله بن سبا نومېده او په ابن سوداء سره مشهور و، له يمن څخه مدينې ته لاړ او هلته يې په مناققانه او درواغجنه توگه اسلام قبول کړ، خو د اسلام تر پردې لاندې وکولای شي خپل اسلام دښمنه مقاصد ترسره کړي او په اسلامي امت کې د نفاق او شقاق په اچولو سره د مسلمانانو وحدت له منځه يوسي.

عبدالله بن سبا يهودي په (۳۳) هجري له (۶۵۳) مسيحي کال سره سم په بصره کې د مشهور عسکري قومندان حکيم بن جبلة په ملگرتيا د لومړي ځل لپاره د مسلمانانو د وحدت تال ترغه کولو په خاطر د مسلمانانو په عسکري چونۍ کې گوند جوړ کړ او خلک يې د اسلام د درېيم خليفه امير المؤمنين عثمان بن عفان رضي الله تعالى عنه په خلاف پاخون ته وهڅول او له دې سره سره يې په عقيدوي محاذ کې هم د مسلمانانو په گمراه کولو پيل وکړ.

عبدالله بن سبا يهودي د خپل تحريک او گوند بنسټ لومړی پر شپږو اصولو کېښود، چې هغه شپږ اصول سياسي هم دي او عقيدوي هم دي او هغه اصول دا دي:

- ۱- د عيسى عليه السلام په شان د محمد صلى الله عليه وسلم يو ځل بيا دنيا ته راتلل.
- ۲- علي رضي الله عنه د نبي صلى الله عليه وسلم وصي دی.
- ۳- لکه څرنگه چې محمد صلى الله عليه وسلم خاتم الانبياء دی، دغه راز علي رضي الله عنه خاتم الاوصياء دی.
- ۴- متعه له دايمي نکاح څخه هم افضله ده.
- ۵- د الله تعالى په اراده کې بده (تنسيخ راځي).
- ۶- له علي رضي الله عنه څخه دمخه درې واړه خلفاء غاصبين وو، له همدې کبله درېيم خليفه بايد معزول کړای شي او يا قتل کړای شي او خلافت علي

رضي الله عنه ته وسپاري.^(۱)

ابن سبا يهودي پخپل دغه شیطاني حرکت سره په ډېر لږ وخت کې په بصره کې يو شمېر ضعيف الايمان او نوي مسلمان شوي وگړي بې لارې کړل او د خپلو نظرياتو گروهمن يې وگرځول او هغوی ته يې د تحريک د وسعت او پرمختگ دنده وسپارله، هغوی هم د مسلمانانو د بېلارتيا لپاره د زړه له کومې هلې ځلې کولې، په بصره کې د دغه نوي اسلام دښمنه تحريک له امله غوغا اوچته شوه او د بصرې والي عبدالله بن عامر خبر شو، چې يو سړي په عسکري چوڼۍ کې اختلاف اچولی دی.

والي ابن سبا ځان ته وغوښت او پوښتنه يې ورڅخه وکړه، ابن سبا ورته وويل:

زه مسلمان یم، عبدالله مې نوم دی، دښمن د صنعا یم، له صنعا څخه مدينې او له مدينې څخه دلته راغلی یم.

عبدالله بن عامر ورته وويل: زه خبر شوی یم، چې ته دلته د کومې فتنې جوړولو اراده لرې، ابن سبا چې څو نورې خبرې ورته وکړې، نو عبدالله بن عامر ورته په غوسه شو او ورته وپې ويل: ستا له خبرو څخه د يهوديت بوی راځي او زه پوهېږم چې ته په اسلامي ټولنه کې د نفاق او انتشار پېدا کولو هڅه کوي.^(۲)

عبدالله بن سبا ووېرېده او له بصرې څخه د شام له لارې مصر ته وتښتېده، مگر په بصره کې يې د حکيم بن جبلة قطاع الطريق په څېر روزل شوي وگړي پرېښودلي وو او هغوی ته يې هدايت ورکړی وو، چې تحريک مخ پر وړاندې بوځي او هغوی همداسې کول.

په (۳۴) هجري کال له (۶۵۴) عيسوي کال سره سم عبدالله بن سبا يهودي

۱- تاريخ خلافت اسلاميه: ۵۳ مخ، مصنف علامه صادق حسين صديقي.

۲- تاريخ خلافت اسلاميه: ۵۴ مخ.

په مصر کې د خپل تحریک دویم مرکز جوړ کړ، چې خورا په بریالیتوب سره مخ پر وړاندې روان وو، تردې چې په نتیجه کې یې د اسلام درېیم خلیفه امیر المؤمنین عثمان بن عفان رضي الله عنه د (۳۵) هجري کال د ذوالحجې په اتلسمه له (۶۵۵) مسېحي کال سره سم د جمعې په مبارکې ورځې د مازدیگر او مابنام ترمنځ د قران کریم د تلاوت پر مهال په ډېره مظلومانه توګه د دوه اتیا کلونو په عمر شهید کړای شو.^(۱)

او د هماغه لومړي طاغوتي تحریک له ایجاد څخه وروسته پر اسلامي امت استعماري یرغلونه پیل شول او دغه محاذ د لومړي ځل لپاره د همدغه یهودي له پلوه جوړ او فعال کړای شو.

په درېیمه مرحله کې:

په درېیمه مرحله کې د شیطان د ګوند پیروانو، یعنې یهودیانو او مسیحیانو د اسلامي امت اجتماعي وحدت زیات تار په تار کړ او هغه داسې چې لومړی یې د هېوادونو او بېلا بېلو اوطانو روحیه ورکړه او د هر هېواد مسلمان خپله ځانګړې پاچاهي اعلان کړه، چې په دې توګه یې اسلامي امت په هېوادونو توکړې توکړې کړ، بیا یې په هر هېواد کې د قومیت، اقلیت او اکثریت پدیده رامنځته کړه او ددې په څنګ کې یې لساني توپیرونه هم رابرسېره کړل، ورپسې یې د سیاسي احزابو او ګوندونو پروسه په کار واچوله او اسلامي امت یې توکړې توکړې کړ او اوس موږ ګورو، چې اسلامي نړۍ د استعمار له پلوه په منظم ډول د دغو رنځونو په پلي کولو سره له څومره تباہ کوونکي رېږونو سره لاس او ګرېوان ده.

استعماري ځواکونه او د هغوی اسلام د بنسټه تحریکونه ولې د مسلمانانو له اجتماعي وحدت څخه په وېره کې دي؟ ددې پوښتنې ځواب د مسیحي تبشیر یو مخکښ گسټ سیمون داسې بیان کړی دی:

په تحقيق سره اسلامي وحدت د ټولو اسلامي ملتونو او قومونو اهداف، مقاصد او اړتياوې ترسره کولی شي؛ ځکه چې د وحدت په صورت کې يو له بل سره په مرستې کولو سره د ټولو مشکلات لري، کېدلای شي او د لوېديځ استعمار له سلطې او بنکېلولو څخه يې ژغوري، مگر د مسلمانانو د وحدت د اوکوب د ماتولو لپاره تبشيري حرکت اغېزمن عامل او مؤثره وسيله ده، پر همدې اساس غربي استعمار ته لازم دی، چې د تبشير په ذريعه د مسلمانانو اسلامي وحدت توکړې توکړې کړي او د هغوی پاملرنه د وحدت او يووالي له ضرورت څخه وگرځوي او پخپلو مرموزو پلانونو سره د اسلامي امت وحدت داسې تيت او پرک کړي، چې هغوی بيا په اسانتيا سره ونه شي کولای دغه طاغوت ځپونکی نعمت ترلاسه کړي او د تل لپاره سره متفرق شي.

هـ: فکري محاذ:

په پنځم يعنې فکري محاذ کې هم د طاغوت گوند پيروانو په هر پړاو کې د اسلام د مقدس دين او اسلامي امت د تباهي او له منځه وړلو زيار کښلی دی؛ بلکې دغه محاذ د نورو څلورو واړو محاذونو په پرتله زيات مهم دی او د شيطان د پيروانو لپاره د اسلام او مسلمانانو په مقابل کې د جنگ کولو بنسټيز حيثيت لري؛ ځکه چې له مسلمانانو سره د کافرانو اختلاف اساس فکري او عقيدوي دی، له همدې امله کفري ملتونو په هره مرحله کې د مسلمانانو د بې لارۍ په خاطر خپل ټول امکانات په کار اچولي دي او په هره مرحله کې د خپل وس په انډول د اسلام او مسلمانانو په خلاف د شيطان د خوشحالتيا په تکل جنگېدلي دي، چې دا دی په ترتيب سره ذکر کېږي:

په لومړۍ مرحله کې:

د اسلام د مقدس دين د تبارز په لومړۍ مرحله، يعنې مکي دور کې، چې د (۶۱۰) مسيحي کال د اگست له شپږم تاريخ د بعثت له لومړي کال د

رمضان له اووم تاريخ سره سمه پيل کېږي.
کافرانو او مشرکانو د اسلامي دعوت د مخنيوي په لاره کې له پنځم، يعنې
فکري محاذ څخه هم ډېرې هلې ځلې کړې وې، چې الله تعالى د هغوی دغه
طاغوتي ټولې هلې ځلې شنډې کړې وې او هغه هلې ځلې يې په لاندې
ډولونو سره وي:

۱- نبي کریم صلی الله عليه وسلم ته لېونی ویل:

د مکې مشرکانو د رسول الله صلی الله عليه وسلم د شخصیت په هکله
داسې اوازې خپرې کړې او داسې توروته يې پرې ولگول، داسې نومونه يې
پرې کېښودل، چې له هغو څخه به هر چا کرکه کوله.

دا ددې لپاره چې خلک ورڅخه متنفر کړي، څوک ورته نږدې نه شي، پر
خبرو يې باور ونه کړي او دعوت يې قبول نه کړي، چې د هغو تهمتونو له
جملې څخه يې يو دا و، چې خلکو ته به يې ويل: «محمد صلی الله عليه
وسلم» لېونی شوی دی؛ لکه چې الله تعالى فرمايلي دي:

﴿وَيَقُولُونَ إِنَّهُ لَمَجْنُونٌ ۝﴾. (القلم/۵۱)

ژباړه: کافران او مشرکان وايي په تحقيق سره دغه محمد صلی الله عليه
وسلم لېونی دی، نو تاسې دده خبرې او دعوت مه قبلوئ، چې بې لارې به
مو کړي، نږدې مه ورځئ، چې تاوان به درته ورسوي.

۲- د گمراهۍ تور لگول:

دوهم تهمت يې دا و، چې نبي کریم صلی الله عليه وسلم بې لارې شوی او
گمراه شوی دی او له خپل ځان څخه خبرې جوړوي، لکه چې الله تعالى د
دوی دا تهمت رد کړی او فرمايلي يې دي:

﴿وَالنَّجْمِ إِذَا هَوَىٰ ۝ مَا ضَلَّ صَاحِبُكُمْ وَمَا غَوَىٰ ۝ وَمَا يَنْطِقُ عَنِ

الْهَوَىٰ ۝ إِنْ هُوَ إِلَّا وَحْيٌ يُوحَىٰ ۝ عَلَّمَهُ شَدِيدُ الْقُوَىٰ ۝﴾. (النجم/۵-۱)

ژباړه: قسم دی پر ستوریو، کله چې پرېوځي، ستاسې ملگری یعنې محمد صلی الله علیه وسلم گمراه شوی نه دی او نه یې لاره ورکه کړې ده او له خپل ځان او فکر څخه خبرې نه کوي؛ بلکه دا قران نه دی، مګر وحې ده، چې الله تعالی له پلوه ده ته کولی شي او ده ته ځواکمن ملایک یعنې جبرائیل علیه السلام ښودلی دی.

۳- شاعر ګڼل:

بل ناروا او ظالمانه تهمت یې دا و، چې خلکو ته به یې ویل محمد صلی الله علیه وسلم شاعر دی او د عادي شاعرانو په څېر کلام وړاندې کوي؛ لکه چې الله تعالی په قران کریم کې ددوی قول نقل کړی، بیا یې رد کړی دی او فرمایلي یې دي:

﴿أَمْ يَقُولُونَ شَاعِرٌ نَّتَوَبُّعُ بِهِ رَيْبَ الْمُنُونِ﴾. (الطور/۳۰)

ژباړه: ایا مشرکان او د اسلام دښمنان وايي، چې محمد صلی الله علیه وسلم شاعر دی، موږ دده په هکله پر ده د زمانې د حوادثو د راتلو انتظار کوو.

یعنې څرنگه چې نور شاعران د زمانې په تېرېدو سره په ټولنه کې د خپلې شاعرۍ او کلام محبوبیت او ارزښت له لاسه ورکوي، دغه راز پرده هم داسې وخت راتلونکې دی، چې د کلام تاثیر به یې له منځه لاړ شي او بیا به څوک پخپل کلام سره جذب کولی نه شي او یا دا چې دی به هم د نورو پخوانیو شاعرانو په څېر اخر مړ شي او موږ به ورڅخه بې غمه شو.^(۱)

۴- ګاهن، ساحر او مسحور ګڼل:

د مکې د کافرانو او نورو اسلام دښمنو له پلوه پر ختم الرسل محمد صلی الله علیه وسلم دا تهمت هم لګولی شوی و، چې هغه جادوګر او ساحر دی، یو ځل چې څوک ورته لاړ شي او خپل کلام ورته بیان کړي، نو بیا

اورېدونکي د خپل بيان تر اغېزې لاندې داسې راولي، چې ارو مرو ايمان پرې راوړي او متابعت يې کوي، لاړ نه شي چې جادو به پرې وکړي. دغه راز دا تهمت به يې هم پرې لگاوه، چې محمد صلی الله عليه وسلم کاهن دی او غيب گويي کوي او په دې کار کې نور کاهنان او غيب گويان له ده سره مرسته کوي، دا تهمت به يې هم پرې لگاوه، چې پر محمد صلی الله عليه وسلم سحر او جادو شوی دی، هغه پخپل اختيار کې نه دی، له همدې امله هغه چې هرڅه وايي او هره خبره کوي د منلو او اعتبار وړ نه دي.

د قرآن کریم په هکله

دغه راز کافرانو د قرآن کریم په خلاف هم زهرجن تبلیغات کول، کله به یې ویل چې دا د الله تعالی له پلوه نازل شوی قانون او د الله تعالی کلام نه؛ بلکې دا د ساحرانو سحر دی، یا د بشر قول دی، یا د شاعر کلام دی، لکه چې الله تعالی د هغوی قول نقل کړی او فرمایلي یې دي:

﴿إِنَّهُ فَكَّرَ وَقَدَّرَ ۖ فَقُتِلَ كَيْفَ قَدَّرَ ۖ ثُمَّ قُتِلَ كَيْفَ قَدَّرَ ۖ ثُمَّ نَظَرَ ۖ ثُمَّ عَبَسَ وَبَسَرَ ۖ ثُمَّ أَدْبَرَ وَاسْتَكْبَرَ ۖ فَقَالَ إِنَّ هَذَا إِلَّا سِحْرٌ يُؤْتَرُ ۖ إِنَّ هَذَا إِلَّا قَوْلُ الْبَشَرِ ۖ﴾. (المدثر/ ۱۸-۲۵)

ژباړه: بېشکه هغه کافر «ولید» فکر وکړ او د قرآن په هکله یې خپل نظر قایم کړ، نو دی دې هلاک کړای شي، ده څرنگه د قرآن کریم په هکله خپله رایه قایمه کړه، بیا دې دی هلاک کړای شي، ده د قرآن په هکله د تهمت لگولو څرنگه نظر قایم کړ، نو بیا یې وویل: نه دی دا قرآن، مگر سحر دی، چې نقل کولی شي له نورو ساحرانو څخه، نه دی دا قرآن، مگر د بشريعني بنیاد کلام دی.

په قرآن کریم کې زبنت ډېر هغه اقوال مذکور دي، چې مشرکانو او کافرانو د قرآن کریم په هکله د شیطان په القاء سره سحر او د ساحرانو کلام، د شاعر قول او د کاهن وینا گنلې دي او الله تعالی د هغوی دغه طاغوتي قرآن دېمنه زهرجن او له حقیقت څخه لرې تبلیغات رد کړي دي او فرمایلي یې دي:

﴿إِنَّهُ لَقَوْلُ رَسُولٍ كَرِيمٍ ۖ وَمَا هُوَ بِقَوْلِ شَاعِرٍ ۖ قَلِيلًا مَّا تُوْمِنُونَ ۖ وَلَا بِقَوْلِ كَاهِنٍ ۖ قَلِيلًا مَّا تَذَكَّرُونَ ۖ تَنْزِيلٌ مِّن رَّبِّ الْعَالَمِينَ ۖ﴾.

(الحاقه/۴۰-۴۳)

ژباړه: له تحقيق سره دا قران كريم د عزتمن رسول خبره ده او دا قران د شاعر كلام نه دی او له تاسې څخه ډېر لږ داسې دي، چې باور کوي او ايمان راوړي او نه دا قران د کاهن قول دی، له تاسې څخه ډېر لږ داسې ياستی، چې پند اخلي، دغه قران د رب العالمين له پلوه نازل شوی دی. او بيا الله تعالی چيلنج ورته ورکړی دی او خپل پيغمبر ته يې فرمايلي دي، چې:

﴿فَلْيَأْتُوا بِحَدِيثٍ مِّثْلِهِ إِنْ كَانُوا صَادِقِينَ ۝﴾. (الطور/۳۴)

ژباړه: نو که چېرې دوی رښتيا وايي، چې دا قران د الله تعالی كلام نه دی، د شاعر يا د ساحر يا د کاهن كلام دی، نو دوی خو دې د دغه قران په څېر معجز كلام راوړي او وړاندې دې کړي او خپل پيغمبر خاتم النبیین ته فرمايي:

﴿فَذَكِّرْ فَمَا أَنتَ بِنِعْمَتِ رَبِّكَ بِكَاهِنٍ وَلَا مَجْنُونٍ ۝﴾. (الطور/۳۴)

ژباړه: پس ای پغمبره! ته خلکو ته پند او دعوت ورکوه، ته د خپل رب په نعمت درکولو سره چې نبوت او قران دی نه کاهن يعنې فال کتونکی او له خپل ځان څخه غيب ويونکی يې او نه لېونی يې او نه دې له خپل ځان څخه دغه قران جوړ کړی دی.

د قرآن له تعليم څخه ممانعت:

په لومړۍ مرحله کې کافرانو، مومنانو ته اجازه نه ورکوله، چې خلکو ته د قران تعليم ورکړي؛ ځکه هغوی پر دې پوهېدل چې قران كريم د الله تعالی معجز كلام او جامع قانون دی، دده پر وړاندې ځي، د طاغوت گوند له ماتې سره مخامخ کېږي، له همدې امله به که چېرې د هغوی د کوم يو په کهول کې يو تن د اسلام په نعمت مشرف شو، نو د کهول، قبيلې او کوڅې متنفذينو به د هغه سخته او کلکه څارنه کوله، چې نورو ته د قران كريم

تعليم ورته کړي او نور د ځان ملگري نه کړي.
د قرآن له تلاوت څخه ممانعت:

د اسلام د مقدس دين د پرمختگ او اشاعت د مخنيوي لپاره څلورمه پروسه دا وه، چې مومنان يې په ډاگه سره د قرآن کریم تلاوت او لوستلو ته نه پرېښودل.

له همدې کبله مومنانو به د قرآن کریم تلاوت له کافرانو څخه پټ په پټه کاوه، دغه راز مشرکانو به زيار ويست، چې مکې ته به له بهر څخه خلک د حج او تجارت لپاره راتلل، نو مشرکان به ورته ورغلل او يا به يې خپل کور يا دوکان ته دننه کړل او له هر څه نه لومړی به يې دا خبره ورته کوله، چې خبردار اوسه، زموږ په ښار مکه کې يو سړی پېدا شوی دی، چې د نوي دين اعلان يې کړی دی او خلک د خپلو پلرونو او نيکونو له دين څخه باسي، زموږ د پرکسان يې گمراه کړي دي، خو گوره چې تا گمراه نه کړي.

ددغه نوي دين د مدعي نوم محمد دی او هغه پخپلې جذابې وينا سره خلک جذب کوي، د هغه په کلام او دعوت کې جادو دی، هغه شاعر او کاهن دی، زموږ معبودان باطل گڼي او د يو الله تعالی عبادت ته خلک دعوت کوي.

د قرآن کریم د لوستلو پر مهال شور ماسور:

او بيا کله چې د عمر بن الخطاب او سيد الشهداء حمزه بن عبدالمطلب په اسلام راوړلو سره مسلمانان پياوړي شول او رسول اکرم صلی الله عليه وسلم به په کعبه الله کې د مشرکانو پر وړاندې مومنانو ته په جهر سره د قرآن کریم تلاوت کاوه، نو مشرکانو سره وويل، کله چې قرآن کریم لوستل کېږي، نو تاسې شور ماسور کوئ، چې په صحيح توگه يې اورېدونکي وانه وري، نو تاسې به پخپل مقصد کې بريالي شئ، لکه چې الله تعالی په قرآن کریم کې فرمايلي دي:

﴿وَقَالَ الَّذِينَ كَفَرُوا لَا تَسْمَعُوا لِهَذَا الْقُرْآنِ وَالْغَوْا فِيهِ لَعَلَّكُمْ

تَغْلِبُونَ ﴿۲۶﴾. (حم السجده/۲۶)

ژباړه او وايي هغه کسان چې کافران شوي دي، د قران کریم د قرائت پر مهال دغه قران ته چې محمد صلی الله علیه وسلم او مومنان یې لولي، غوږ مه نیسئ او د قران کریم د لوستلو پر وخت پخپل منع کې شور ماسور واچوئ، ښايي چې تاسې پخپله مقابله کې برلاسي «غالب» شئ. په لومړۍ مرحله کې د اسلام دښمنو ځواکونو له پلوه په فکري محاذ کې د اسلام او مسلمانانو په خلاف په فکري غزا او يرغل کې مذکورې پنځه واړه پروسې په هغه زمانه کې زیاتې سختې او مهمې وې او د کافرانو همدومره وس رسېده، خو سربېره پر دغو پنځو مهمو يرغلونو، د مکې مشرکانو به وخت په وخت د مدینې منورې یهودیانو او د نجران نصرانیانو ته د مشورې او هداياتو ترلاسه کولو لپاره خپل قاصدان او استاذي هم لېږل، خو هغوی لارښوونه ورته وکړي، چې د اسلام او مسلمانانو په خلاف څه اقدامات وکړي او هغوی به هم مناسبې لارښوونې ورته کولې؛ مگر الله تعالی د هغوی ټول کیدونه او مکرونه یو پر بل پسې شنډول.

په دويمه مرحله کې

د اسلام د مقدس دين په دويمه مرحله کې که له يو پلو څخه د کفر مختلفو ملتونو د اسلام او اسلامي امت په خلاف سياسي او نظامي اتحادونه وکړل، د مقابلي مختلف او متعدد محاذونه يې په منظم ډول عيار او تيار کړل، خو له بل پلوه مسلمانانو د الله تعالى په فضل په هر اړخيزه توگه د خپل ځانگړي نظام خاوندان شول او لکه څرنگه يې چې په نورو محاذونو کې د شيطان د گوند پرگنې ناکامې کړې، په فکري محاذ کې يې هم په لومړي دور کې ناکام کړي وو، خو په دويم دور کې يې په فکري محاذ کې د مختلفو عواملو له امله له تزلزل سره مخامخ کړل، چې له همدې امله په دويمه مرحله کې د اسلامي امت فکري څرنگوالی د کافرانو د فکري يرغل او استعمار په مقابل کې پر دوو دورونو باندې تقسيموو:

تاريخ:

د فکري استعمار د دويمې مرحلې لومړی دور له (۶۲۲) مسيحي کال څخه د سپتامبر په درويشتمه د بعثت په (۱۳) کال او د هجرت په لومړۍ نېکمرغه کال د ربيع الاول له اتمې نېټې سره سم پيل شوی وو. په دغه دور کې د مدينې منورې يهوديانو د نجران مسيحيانو د مکې مکرمې او د هغې د چاپېريال مشرکانو ټولو د اسلام په خلاف لاسونه او طاغوتي پلانونه سره يو کړل او له ټولو څخه زيات د مدينې منورې يهوديانو د اسلام په خلاف فکري سمپاشي پيل کړه او بيا ورپسې نورو د هغوی په مشوره د اسلام د پرمختگ په لاره کې خنډونه ايجادول، چې د دويمې مرحلې د لومړي دور د فکري غزو له جملې څخه څو مثالونه په لاندې توگه وړاندې کولی شي:

د قرآن او اسلام په هکله تشکيک:

د اسلام د مقدس دين د حقانيت په هکله د خلکو په زړونو کې د شک او تردید پيدا کولو په لړ کې يهوديانو لومړۍ پروسه دا پيل کړه او پخپل منع کې يې پرېکړه وکړه، چې له موږ څخه يو شمېر سپين روڼي او د نفوذ خاوندان د ورځې په پيل کې بايد مسلمانان شي او په مابنام کې بېرته کافر شي، خو خلک مسلمان نه شي او د اسلام په هکله شکمن شي، لکه چې الله تعالى په قران کریم کې د هغوی دغه مؤامره افشا کړه او فرمايلي يې دي:

وَقَالَتْ طَائِفَةٌ مِّنْ أَهْلِ الْكِتَابِ آمِنُوا بِالَّذِي أُنْزِلَ عَلَى الَّذِينَ آمَنُوا وَجْهَ النَّهَارِ وَ اكْفُرُوا آخِرَهُ لَعَلَّهُمْ يَرْجِعُونَ ﴿٧٢﴾ وَلَا تَوْمِنُوا إِلَّا لِمَنْ تَبَعَ دِينَكُمْ ﴿٧٣﴾.

(ال عمران/ ۷۲-۷۳)

ژباړه: او د اهل کتابو، يعنې يهوديانو له جملې څخه يوې ډلې نورو ته وويل: د ورځې په پيل کې پر هغه کتاب «قران» ايمان راوړئ، چې پر مومنانو نازل کړای شوی دی او بيا د ورځې په پای کې پرې کافران شئ، د دې لپاره چې مسلمان شوي خلک بېرته له ايمان او اسلام څخه رجوع وکړي مگر دا کار به هغه څوک له تاسې څخه کوي، چې په يهوديت کې ټينگ وي، يعنې په زړه کې يهوديان وي او په ظاهره کې د ورځې مومنان کېږي او په شپه کې بېرته کافران کېږي، خو نور خلک د اسلام او قران په هکله شکمن شي او بېرته پښېمان شي او له اسلام څخه بېرته خپل پخواني دين ته ستانه شي.

د همدغه اسلام دښمنه شوم مقصد لپاره به په دستوري توګه هره ورځ يو څو يهوديانو به په منافقانه او مغرضانه ډول د ورځې په پيل کې د ايمان راوړلو اعلان وکړ او کله به چې ورځ تېره شوه، په مازديګر او مابنام کې به يې له اسلام څخه د بېرته جار وتلو اعلان وکړ، يو شمېر انډرو او ضعيف

الاعتقادو مؤمنانو به له دوی څخه پوښتنه وکړه، چې تاسې ولې له اسلام راوړو څخه پښېمانه او بېرته يهوديان شوي؟ نو هغوی به په ځواب کې ورته وويل: موږ له خپلو لویو، لویو عالمانو څخه کله چې پوښتنه وکړه، نو هغوی راته وويل، محمد صلی الله علیه وسلم هغه رسول نه دی، چې په تورات کې یې الله تعالی موږ ته زېږی راکړی دی، نو ځکه موږ بېرته خپل يهودیت ته واوړېدو، د دوی له دغه مناققانه چلند څخه ډېر داسې نوي مسلمانان شوي عرب او د نورو قومونو وگړي به د اسلام او د نبي کریم صلی الله علیه وسلم د نبوت په هکله شکمن کېدل؛ دا ځکه چې اهل کتاب خو هغوی ته د علم او فضل خاوندان ښکاره کېدل، نو شیطان به د هغوی په زړونو کې دا خیال او تشویش پیدا کړ، چې که د اسلام دین حق وای، نو دغو پوهانو به یې له منلو څخه ولې غاړه غږوله؛ بلکې له هر چا څخه دمخه به دوی منلی وای.^(۱)

تورات او يهودیت، مسیحیت او انجیل ته بلنه:

د اسلام د حق او الهي دین په خلاف په مدینه منوره کې يهوديانو او نصرانيانو دویمه لویه مقابله دا پیل کړه، چې مسلمانان به یې د اسلام په هکله لومړی شکمن کول او بیا به یې خپل خپل دین ته دعوت کول، لکه چې الله تعالی فرمایلي دي:

﴿وَقَالُوا كُونُوا هُودًا أَوْ نَصْرًا تَهْتَدُوا﴾. (البقره/۱۳۵)

ژباړه: او اهل کتاب يهود او نصرانيان مسلمانانو ته وايي، چې يهوديان شئ يا نصرانيان شئ، نو تاسې به سمه لاره پيامومئ. يعنې يهوديانو به مسلمانانو ته وويل، چې حق دين يهوديت دی، نو که چېرې تاسې غواړئ چې سمه لاره پيامومئ، نو يهوديان شئ او نصرانيانو به ورته وويل، چې نصرانيت حق دين دی او که تاسې غواړئ، چې سمه لاره

بيامومئ، نو نصرانيان شئ، همدغه سمه لاره ده او هر يو به دا زيار ويسته، چې مسلمانان له دين او اسلام څخه پښېمانه کړي او پخپله طاغوتي لاره يې رهي کړي.

حافظ ابن کثير رحمه الله پخپل تفسير، لومړي ټوک کې ليکلي دي: يهوديانو به څخه کوله، چې مسلمانان يهوديت ته واړوي او ددې کار لپاره به يې له مسلمانانو سره بحثونه کول، هغوی ته به يې د خپل دين د حقانيت دلايل ويل او د تحريف کړي تورات صحيفې به يې ورکولې، لکه چې يو ځل نبي صلی الله عليه وسلم د عمر بن الخطاب رضي الله تعالى عنه په لاس کې يوه صحيفه وليدله، نو پوښتنه يې ورڅخه وکړه، چې دا څه دي؟ عمر رضي الله تعالى عنه ورته وويل: اى د الله تعالى رسوله! دا د تورات صحيفه ده، ماته يهوديانو د لوستلو لپاره راکړې ده.

رسول الله صلی الله عليه وسلم ورته په غوسه شو او هغه يې د تورات له لوستلو څخه منع کړ او نورو ټولو مسلمانانو ته يې حکم وکړ، چې له يهوديانو سره عقيدوي بحثونه کول، له هغوی سره دوستي او انډيوالي کول بند کړي؛ ځکه چې يهوديان غواړي چې مسلمانان پخپلو طاغوتي دلايلو او بحثونو سره له اسلام څخه واړوي.

دغه راز په مدينه کې د نصرانيت ستر داعي او راهب ابو عامر خزرجي هم د اسلام په خلاف دعوت پيل کړی وو او مسلمانان به يې نصرانيت ته دعوت کول او بيا په خاصه توگه پخپل قوم خزرج کې چې له ډېرې مودې راهيسې په زهد، تقوى سره مشهور وو او په سلگونو معتقدين او مريدان يې لرل، چې بيا هغوی ته الله تعالى هدايت وکړ او مسلمانان شول، نو ددغه گمراه راهب په زړه کې له اسلام سره د دښمنۍ اور بل شو، د شيطان په لمسه يې د اسلام په خلاف د خپل منسوخ دين دعوت پيل کړ، مگر د اسلام د چټک پرمختگ له امله د دښمنۍ د الله تعالى ناکام کول، خو اړ او ذليل له مدني

ابو عامر راهب په (۶۳۰) مسیحي کال کې له (۸) هجري کال سره سم له مدينې منورې څخه روم ته وتښته، مگر هلته هم له خپل دعوت څخه صرف نظر نه شو، خپلو پیروانو ته یې لیک ولیږه، چې په هغه کې یې ډاډ ورکړی وو، چې ما د روم له مسیحي پاچا سره خبرې کړي دي او ډېر ژر به موږ مسیحي پوځ تیار کړو او پر مدينه به یرغل وکړو او د مکې پرمخ به د اسلام نوم له منځه یوسو، خو د دې لپاره چې موږ تاسې په مدينه کې د غوندېدو یو مرکزیت ولرو، تاسې د قباء د جامع جومات په مقابل کې د جومات په نوم یو مرکز جوړ کړئ، لگښت او مصارف یې زه درته لېږم.

هغوی دده له هدايت سره سم جومات جوړ کړ او کله چې نبي اکرم صلی الله عليه وسلم پوښتنه ورڅخه وکړه، چې تاسې ولې دغه جومات جوړ کړ؟ نو د ابو عامر مناقانو پیروانو سوگندونه ورته کول، چې موږ بل هیڅ هدف نه لرو، پرته له دې څخه چې په باد او باران کې موږ قبا جومات ته تللی نه شو او بل معذور معذور وکړي او بوډاگان د شپې پر مهال د قبا جومات ته تللی نه شي؛ نو ځکه مو دغه جومات جوړ کړ.

رسول الله صلی الله عليه وسلم هم نور څه ورته ونه ویل او ددې لپاره چې ځینې خوش باوره مسلمانان وغولوي، دغه مناقان نبي کریم صلی الله عليه وسلم ته لارل او په ډېر احترام یې غوښتنه ورڅخه وکړه، چې د دغه نوي جومات افتتاح وکړي او له ټولو څخه د مخه رسالت ماب لمونځ په کې ادا کړي.

نبي کریم صلی الله عليه وسلم ورته وفرمایل: زه خواوس د تبوک غزا ته ځم او کله چې بېرته راغلم، نو ان شاء الله در به شم او ستاسې جومات به افتتاح کړم.

هماغه وو چې الله تعالی د دوی طاغوتي راز خپل پیغمبر ته افشا کړ او په دې هکله یې وحې ورته نازله کړه او داسې یې ورته وفرمایل:

﴿وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَ
إِرْصَادًا لِّمَنْ حَارَبَ اللَّهَ وَرَسُولَهُ مِنْ قَبْلُ﴾ وَلَيَحْلِفْنَ إِنْ أَرَدْنَا إِلَّا الْحُسْنَىٰ
وَاللَّهُ يَشْهَدُ إِنَّهُمْ لَكَاذِبُونَ ﴿١٠٧﴾ لَا تَقُمْ فِيهِ أَبَدًا ﴿١٠٨﴾ (التوبه/۱۰۷-۱۰۸)

ژباړه. او ځينې هغه منافقان دي، چې مومنانو ته د ضرر رسولو په تکل يې
جومات جوړ کړي دي او د مومنانو بېرته د کافر کولو او د مومنانو په منع
کې د بېلتون اچولو او د هغه چا د بېرته راتګ په انتظار يې جوړ کړي دي،
چې پخوا له دې څخه يې له الله تعالی سره او د الله تعالی له رسول سره جنګ
کړی دی او ای محمده! (صلی الله عليه وسلم) دغه جومات جوړوونکي
منافقان تاته قسمونه خوري، چې موږ ددغه جومات په جوړولو کې له
نېکۍ کولو څخه پرته بله هيڅ اراده نه لرو او الله تعالی شاهدي کوي، چې
دوی پخپلو دغو قسمونو کې درواغجن دي، نو ته د دوی په دغه جومات
کې د لمانځه د ادا کولو لپاره هيڅکله هم مه درېږه.

د دغو مبارکو ايتونو له نزول څخه وروسته رسول الله صلی الله عليه وسلم
خپلو څلورو تنو صحابه وو مالک بن خشم، معن بن عدي، عامر بن سکن او
وحشي ته حکم وکړ، چې لار شي او د منافقانو جوړ کړی جومات له بېخ
څخه ونړوي، هغوی لارل او په (۶۳۱) مسيحي کال له نهم هجري کال سره
سم يې د مسيحي دعوت دغه مرکز ته اور واچاوه او له خاورو سره يې ايره
وگرځاوه، چې د جومات په نوم يې جوړ کړی وو، چې په دې توګه د ابو عامر
راهب اسلام دښمنه ارمانونه او طاغوتي پلانونه شنل او ناکام شول او
تورمخ د شام په قسرين کې مړ شو. (۱)

يادونه: د اسلامي امت لومړنی مؤرخ محمد بن اسحاق متوفی (۱۵۰)
هجري پخپل کتاب «كتاب السير والمغازي» کې ليکلي دي، د مسجد

ضرار جوړوونکي دولس تنه منافقان وو، چې نومونه يې په لاندې ډول دي

۱- جذام بن خالد، چې د مشهورې مخضرمي شاعري خنساء پلار و

۲- ثعلبه بن حاطب

۳- معتب بن قشير بن زيد بن العطف

۴- ابو حبيب ابن الازعر ابن زيد بن العطف

۵- عباد بن حنيف

۶- حارث بن عامر (حمار الدار)

۷- مجمع بن جارية چې بيا د دغه جومات امام هم وو

۸- زيد بن جارية

۹- نبتل بن الحارث

۱۰- بخرج

۱۱- بجاده بن عثمان

۱۲- وديعه بن ثابت

مجمع بن جاريه او زيد بن جاريه بيا وروسته توبه کړې او زيد بن جاريه د خيبر په غنيمت کې خاتم الانبياء صلی الله عليه وسلم برخه هم ورکړې وه او ستر غازي وو او مجمع د امير المومنين عمر رضي الله عنه د خلافت په موده کې امام مقرر کړای شو.^(۱)

د نبوت دعوی:

درېيم فکري جنگ چې د اسلام په خلاف په دوېمه مرحله کې د طاغوت د گوند پلويانو پيل کړ، هماغه د نبوت درواغجنه دعوه وه، خود رسول اکرم صلی الله عليه وسلم د حق نبوت، بعثت او رسالت په هکله خلک په عقيدوي او فکري توگه شکمن کړي

له ټولو څخه لومړی دغه فکري يرغل د مسيلمه کذاب له خوا څخه پيل

شو، مسيلمه کذاب په نهم هجري کال کې له (۶۳۱)، مسيحي کال سره سم د خپل قوم بني حنيفة له يو وفد سره مدينې منورې ته راغی، د وفد نور غړي مسلمانان شول، مگر ده محمد صلی الله عليه وسلم ته وويل: که عربي سيمه نيمه ماته راکړې، نوزه پرتا ايمان راوړم، رسول اکرم صلی الله عليه وسلم ورته وفرمايل: که ته د مادياتو په خاطر ايمان راوړې، نو د خرما دغه يوه لېسته به هم درنه کړم، هماغه وو، چې مسيلمه خپل وطن يمامه ته لاړ، نو د نبوت دعوی يې وکړه.^(۱)

دغه راز د يمن اسود عنسي د نبوت دعوت کړې وه او د يمن د يهوديانو په لمسه په (۶۳۳) مسيحي کال کې له (۱۱) هجري کال سره سم مدينې منورې ته رهي شو، لکه چې امام بخاري په کتاب المغازي کې او سيرت پوهانو ليکلي دي:

د رسول اکرم صلی الله عليه وسلم له وفات څخه يوه ورځ د مخه نبي صلی الله عليه وسلم ته خبر ورسېد، چې د يمن د صنعا لوی کذاب اسود عنسي قتل کړای شو او قاتل يې «فيروز ديلمی» نومېده.^(۲)

ورپسې د الجزيره يوې نصراني ښځې هم د نبوت دعوه وکړه او دغه ښځه سجاح بنت سويد نومېده، دا به پر شرمښ «لېوه» سورېده او ويل به يې دا ددې د نبوت معجزه ده، چې بيا يې له مسيلمه کذاب سره واده وکړ او دواړو په گډه سره خلکو ته زنا کول او شراب خوړل روا وگرځول او لمونځونه يې ورته معاف کړل، مگر د معاويه رضي الله تعالى عنه د امارت په زمانه کې دغې ښځې توبه کړې وه او مسلمانان شوې وه.

همدا ډول ابو طيب متنبی او طليحه بن خوليد اسدي هم له هغو درواغجنو دعا کوونکو څخه وو، چې د نبي صلی الله عليه وسلم په ژوندون کې يې د

۱- اعجاز القرآن: ۲۰۸ مخ

۲- اصح السیر: ۴۱۶ مخ

نبوت درواغجنه دعوی کړې وه، ددې لپاره چې د امام الانبياء محمد صلی الله علیه وسلم د حق نبوت په هکله خلک شکمن کړي.

د اسلامي دعوت د پرمختګ په لاره کې خنډونه ایجاد کړي، مګر الله تعالی د دغو ټولو طاغوتي مدعیانو هلې ځلې شنډې کړې او خپل حق دین اسلام یې بریالی کړ.

په دویم دور کې:

د اسلام د مقدس دین د دویمې مرحلې په دویم دور کې د شیعه او خوارجو سیاسي ګوندونو په منځته راوړو سره یهودیانو پخپلو اسلام دښمنه فعالیتونو کې یوه نوې اضافه وکړه او د دغه دور تاریخ په (۶۵۲) مسیحي کال له (۳۵) هجري کال سره سم منځته راغلی دی او پیل یې د یمن د صنعا د ښار د عبدالله بن سبا یهودي له پلوه شوی وو او کابو یو سل او پنځوس کلونه یې دوام وکړ، یعنې تر (۸۲۰) مسیحي کال پورې له (۱۹۸) هجري قمري سره سم یې دوام وکړ.

په دغه یوه نیمه پېړۍ کې یهودیانو او مسیحیانو په ګډه خپلې هر اړخیزې هلې ځلې په کار واچولې، چې اسلامي امت توکړې توکړې او په فکري لحاظ یې د اسلام د مقدس دین له اساساتو او قوانینو څخه لرې کړي او د یوازیني هر اړخیز نړیوال نظام په توګه پر بشري نړۍ حکومت ونه شي کولای.

درېیم دور:

د دویمې مرحلې درېیم دور له (۸۲۰) مسیحي کال څخه پیل او په (۱۰۹۶) مسیحي کال پورې یې په خاصه توګه یې دوام وکړ، په دغه دور کې په اسلامي امت کې د لومړي ځل لپاره د فلسفې فتنه منځته راغله او په (۱۹۸) هجري کال کې د عباسیانو د اتم خلیفه مامون الرشید د خلافت په موده کې د مامون په غوښتنه د مسیحي مشاورینو په بیا بیا هڅولو او تشویق په مسلمانانو کې ترویج کړه، چې د اسلامي امت د عقیدوي او

فکري بدبختۍ او زوال باعث وگرځېده، لکه چې امام قرطبي رحمه الله متوفی (۶۷۱) هجري د خپل تفسير الجامع لاحکام القرآن په لومړي ټوک د بقرې د سورت د يو سل درې اويایم (۱۷۳)، مبارک ایت په تفسير کې ويلي دي:

په اسلامي امت کې فلسفه د لومړي ځل لپاره له دويمې هجري پېړۍ څخه وروسته د مامون د حکومت په زمانه کې هغه وخت منځته راغله، چې د لومړيو فلاسفه وو کتابونه له يوناني، عبراني، سرياني، کلداني او اشوري ژبو څخه عربي ته ترجمه کړای شو، نو د مسلمانانو ترمنځ د جوهر او عرض، هيولي او صورت، لاهوت او ناسوت کلمات تلفظ کول پيل شو، د جوهر په ثبوت او د عرض په ماهيت کې او دا چې عالم قديم دی او که حادث دی، د مسلمانانو په منځ کې اختلافات پيل شول، د بدعتيانو او نورو هغو خلکو، چې په زړونو کې توروالی او د گمراهۍ ناروغي وه، دغه اصطلاحات زده کړل او په دغو زده کړو سره د هغو مقصد پر اهل سنتو او سوچه مسلمانانو خپل عقلي تفوق ثابتول وو او د اسلامي امت د کمزورو مسلمانانو په فکري او عقيدوي سوچه اسلامي مسايلو کې د شکونو او شبهاتو پيدا کول وو.

دغه فلسفي بحثونه ورځ په ورځ مخ په زياتېدو و، تردې چې په اسلامي امت کې مختلفې بدعتي فرقې پيدا شوې او پخپله مامون څخه هم خپل سوچه اسلامي عقیده ګډه وده شوه، ان تردې چې هغه هم پر دې عقیده معتقد شو، چې قرآن مخلوق دی او نه يوازې هغه پخپله دا عقیده لرله؛ بلکې نور مسلمانان به يې هم د دغې عقيدې منلو ته په زور مجبورول او بنديان يې کړل او امام احمد بن حنبل رحمه الله يې وواهه،^(۱) امام سيوطي رحمه الله پخپل کتاب تاريخ الخلفاء کې ليکلي دي:

له مامون څخه وروسته هم عباسي خلفاوو زبنت ډېر هغه حق پرست علماء تعذيب او بندي کړل، چې هغوی قران کریم ته مخلوق نه وایه.^(۱)

د فلسفې د ترویج اساسي هدف او د هغې منځته راوړونکي:

لکه څرنگه چې امام قرطبي رحمه الله ویلي دي، په اسلامي امت کې د فلسفې له ترویج څخه د اسلام دښمنو ملتونو یوازینی مقصد دا و، چې په مسلمانانو کې د هغوی فکري روح ووژني، له قران او سنت څخه یې لرې او گمراه کړي او دا خبره پخپله د هغه مسیحي راهبانو او سیاسي واکمنانو کړې ده او دا هغه څوک وو، چې په مسلمانانو کې یې د فلسفې فتنه خپره کړه، لکه چې علامه شبلي نعماني پخپل کتاب المامون دویم ټوک کې په اسلامي امت کې د فلسفې د فتنې د منځته راتلو تاریخ او کیسه بیان کړې او د فلسفې ترویج کوونکي یې په گوته کړي او داسې یې ویلي دي:

د مامون په دربار کې یو مسیحي سکالر (عالم) و، چې مامون ته له هر چا څخه زیات محترم و، دغه مسیحي شخص جبرئیل بن بختیشوع نومېده، مامون د خپل دربار اداري چارې هغه ته سپارلې وې او دا فرمان یې صادر کړی و، چې هر څوک پر کوم سرکاري منصب مقررولی شي، لومړی منظوري باید له جبرئیل بن بختیشوع څخه واخلي، همدا وجه وه، چې په زیاتو علمي ادارو کې مسیحي مدیران مقرر کړای شوي وو.

همدغه مسیحي به همېشه مامون ته د فلسفې ستاینه کوله او هغه به یې د فلسفې کتابونو ترلاسه کولو او په عربي ژبه ترجمه کولو ته هڅاوه او هم دده په مشوره مامون د روم قیصر ته فرمان ولېږه، چې په هغه کې یې ورته لیکلي وو، د ارسطو او نورو فلاسفه وو چې هر څومره د فلسفې کتابونه وي، بغداد ته یې راولېږه.

د روم پاچا چې لیک ولوست، نو حیران شو، چې اوس مامون ته د فلسفې

کتابونه له کومه لاس ته راوړي؛ ځکه چې پخپله ده ته هم معلوم نه و، خپل اعيان او درباري خواص يې غوندې کړل او د مامون ليک يې ورته ولوست او بيا يې ورته وويل، چې که له تاسې څخه چاته د فلسفې کتابونه معلوم وي ووايئ، يو مسيحي راهب اوچت شو او هغه پاچا ته يې وويل:

ماته معلوم دي، پاچا ورته وويل، چېرته دي؟ راهب ورته وويل په يونان کې د شاهي محل په يوه خونه کې د مسيحيت ستر قايد قسطنطين کېښودلي دي او هغه دا ځکه بند کړي وو، چې د هغه په زمانه کې خلکو دومره زياته مينه له فلسفې سره پيدا کړې وه، چې له قسطنطين سره دا وېره پيدا شوه، چې د فلسفې د ترويج په وجه د مسيحيت دين له منځه لاړ نه شي، نو هغه حکم وکړ، چې د فلسفې ټول کتابونه ټول کړي، هغه يې غوندې کړل او په شاهي محل کې يې به يوه خونه کې قيد کړل او قلف يې ورته واچاوه او يوه لوحه يې ورسره نصب کړه، چې پر هغې يې ليکلي وو: هر مسيحي پاچا چې حاکم کېږي، دغې خونې ته بايد يو قلف واچوي د روم پاچا چې له راهب څخه دا واورېدل، نو پخپله يونان ته لاړ او هماغه راهب هم ورسره و، کله چې پخواني شاهي محل ته ننوتل او هماغې خونې ته لاړل، گوري چې په رښتيا هم زښت وېر قلفونه دروازې ته پراته دي، قلفونه يې مات کړل او د فلسفې ټول کتابونه يې ورڅخه وويستل او له ځان سره يې روم ته يوړل.

د فلسفې کتابونو له ميندلو څخه وروسته د روم له مسيحي پاچا سره دا اندېښنه پيدا شوه، چې ايا له مسلمانانو سره دغه فلسفي فياضي او علمي پېرزوينه په مسيحي مذهب کې روا ده؟ او دې پردې دياتا نه گناهکارېږي، چې د مسلمانانو پاچا ته دغه علمي زېرمه ولېږي؟ خپله کابينه يې راغونډه کړه، چې مسيحي علماء هم په کې وو او په دې هکله يې مشوره او فتوى ورڅخه وغوښته، هغوى په اتفاق سره ورته وويل: اړو مرو مسلمانانو ته د فلسفې کتابونه ولېږه؛ ځکه چې دا پر هغوى علمي

پېرزوينه نه ده؛ بلکې د اسلامي امت لپاره د تباھۍ باعث گرځېږي؛ ځکه کله چې فلسفه په مسلمانانو کې رواج شي، نو د هغوی په منع کې عقيدې اختلافات پېدا کېږي او د هغود وحدت د له منځه وړلو سبب گرځېږي. د روم پاچا د هغوی خبره ومنله او مامون ته يې د فلسفې کتابونه پر پنځو اوبسانو بار کړل او ورته ويې لېږل.

مامون د کتابونو په ليدو ډېر خوښ شو، مسيحي او مجوسي ژباړونکي يې د فلسفې د کتابونو پر ترجمه کولو وگمارل او هر يو ته يې اوچتې اوچتې تنخواوې مقررې کړې، لکه چې علامه شبلي نعماني ليکلي دي: يوازي جبرئيل بن بختيشوع ته يې د مياشتې پنځه وېشت لکه، يعنې دوه نيم ميليونه درهمه ورکول، چې په دې کې د مامون د ميرې مور زييده خانم هغه پنځه وېشت زره درهمه هم شامل و، چې هره مياشت به يې د طبيب په توگه هغه ته ورکولې.^(۱)

ابن نديم پخپل کتاب الفهرست کې ليکلي دي: د مامون دويم ستر مسيحي مترجم حنين بن اسحاق و، چې د مامون د بيت الحکمت عمومي مدير هم و او نوموړي په يوناني ژبه او په عربي ژبه کې زياته پوهه او مهارت لاره او د مامون لپاره يې يوازي د ابيقور «بقراط» لس فلسفي کتابونه عربي ته ترجمه کړي وو.^(۲)

نتيجه: په اسلامي امت کې د فلسفې له شيوخ او خپرېدو څخه هماغه نتيجه لاس ته راغله، چې اسلام د بنمنه مسيحي او يهودي طاغوتانو غوښتنه او هغه دا چې په رښتيا هم د فلسفي اصطلاحاتو په ترويج سره د مسلمانانو ترمنځ عقيدوي اختلافات پيدا شول، د متکلمينو او علم الکلام په نوم د قران او

۱. المامون، ج ۲/ ۱۶۳-۱۶۴-۱۶۵.

۲. الفهرست، مقاله هفتم ۵۸۴ مخ.

سنت د سوچه عقیدې په مقابل کې نوې فتنه ایجاد شوه، د متکلمینو د نوې فرقې منځته راغلي معتزله، جهمیة، مشبهه، مرجئه او نورې مبتدعه ډلې ایجاد شوې او په اسلامي امت کې د عقیدوي اختلافاتو داسې خونړۍ توپان مسیحیانو او یهودیانو رامنځته کړ، چې په لکونو او میلیونو مسلمانان یې د بې دینۍ کفر او گمراهۍ په سمندر کې لاهو کړل.

په دغو متکلمینو او فیلسوفانو کې د ابن راوندي زندیق په څېر وگړي هم و، چې د یهودیانو د خوشحالتیا او له هغوی څخه د روپیو اخیستلو په بدل کې یې د پیغمبرۍ دعوی وکړه، د قران کریم په مقابل کې یې د کتاب التاج په نوم خپل کتاب ولیکه او بیا یې خلکو ته ویل، چې دا د الله تعالی له پلوه ده ته نازل شوی دی او د کتاب التاج په نزول سره قران کریم منسوخ دی، نعوذ بالله، سر بېره پر دې ابن راوندي د یهودیانو لپاره د اسلام په خلاف نور کتابونه هم لیکلي وو، لکه چې ابن ندیم پخپل کتاب الفهرست کې لیکلي دي.

ابن راوندي د ابو عیسی بن لایي یهودي اهوازي لپاره د روپیو په بدل کې د اسلام په خلاف مختلف کتابونه لیکلي وو، چې د هغو له جملې څخه کتاب التاج، کتاب القضیب الذهب، کتاب الفرید او کتاب المرجان د خاصې یادونې وړ دي.^(۱)

شیخ مصطفی صادق الرافعي پخپل کتاب اعجاز القرآن کې د ابن راوندي زندیق په هکله لیکلي دي: ابن راوندي به د اسلام په خلاف نصرانیانو او یهودیانو ته د روپیو په بدل کې کتابونه لیکل او کله به چې یهودیانو او نصرانیانو هغه ته روپیې ورنه کړې، نو ابن راوندي به بیا د خپل لیکلي کتاب په تردید کې بل کتاب ولیکه، چې په هغه کې به یې د قران او د اسلام د مقدس دین حقانیت ثابت کړي.^(۲)

۱- الفهرست، مقاله پنجم: ۱۴۰-۱۴۱ مخونه.

۲- اعجاز القرآن: ۲۰۸-۲۱۴ مخونه.

او ابن نديم ليکلي دي، چې ابن راوندي د ابو عيسى بن لوي يهودي په کور کې اوسېده او د هغه په کور کې مړ هم شو.

لنډه دا چې د اسلامي امت په خلاف په دويمه مرحله کې يهوديانو او مسيحيانو د مسلمانانو د غزو فکري لپاره فلسفه د يوې کاميابې حربې په توگه استعمال کړه او تر يو حده پورې د مسلمانانو په فکري استعمار کې بريالی هم شو، مگر که ډېر جزوي هم و، خو تر اوسه پورې د فکري استعمار د فلسفې فتنه د علم کلام په نوم او پخپله فلسفه په اسلامي امت کې باقي پاتې ده.

خلاصه: د دويمې مرحلې په درې واړو ادوارو کې که څه هم د طاغوت د حزب او ډلو، يعنې يهوديت او مسيحيت د اسلام د مقدس دين د پرمختگ په لاره کې د هر راز خنډونو اچولو هڅه وکړه او په جزوي توگه يې اسلامي امت له فکري ستونزو سره مخامخ کړ، ټولنيزې ضربې او تاراکونه يې ورکړل، مگر په دغه مرحله کې د اسلام د مقدس دعوت لمن له دې هرڅه سره سره ورځ په ورځ پراخېده، مسلمانانو د افريقا گېډه وڅيرله او په بطن يعنې هسپانيه کې يې خپل حکومت ورته جوړ کړ، هند او چين ته يې قراني دعوت ورساوه، په همدغه دور کې مسلمانانو امريکا کشف کړه، د عاج له ساحل څخه نيولي د چين تر دېوال پورې يې د اسلامي نظام لمن وغځوله او دغه مرحله په سياسي او دعوتي لحاظ د اسلام خورا بريمنه مرحله وه.

په درېيمه مرحله کې:

د اسلامي امت په خلاف د کفري ملت د غزو فکري، يعنې فکري استعمار درېيمه مرحله له (۱۲۶۵)، مسيحي کال څخه له (۶۴۳) هجري قمري کال

سره سمه پيل شوې ده، چې تر اوسه پورې دوام لري. دغه مرحله وروسته له هغه څخه پيل شوه، چې کفري ملت د مسلمانانو په بېخي له منځه وړلو کې دوه سوه کلنو صليبي جنگونو په نظامي يرغل کې تورمخ او ناکام شول.

سره له دې چې پخپله مسيحي مؤرخ ډاکټر گوستاولوبون پخپل کتاب

«تمدن اسلام او عرب» کې ويلي دي:

په صليبي جنگونو کې دومره مسيحيانو برخه اخيستي وه، چې کتونکو به گومان کاوه، چې ټوله اروپا د اسيا پر لور وخوځېدله او د دوی له ننګريرونو او جذباتو څخه داسې څرګندېدل، چې يو مسلمان به هم ژوندی پرېنږدي او همدغه يې هود او اراده هم وه، مګر الله تعالی صليبيان پخپله دغه شومه اراده کې بريالي او کامياب نه کړل، که څه هم د ډاکټر گوستاولويون له وينا سره سم صليبي وحشيانو د مسلمانانو پر عام قتلان هيڅ سپما ونه کړه، ان تر دې چې د حاملو بڼو به يې په ژوندون کېدې خيړولې، چې سره زړه به په کې وي، د مسلمانانو کوچنيان به يې له زانګو څخه راواخيستل، بيا به يو مسيحي پورته ګوزار کړ او بل به د تورې ګوزار پرې وکړ، په هوا کې به يې دوه ټوټې کړې، د ماشوم مور به ورته کتل او دوی قسي القلوبو به يې له بچيانو سره دغه ډول خونړۍ لوبې کولې او د ځانونو لپاره يې مشغولا ګڼله او کله به يې چې په توره ټوټې کړې، نو بيا به يې دغه ماشوم په اور کې سوځاوه، لکه چې دغه کيسې د روم د امپراتور لور «انکمن» پخپله کړي دي او د هغې د خپلو سترګو لېدلی حالت دی. (۱)

مسيحي وحشيانو پخپلو دغو وحشي يرغلونو سره چې له (۱۰۹۶) مسيحي کال څخه يې پيل کړی وو او تر (۱۲۹۲)، مسيحي کال پورې جاري وو، بله هيڅ ګټه ترلاسه نه کړه، پرته له دې څخه چې د جنگونو په دوران کې په شام، فلسطين او اندلس کې يې پخپلو سترګو اسلامي تهذيب او تمدن مشاهده کړ، د مسلمانانو اوچت او اعلى اخلاق يې وليدل، د هغوی د ژوند، ثقافت او انساني چلن اوچتو معيارونو او علمي ذوق، د اشبيليه، طليطله، قرطبه او صقليه علمي جامعاتو او مدرسو په زړه پورې اغېزه پرې وکړه او له علم سره يې اشنا کړل.

د دغو علمي مدرسو په ليدلو سره مسيحي امپراتور Fredric د لومړي فاردريک په فرمان سره په (۱۱۸۵)، مسيحي کال کې د علومو د زده کړې لپاره د اروپا په Blolgne بولون کې لومړی پوهنتون جوړ کړای شو، چې بيا له هغه څخه وروسته د ديارلسمې پېړۍ تر نيمايي پورې په اروپا کې دولس نور پوهنتونونه په لاندیني ترتيب سره جوړ کړای شوي وو.

په هسپانيه کې په (۱۲۱۲)، هجري کال کې د (Velencia) ويلنزا پوهنتون په (۱۲۳۰)، عيسوي کال کې د Salamanca سلمانکا پوهنتون په (۱۲۵۴)، عيسوي کال د Mercia مرسيا پوهنتون جوړ کړای شو، په (۱۲۹۰)، مسېحي کال کې په پرتگال کې Lishbon د ليزيون پوهنتون او په (۱۳۰۰)، مسيحي کال کې د Coitmber کوتمبره پوهنتون جوړ کړای شو، په فرانسه کې په (۱۲۳۰)، مسيحي کال کې Tuolose د تولوز پوهنتون او په (۱۳۰۶)، مسيحي کال کې د Orlean اورلينز پوهنتون جوړ کړای شو، په ايتاليا کې په (۱۲۱۲)، مسيحي کال Padua پيډوا پوهنتون په (۱۲۲۴)، مسيحي کال د Naples ناپلز پوهنتون جوړ کړای شو، په (۱۲۴۴)، مسيحي کال Roma روما پوهنتون جوړ کړای شو، په انگلستان کې په (۱۲۶۶)، مسيحي کال Balliol پوهنتون جوړ کړای شو، په (۱۲۸۴)، مسيحي کال کې د Peter House پيترهاوس بيليل پوهنتون او په (۱۲۸۴)، مسيحي کال کې د پوهنتون جوړ کړای شو.^(۱)

په دغو پورتنیو مسيحي پوهنتونونو کې هغو مسيحي استاذانو تدريس پيل کړ، چې د اسلامي امت په پوهنتونونو کې يې علمي فنون لکه طب، جغرافيه، حساب، کيميا، علم الحيات او داسې نور له مسلمانانو پوهانو څخه زده کړي وو.

۱- Universities of Europe in the Middie Vol II Page ۳۰-۸۱ by H. Ro Shdal په

اروپا کې د پوهنتونونو پيل د چاپ تاريخ: ۱۸۹۵.

پخوانۍ حربې او نوي تدابير:

منحرف يهوديت او گمراه شوی مسيحيت په دغې درېيمې روانې مرحلې کې د اسلام په خلاف خپل منځي اتحاد وکړ او خپلې ټولې دښمنۍ او مخالفتونه يې شاته وغورځول، دا وروسته له دې څخه چې مسيحيت په طولاني صليبي جنگونو کې د اسلامي امت پر بشپړ تباہ کولو کې ناکام شو، نو دواړو لاس سره يو کړ، د خپلو پلرونو او نيکونو پخوانيو هغو حربيو ته يې مراجعه وکړه، چې د اسلام په پيل کې هغوی، يعنې مشرکانو، يهوديانو او نصرانيانو په کار اچولې وې.

او هماغه عقيدوي او فکري تشکيک وو، د قران کریم په باره کې او د خاتم الانبيا محمد صلی الله عليه وسلم د شخصيت او عصمت په باره کې، د نبوي احاديثو په باره کې او بالاخره د اسلام د مقدس دين د حقانيت او دده د ټولو قوانينو په باره کې، مگر په نويو تدابيرو سره، داسې تدابير چې موږ وکولی شو، هماغه پخوانۍ حربې په نوي بڼه کې په منظمه توگه وړاندې کړو، په نويو اساليبو او نويو پلانونو سره او دا هرڅه بايد ښځ په ښځه نه وي، بلکې په غير مستقيم ډول وي، څو مسلمانان په بې خبرۍ سره بېلاري کړو او بې له مقاومت يې په فکر او مغز کې اسلام له منځه یوسو، ددې کار لپاره يهوديانو پېل او مسيحيانو جلا منظم پلانونه جوړ کړل او مختلف تحريکونه يې تاسيس کړل، چې دا دی لومړی د مسيحيانو اسلام دښمنه تحريکونه او بيا ورپسې د يهوديانو فعاليتونه وړاندې کېږي.

الف: استشراق:

استشراق عربي کلمه ده، چې معنا يې ختيځ پېژندنه ده او په اصطلاح کې استاذ علي جريشه پخپل کتاب الاتجاهات الفكرية المعاصرة کې د استشراق داسې تعريف کړی دی:

الاستشراق تعلم علوم الشرق، يعنې استشراق د ختيځې نړۍ د علومو زده کړې ته ويل کېږي.

دغه نوم ځکه ورته کېښودل شوی دی، چې د اسلامي امت اکثریت په شرق کې دي او له استشرق څخه مطلب هم همدغه دی، چې د اسلامي امت عقاید، افکار او د مختلفو اسلامي ملتونو ژوندود، د هغوی اخلاق، رسمونه او رواجونه، ژبې او ژیدودونه کلچر او ثقافت او د هر ملت خصوصیات معلوم او زده کړای شي.

د صلیبي جنگونو له ناکامۍ څخه وروسته مسیحیانو د اسلامي امت د فکر د مستعمره کولو لپاره دا لازمه وگڼله، چې لومړی د مسلمانانو دیني علوم او عقیدوي منابع قران، سنت او فقه باید زده کړای شي او بیا د هغوی په خلاف علمي جنگ پیل کړای شي، ترڅو پورې چې د اسلامي امت د ملتونو ژبې او خصوصیات زده نه کړای شي، د هغوی په خلاف اقدامات کول او د هغوی گمراه کول ممکن نه دي، نو ځکه یې له نورو ټولو تکتیکونو څخه لومړی دغه تکتیک او تحریک یعنې استشرق جوړ کړ. تاریخ:

که څه هم د شام د اخوان المسلمین پخواني امیر او په (۱۳۴۷) هجري کې د شام د اولسي جرگې سکرتر جنرال دوکتور مصطفی سباعي رحمه الله پخپل کتاب الاستشرق والمستشرقون کې ویلي دي:

په باوري توګه سره دا نه ثابتېږي، چې لومړی مستشرق څوک دی او کوم یو غربي شخص د ختیځ پېژندنې لپاره د شرقي علومو د زده کړې پیل کړی دی او په کوم تاریخ یې کړی دی، مګر دا خبره په وثوق سره ثابته ده، چې د لوېدیځ ځینې مسیحي «راهبانو» صوفیانو د اندلس د اسلامي عظمت په موده کې هلته د تللو اراده کړې وه او تللي وو او د اندلس په مدرسو کې له مسلمانو عالمانو څخه یې زده کړه کړې وه او په دغو مدرسو کې یې د مسلمانو عالمانو شاګردي کړې وه او مختلف علوم یې ورڅخه زده کړي وو، چې د هغو له جملې څخه فلسفه، طب او ریاضي علوم د خاصې یادونې وړ دي او بیا کله چې خپلو هېوادونو ته ستانه شوي وو، نو د قران کریم او

نورو عربي کتابونو ترجمه يې پخپلو خپلو ژبو کړې وه.^(۱) د دغو راهبانو له جملې څخه د مسلمانانو لومړی شاگرد او لومړی مستشرق فرانسوي راهب (Jerbert) جيربرت او دا هغه څوک و، چې د اسلامي علومو له زده کړې څخه وروسته فرانسې ته په رسېدو سره په (۹۹۹) عيسوي کال کې له (۲۷۷) هجري سره سم د روم د کليسا پاپ وټاکلی شو، دويم پطرس راهب و، چې په (۱۱۵۶) عيسوي کې تېر شوی دی او درېيم «Gerard de Gremone» جيرارد، دی گريمون و، چې په (۱۱۸۷) مسيحي کال کې تېر شوی دی.

او بيا دغه راهبان چې خپلو خپلو هېوادونو ته لاړل، نو عربي او اسلامي ثقافت يې پخپلو خپلو هېوادونو کې ترويج کړ او له اسلامي مشهورو علمي تصانيفو څخه يې استفاده وکړه، د عربي او اسلامي علومو د زده کړې لپاره يې ځانگړي مدارس جوړ کړل، چې بيا وروسته هماغه مدارس پوهنتونونه وگرځولای شول، د اسلامي علومو کتابونه يې لاتيني ژبې ته چې په هغه زمانه کې د اروپا علمي ژبه وه له عربي څخه ترجمه کړل، پوره شپږ پېړۍ اروپايانو دغه عربي او اسلامي علوم په مينه او خورا ذوق سره زده کول، تردې چې اتلسمه پېړۍ راغله او په دغه پېړۍ کې اروپايانو د مسلمانانو په فکري استعمار پيل وکړ او د هغوی استشرق، يعنې ختيځ پېژندنې استعماري بڼه غوره کړه او د زده کړې منهج ته يې تغير ورکړ او په اوسنۍ بڼه يې عيار کړ.

دا و د استشرق د تاريخ په هکله د مصطفى سباعي رحمه الله تحقيق، مگر يو بل محقق دوکتور محمد البهي پخپل کتاب الفكر الاسلامي الحديث کې ويلې دي:

د لومړي ځل لپاره په (۱۳۱۲) عيسوي کال کې له (۷۱۰) هجري سره سم په

اروپا کې د استشرق، یعنې ختیځ پېژندنې بنسټ کېښودل شو او په همدغه تاریخ پاپ حکم وکړ، چې د مسلمانانو او اسلام ژبه، یعنې عربي زده کړای شي، خو د هغوی عقاید، دیني اخلاق، عبادات، اقتصادي، سیاسي، اجتماعي قوانین زده کړای شي او بیا له هغه څخه وروسته د اسلامي امت په خلاف دیني او معنوي غیر مستقیم جنگ په فاتحانه توګه پیل کړای شي او له دې سره سره د اسلامي امت د مختلفو ملتونو ژبې زده کړای شي، د هغو ژوندودونه، رسومات او رواجونه معلوم کړای شي.

همغه وو، چې په همدغه تاریخ، یعنې (۱۳۱۲)، عېسوي کال د پاپ له حکم سره سم د استشرق لپاره ځانګړی بورډ (کمیټه) یعنې علمي او مسیحي مذهبي جرګه ګۍ جوړه او قایمه کړای شوه، چې د اسلامي علومو او ختیځ پېژندنې لپاره کرنچاره (برنامه) پلي نوم (کرنلاره) جوړه کړي او د هغه لپاره داسې اصول وضع کړي، چې د هغو په رڼا کې په قران، تقاسیرو، احادیثو، فقه او عقایدو کې تشکیکي تحقیقات درج کړي او د پاپ له حکم سره سم دغې جرګه ګۍ د اروپا په ټولو مدارسو او پوهنتونونو کې عربي ژبه زده کول لازمي وګرځوله.

د پورتنی جوړ کړای شوي علمي بورډ او د پاپ له حکم سره سم په (۱۳۱۲) عېسوي کال کې د «Veanna» ویانا په پوهنتون کې د (Paris) پاریس په پوهنتون کې د (Boloone) بولون په پوهنتون کې د انگلستان د (Oxford) اکسفورډ په پوهنتون کې او همدغه راز د (Salamanca) سلمانکا په پوهنتون کې د عالي تعلیماتو په نصاب کې عربي ژبه زده کړه داخله کړای شوه او لازمي وګرځولې شوه.^(۱)

د شرق پېژندنې د پورتنی غورځنګ په نتیجه کې او د عربي ژبې د ادب او ثقافت له زده کړې څخه وروسته په (۱۴۵۰)، عېسوي کال کې له (۸۲۸)،

هجري قمري کال سره سم د ايتاليا يو مسيحي راهب «صوفي» (Florence) فلورنس «Dominican Monk» د لومړي ځل لپاره قران مجيد ترجمه کړ او بيا يې پنځپله ژبه د هغه رد وليکه او د دغې ترجمې مقدمه او سريزه د المان مشهور پادري او د مسيحيانو د پروتستان فرقې بنسټ کېښودونکي (Martin Luther) مارتن لوتر ليکلې وه او بيا دغه ترجمه په سويسرلنډ کې يو اسلام دښمنه مسيحي (Johann Oporenus) جان اوپرنس غوښتل، چې د هغه هېواد پاپ کړی، مگر د سويسر لنډ د کاتولیک مسيحي مذهب واکدارو پيروانو د دغې ترجمې د چاپ کولو مخالفت وکړ، خو مارتن لوتر د قران کریم ددې محرفې ترجمې د چاپ ملاتړ وکړ او مخالفينو ته يې وويل: د قران کریم د دغې لومړۍ ترجمې له چاپ کولو سره اسلام او مسلمانانو ته د مسيحيت له پلوه سخت ديني او عقيدوي گوزار دی او هم ددې په چاپ او خپرولو سره د مسيحي مذهب عظمت او حقانيت ثابتېږي.

د مارتن لوتر د دلايلو له اورېدو څخه وروسته په (۱۵۲۴)، عېسوي له (۹۲۰) هجري قمري کال سره سم په لاتيني ژبه د فلورنس د قران کریم لومړۍ ترجمه چاپ او شايع کړای شوه. (۱)

پوهان سيد محمد سليم پنځل کتاب مغربي فلسفه تعيم کا تنقيدي مطالعه کې ويلي دي: د فلورنس د قران کریم د دغې ترجمې عنوان کنفيوژن القرن وو (Confutation Al Corani) او د لومړي ځل لپاره دغه ترجمه په (۱۵۰۰) مسيحي کال کې له (۸۷۸) هجري سره سم د اندلس په اشبيليه کې چاپ او خپره کړی شوه او د دويم ځل لپاره په (۱۵۴۲)، عېسوي کال کې په سويسرلنډ کې چاپ کړای شوې وه او همدغه تحقيق نورو محققينو هم تائيد کړی دی.

نتیجه:

په هر صورت د غربي استشرق د پيل د تاريخ په هکله د ښاغلي دوکتور محمد بهي پورتنی ريسرچ خپرونکو غوره گڼلی دی.

ځکه چې د صليبي جنگونو شدت تر (۱۲۷۰)، عېسوي کال پورې جاري وو، مگر بيا په همدغه تاريخ پای ته ورسېد او د ډاکتر گوستاولوبون فرانسوي چې مشهور مستشرق دی، له وينا سره سم د صليبيانو دوه سوه کلن وحشيانه او غير انساني صليبي جنگونه پنځيل شوم هدف کې ناکام شول او په پورتنی تاريخ ختم کړای شول، چې بيا د مسيحيت طاغوتي پيروانو د اسلامي امت د ځپلو لپاره د استشرق نوی معنوي حربه له (۱۲۷۰)، عېسوي څخه وروسته پيل کړه، نو پر دې اساس ویلی شو د دوکتور مصطفى سباعي رحمه الله تحقيق د استشرق په لومړۍ مرحله حمل کولی شي او په هغه مرحله کې اروپا له علم سره نوی تعارف ترلاسه کړی وو او دغه دوېمه مرحله چې اسلام دښمنه مرحله ده، په ديارلسمه پېړۍ کې پيل شوې ده؛ ځکه چې په لمسه مسيحي پېړۍ کې صليبي جنگونه هم پيل شوي نه وو، نو د اوسني استشرق تاريخ (۱۳۱۲)، ميلادي (۷۱۰)، هجري کال دی او همدغه موثق تاريخ دی.

د استشراق اهداف

په مطلق ډول مستشرقين برابره خبره ده، که يهودي مستشرقين دي، لکه گولډ زيهر او که مسيحي مستشرقين دي، لکه راورتي او داسې نور، د دغو ټولو اهداف او مقاصد سره گډ او مشترک دي، چې د اسلامي امت او څارو او د خپل ديني مسووليت احساس کوونکو حساسو څېړونکو او روڼ انديو علماوو د مستشرقينو اهداف په لاندې ډول خلاصه کړي دي:

الف: د دين په هکله:

د اسلام د مقدس دين د حقانيت او الهي توب په هکله د بشري نړۍ او بيا په خاصه توگه د مسلمانانو په زړونو کې شک او ترديد پيدا کول او په دې هکله مستشرقينو دا تبليغات په کار اچولي دي، چې د اسلام مقدس دين نه خو کوم ځانگړی دين دی او نه د الله تعالی له پلوه د دغه دين عقيدوي عبادتي او معاملاتي قوانين نازل کړای شوي دي؛ بلکې دغه دين محمد صلی الله عليه وسلم د خپلې عربي ټولنې د پرمختگ تشخص او سوکالۍ لپاره جوړ کړی دی.

د دغه دين عقيدوي او عبادتي احکام له يهوديت او مسيحيت څخه اخېستل شوي دي او فقهي قوانين يې د روم له پخواني قانون څخه اخېستل شوي دي، چې پخپلو دغو اسلام دښمنو تبليغاتو سره مستشرقينو دا ناکام او نا مراده زيار ايستلی او کوښښ کوي، چې د اسلام دين د الله تعالی نه؛ بلکې بشري دين ثابت کړي او مسلمانان د خپل حق دين په هکله شکمن کړي او هم د اسلامي مقدس دين د يهوديت او مسيحيت له اديانو څخه نه وي مرکب ترتيب کړای شوی دين ثابت کړي.

ب: د قرآن په هکله:

د يهودي او مسيحي مستشرقينو دويم هاند دا دی، چې مسلمانان د قران کریم د حقانيت په هکله شکمن کړي او د قران د تشکيک په هکله په ډاگه مستشرقينو انکار کړی دی او ويلي يې دي: چې قران کریم د الله تعالی له پلوه نازل کړای شوی کتاب نه دی؛ بلکې محمد صلی الله عليه وسلم پخپله ليکلی دی او د هغه خپل کلام دی او کله چې دوی ته د قران کریم هغه تاريخي حقايق وړاندې راځي، چې د پخوانيو امتونو په هکله دی، نو له دې امله چې دغه اسلام دښمنه طاغوتيان له دغو ثابتو حقيقتونو څخه انکار کولی نه شي، نو په دې هکله هماغه زاره او بې اساسه دليلونه وړاندې کوي، چې د مکې مشرکانو به د خاتم النبیین محمد صلی الله عليه وسلم په زمانه کې د قران کریم په هکله وړاندې کول او هغه دا چې نبي کریم صلی الله عليه وسلم د پخوانيو امتونو د تاريخي پېښو په بيانولو کې د خپل چاپېريال له تاريخ پوهانو څخه استمداد کړی دی او هغوی هم مرسته ورسره کړې ده.

او کله چې دغه قران دښمنه مستشرقين له هغو علمي حقايقو سره مخامخ کېږي، چې په پخوانيو زمانو کې پېځي نه وو؛ بلکې معاصر دی او د قران له نزول څخه ددولس، ديارلس پېړۍ وروسته يې تبارز کړی دی، نو بيا دغه ابليسي ختيځ پېژندونکي دا دليل وړاندې کوي او ويلي يې دي: له دې کبله چې نبي کریم صلی الله عليه وسلم د بې سياله نبوغ او ذکاوت څښتن وو، دغه معاصر علمي او ساينسي حقايق يې د خپل ذکاوت په ځواک اورن کړي پېشگويي کړې او ويلي يې دي، چې اوس متحقق شوي دي او کېږي.

ج: د نبوت په هکله:

درېيم هدف د يهودي او مسيحي مستشرقينو د محمد صلی الله عليه وسلم د نبوت په هکله تشکيک دی او په ډاگه يې انکار کړی دی او ويلي يې دي، چې رسول اکرم صلی الله عليه وسلم د الله تعالی له پلوه بشریت ته په

رسالت او نبوت سره مبعوث شوی نه دی او د دوی دغه گمراه کوونکې دعوي گټه مټه هماغه دعوی ده، چې د مدینې منورې یهودیانو د رسول اکرم صلی الله علیه وسلم په زمانه کې کړې وه او ویل به یې، دا هغه نبی نه دی، چې الله تعالی په تورات کې د هغه د بعثت خبر ورکړی دی.

او کله چې دغه مستشرقین د وحې له مظاهرو سره مخامخ کېږي، چې له ام المؤمنین عایشې رضي الله تعالی عنها او ځینې نورو صحابه کرامو څخه روایت کړای شوی دی، چې پر رسول اکرم صلی الله علیه وسلم به د وحې د نزول پر مهال کې غیر عادي حالت راته ټول بدن مبارک به یې خولې شو او د وحې د نزول پر مهال به یې له هیچا سره هم خبرې نه کولې او داسې نور...، نو بیا د طاغوت پیروان مشرقین گټه مټه هماغه خبره کوي، چې د رسول الله صلی الله علیه وسلم په زمانه کې به مشرکانو کوله او هغه دا چې دوی هم ویلي دي:

دا یو لږ تخیلات او افکارو، چې د نبی کریم صلی الله علیه وسلم په فکر او ذهن به طاري کېدل او ځینې یې په صرع سره تعبیروي، لکه چې د مکې مشرکانو به ویل: پرده پېریان راځي او ځینې نورو مستشرقینو ویلي دي: دا رواني او روحي مرض و، چې محمد صلی الله علیه وسلم ته به کله ناکله پېښېده.

د: د نبوي احادیثو په هکله:

د مستشرقینو د ختیځ پېژندنې څلورم هدف دا دی، چې مسلمانان د نبوي احادیثو په هکله شکمن کړي؛ ځکه دوی پوهېږي، چې نبوي احادیث په اسلامي شریعت کې د ټولو قوانینو دوهمه سرچینه او مهم ماخذ دی او کله چې په دې هکله شک او تردید ایجاد کړای شي، نو د احادیثو تشریعي او قانوني حیثیت له منځه ځي او خپل ځای غربي قوانینو ته پرېږدي.

د همدغه هدف او مقصد لپاره مشهور یهودي مستشرق «Gold Zieher» گولډ زیهر چې د گردو اسلام دښمنو ختیځ پېژندونکو رهبر گڼل کېږي له احادیثو څخه چورلټ انکار کړی دی او ویلي یې دي: په مجموعي توګه ټول احادیث په درېیمې هجري پېړۍ کې منځته راغلي دي او دغه متداول

او مروجہ احادیث د نبی کریم صلی اللہ علیہ وسلم اقوال نه دي؛ بلکې له هغه څخه په را وروسته پېړیو کې د اسلامي پوهانو اقوال دي او نبی کریم صلی اللہ علیہ وسلم ته یې ددې لپاره منسوب کړي دي، چې په اسلامي امت کې مقبولیت او قانوني حیثیت ترلاسه کړی.

ګولډ زیهر دا هم ویلي دي، چې د اسلام په لومړۍ پېړۍ کې په عمومي توګه په ټولو اسلامي ټولنه کې د اسلامي شریعت احکام متعارف نه وو، نوموړي ویلي دي: دا ځکه احادیث د نبی کریم صلی اللہ علیہ وسلم اقوال نه دي، چې عقل دا خبره هیڅکله هم نه مني، چې د محمد صلی اللہ علیہ وسلم په څېر له امي شخص څخه دې دومره ډېر قانوني اقوال صادر شي، چې په هر اړخیزه توګه جامعیت ولري؛ بلکې دغه ټول د اسلام په وروستیو درې پېړیو کې مسلمانانو منځته راوړي دي.

ه: د اسلامي امت د ائمه وو په هکله:

د مستشرقینو پنځم هدف له خپل استشراف څخه دا دی، چې د اسلامي امت د ائمه وو د علمي حیثیت د هغوی د صادقانه دیني خدمتونو په هکله مسلمانان شکمن کړي او د دغه خبیث هدف ترلاسه کولو لپاره هغوی د اسلامي امت لوی لوی مجتهدین، د حدیثو روایت کوونکي امامان په راز راز تورو نو تورن کړي دي.

د مثال په ډول یو دوه نمونې وړاندې کوو:

د امام زهري په هکله:

ګولډ زیهر یهودي پنځل کتاب دراسات اسلامیه کې د امام محمد بن مسلم بن عبید الله بن عبد الله بن شهاب زهري قرشي متوفی (۱۲۴) هجري رضي الله عنه په هکله لیکلي دي، چې نوموړی به بني امیه وو ته او بیا په خاصه توګه عبد الملک ته له خپل ځان څخه احادیث وضع کول او د هغوی د خوشحالتیا لپاره به یې موضوعي احادیث جوړول، په داسې حال کې چې د اسلامي امت په نزد امام زهري د حدیثو روایت کوونکو له جملې څخه له

تولو نه زيات ثقه شخصيت دی او د هغه پر ثقه توب د حديث پوهنې د علم الرجال، جرح او تعديل د تولو پوهانو اتفاق دی.

امام ابن شهاب زهري لس تنه صحابه کرام ليدلي و او له هغوی څخه يې احاديث روايت کړي دي او دا هغه شخصيت وو، چې امير المؤمنين عمر بن عبدالعزيز (۱۱۰)، هجري رضي الله عنه مکتوب ورته لېږلی و، چې د نبوي احاديثو تدوين وکړي.

له همدې امله امام ابن عساكر، ابن حجر عسقلاني او نورو تولو ويلی دي: د لومړي ځل لپاره د احاديثو تدوين امام زهري کړی دی.^(۱) مگر ددې لپاره چې اسلامي امت د خپل دغه ثقه امام په هکله شکمن او بد گومانه کړي يهودي مستشرق گولډ زيهر پنځيل کتاب: دراسات اسلامية کې ويلي دي: ابن شهاب زهري به احاديث له ځان څخه جوړول او خپل موضوعي احاديث به يې رسول الله صلى الله عليه وسلم ته منسوبول او دا هغه کتاب دی، چې د مصر په جامع ازهر او نورو اسلامي جامعاتو او پوهنتونونو کې د اسلامي تاريخ زده کوونکو ته تدريس کېږي. د امام ابو حنيفه رحمه الله په هکله:

دغه راز گولډ زيهر د امام ابو حنيفه رحمه الله په هکله ليکلي دي، چې: هغه له اسلامي تاريخ څخه دومره بې خبره وو او دا ورته معلومه نه وه، چې د بدر د غزا د مخه وه او که د احد د غزا له بدر څخه دمخه وه:

په داسې حال کې چې د امام ابو حنيفه رحمه الله شاگردانو امام ابويوسف او امام محمد شيباني رحم الله عليهما د غزواتو په هکله ستر ستر کتابونه ليکلي دي، چې د امام ابو حنيفه کتاب کتاب الرد على سير الازاعي نومېږي، چې امام سرخسي شرح پرې ليکلې ده او په پنځو جلدونو کې چاپ کړای شوې ده او په غزواتو کې خورا ثقه او کره کتاب گڼل کېږي.

نو دا به کوم عقل ومني، چې شاگردان دې په غزواتو کې دومره قوي او ضخيم کتابونه وليکي او استاذ ته دي، د غزواتو د تقديم او تاخير په هکله علم نه وي، په داسې حال کې چې همدغو شاگردانو د علم زده کړه له امام ابو حنيفه رحمه الله عليه څخه کړې ده، هغه امام چې د هغه پر علميت د هغه ټولو معاصرو مجتهدينو، محدثينو، تاريخ پوهانو او علماوو اعتراف کړی دی.

مگر دغه يهودي مستشرق د امام عالي مقام ابو حنيفه رحمه الله د بدنامولو لپاره دا ليکلي دي، چې هغه په غزواتو کې بېخي معلومات نه لاره، دا خويو دوه مثالونه وو.

دغو درواغجنو او اسلام دښمنه مستشرقينو د خپلو شومو مقاصدو د ترلاسه کولو لپاره د اسلامي امت پر نورو لسگونو امامانو، سياست پوهانو او عالمانو دغه ډول ناروا توروته لگولي دي، خو د اسلامي ټولنې نوي نسلونه گمراه کړي.

و: د اسلامي تمدن په باره کې:

د مستشرقينو د ختيځ پېژندنې شپږم هدف د اسلامي تمدن په هکله د اسلامي امت شک او تردید پيدا کول دي او هغه داسې چې دوی په دې هکله تبليغات کړي او کوي يې، چې اسلام پخپله هيڅ ځانگړی تمدن نه لري؛ بلکې هرڅه يې له لوېديځ څخه د يهودي او مسيحي او نورو غير اسلامي مدنيتونو څخه ترلاسه کړي دي.^(۱)

په داسې حال کې، چې اسلام داسې جامع، معقول، بې سياله ادبي تمدن لري، چې د ژوند په هر اړخ کې مثبت او عملي مثالونه يې ټولې نړۍ ته وړاندې کړي دي، برابره خبره ده، که په صنعت کې دي، که په فردي او اجتماعي سکتورونو کې دي، په هرڅه کې داسې ممتاز او ځانگړی بشپړ حيثيت لري، چې د بشري نړۍ ټول تمدنونه يې تقليد ته محتاج شوي دي.

او د اسلام د مقدس دين تمدن هيچا ته محتاج نه دی او نه داسې کومه تقیصه او خلا لري، چې د هغه د ډکولو او بشپړتيا لپاره منحرف يهوديت او يا سرگردان، بې لارې مشرکانه تباہ کوونکي او غير انساني مسيحي تمدن ته مراجعه وکړي او خپله نيمگړتيا ورڅخه تکميل کړي.

د اسلامي امت تمدن داسې وياړمن، له برمه ډک او پر نېکمرغۍ سمبال تمدن دی، چې دده په ليدلو سره د بشري نړۍ ټول ملتونه دا غبطه؛ بلکه حسد کوي، چې کاشکې دغه تمدن زموږ وای.

زما ددې خبرې شاهد پخپله نامتو فرانسوي مسيحي مگر نياومن مستشرق ډاکتر گوستاولوبون متوفی (۱۹۳۱-۱۳۵۱) هجري دی، چې د اسلامي تمدن او ددغه تمدن د مزایاوو په ستاينه کې يې د «تمدن اسلام و عرب» په نوم اووه سوه يو نوي (۷۹۱) مخونه ضخيم کتاب ليکلی دی، گولډ زيهر، صموئل زويمر، مارتن لوټر رابرت او نور تنگ نظري، حسود او اسلام دښمنه مستشرقين کولای شي د خپل دغه مستشرق دغه مذکور کتاب مطالعه کړي او خپل هغه بې اساسه او له حقيقت څخه لرې پروياگندونه د ډاکتر گوستاولوبون د حقايقو بيانولو او لسگونو مثالونو وړاندې کولو په رڼا کې وگوري، چې زموږ د اسلامي ځلانده او ابدی تمدن په هکله يې کړی دی، نو بيا به په خپله ورته ثابته شي، چې دوی د اسلامي تمدن په هکله څومره ظالمانه او له انصاف څخه لرې قضاوت کړی دی.

ز: د عربي ژبې په هکله:

د غربي مستشرقينو د استشراق اووم ستر هدف او مقصد له عربي ژبې څخه د اسلامي امت لرې کول دي؛ ځکه هغوی دې نتيجې ته رسېدلي دي، چې ترڅو په اسلامي امت کې عربي ژبه له خپل مقبوليت څخه ونه غورځولی شي او د دغې قراني او نبوي سوچه اسلامي مذهبې ژبې پر ځای د غرب اسلامي ژبې او د هغوی الف او با، ليک دودونه او املاوې ترويج نه کړای شي، په فکري توگه مسلمانان هيڅکله هم مستعمره کولای نه شي؛

ځکه چې د مسلمانانو عقیده، د دوی ثقافت او تهذيب، فقه، ادب، تمدن، د ژوند هر اړخيز قوانين او شرعي هدايات، علمي او عرفاني کړندودونه (برنامې) په همدغه عربي خوږه او ترسکونه ژبه کې دي، نو مستشرقينو نهايي زيار ويستلی او دا هڅه کوي، چې د اسلامي امت او عربي ژبې ترمنځ واټن ايجاد کړي، دا تبليغات يې کړي دي او کوي يې، چې په اوسني عصر کې عربي ژبه د دې جوگه نه ده، چې خپلې بقا ته دوام ورکړي؛ ځکه چې دا غير علمي ژبه ده.

دا ژبه بين المللي يا لږ تر لږه بين الاسلامي ژبه نه ده، دا ژبه اوس له معيار څخه غورځېدلې زړه او مړه ژبه ده، د ادب او علم له نظره عربي ژبه يوه فقيره ژبه ده او داسې نور...

مستشرقين غواړي پخپلو دغو تبليغاتو سره له يو پلوه د عربي ژبې پر ځای پر اسلامي امت خپلې استعماري ژبې تحمیل کړي او له بل پلوه مسلمانان د عربي ژبې په نه زده کولو سره کمراه او له خپل دين څخه يې لرې کړي؛ ځکه چې د اسلام د مقدس دين ټول قوانين څلور سرچينې لري: قران، نبوي سنت، اجماع او قياس مستنبطه او دغه څلور واړه په عربي ژبه کې دي، نو کله چې مسلمانان په عربي ژبه پوه نه شي، خپل دين به څرنگه زده کړي، خپل اسلامي تشخص به څرنگه وساتلی شي؛ بلکې دا هرڅه به له لاسه ورکړي او د مستشرقينو هدف او ارمان به پوره شي.

دا وو د استشراق هغه عمده اهداف او مقاصد، چې يهوديانو او مسيحيانو د اسلامي امت د تباهي لپاره دغه تحريک پرې پيل کړی او عيار کړی دی او د دغو اهدافو د پوره کولو هڅه کوي.

د استشراق وسايل

مستشرقينو د خپلو پورتنیو شومو اهدافو د ترلاسه کولو په خاطر هر ډول ممکن وسايل په کار اچولي دي، چې د هغو له جملې څخه څو مهم او خطرناک اسلام دښمن وسايل يې د نمونې په توګه په لاندې ډول ذکر کېږي:

لومړۍ تصانيف:

مستشرقينو د اسلام د مقدس دين پرمختللو موضوعاتو لکه قران کریم، نبوي احاديث، سيرت، اسلامي تمدن او تهذيب، اسلامي ادب او ثقافت، تاريخ، عقايد، اسلامي فقه، عبادات، معاملات، د اسلامي ټولنې، اسلامي شخصيتونو، غزواتو، اسلامي فتوحاتو، سياست، اقتصاد، فقهي مسلکونو، د اسلامي ژوندود، حقوقو، قضاء، تعليم او تربيه، د اسلامي امت په ملتونو، عقيدوي، تصوفي او سياسي فرقو او داسې نورو باندې کتابونه تصنيف کړي دي، چې ځينې يې خورا ضخيم او په څو متعددو جلدونو کې چاپ کړای شوي دي.

د مستشرقينو دغه تصانيف چې د هريو په ليکلو کې شل، دېرش او له دې څخه هم زيات کلونه تېر کړي دي او د خپلو عمرونو له مصرف کولو سره سره يې په لکونو پونډونه، ډالر، فرانکونه، روبلونه او لېرې هم مصرف کړي دي، دا هرڅه يې ددې لپاره نه دي کړي، چې د اسلام د مقدس دين حقانيت ثابت کړي؛ بلکې ددې لپاره يې کړي، چې د اسلام په هکله بشري نړۍ په شک او ترديد کې واچوي او د خپل دغه شوم مقصد لپاره يې په پورتنیو موضوعاتو کې ټول حقايق مسخ او تحريف کړي دي؛ ځکه چې د يهوديانو او نصرانيانو يو غټ خصوصيت د حقايقو تحريف دی.

د يهوديانو او نصرانيانو په څېر له امتونو څخه هيڅکله هم د صداقت هيله کېدلای نه شي؛ ځکه دغو دواړو گمراه امتونو پر الله تعالى درواغ تړلي دي، خپل انبياء يې ځورولي او شهيدان کړي دي، تورات، انجيل او زبور اسماني کتابونه يې تحريف کړي دي، چې د دوی د هدايت لپاره نازل کړای شوي و، نو که د اسلام د مقدس دين حقايق تحريف کړي او کړي يې دي، دا چندان عجيبه نه ده؛ ځکه چې دغه رزالت د دوی امتيازي خصوصيت گرځېدلی دی.

دغه کتابونه چې مستشرقينو د اسلام د مقدس دين په مذکوره مختلفو موضوعاتو کې ليکلي دي، په مختلفو ژبو او لغاتو باندې ترجمه کړای شوي دي، خو وکولای شي د خپلو تاليفاتو په تقديمولو سره په مختلفو ژبو خبرې کوونکي اسلامي ملتونه بې لاري او گمراه کړي، مگر زياتره کتابونه يې په عربي ژبه يا خو تاليف کړي او يا ترجمه کړي دي او بيا د دغو کتابونو زياته ونډه يې تدریسي گرځولې ده، په اروپايي، امريکايي او د ځينې اسلامي هېوادونو په پوهنتونونو کې زده کوونکو ته رسمي تدریس کېږي او کوم چې د مطالعې لپاره دي يا د ماخذونو حيثيت ورکړای شوی دی، د مسيحي حکومتونو او تبشيري موسساتو له پلوه ځوانانو ته وړيا ورکول کېږي، خو د استشراق خپل ناولی او اسلام دښمنه هدف تر لاسه کړای شي.

د مستشرقينو دغه ډول ليکوالان او د هغوی تصانيف پښي ډېر دي، يهوديانو او مسيحيانو د هغوی د خپرولو او عامولو لپاره د خپلو عوايدو او دولتي بوديجو هر کال درېيمه ونډه مختص کوي، خو دلته زه د نمونې په ډول يو څو هغه مستشرقين، مصنفين او د هغوی تصنيفات ذکر کوم، چې دوکتور مصطفى سباعي رحمه الله په خپل کتاب الاستشراق والمستشرقين ما لهم وما عليهم کې او دوکتور علي عبدالحليم محمود پخپل کتاب «الغزو الفکري و

اهدافه في المجتمع الاسلامي المعاصر» کې او د پاکستان د جماعت اسلامي رکن بناغلي پوهاند سيد محمد سليم پنځيل کتاب «مغربي فلسفه تعليم کا تنقيدي مطالعه» کې ذکر کړي دي.

۱- مارتن لوتر: «Martin Luther»:

مارتن لوتر د مسيحيانو د پروتستان فرقې موسس او مشر دی. او دا له ټولو څخه لومړی او له ټولو څخه زيات اسلام دښمنه مستشرق دی، مارتن لوتر په څوارلسمه مسيحي پېړۍ کې قران کریم په لاتيني ژبه «Confutation A Korania» کنفيویشن القرآن تر عنوان لاندې ترجمه کړ او بيا يې د قران کریم رد وليکه، د مارتن دغه تصنيف د لومړي ځل لپاره په (۱۵۰۰) ميلادي کال د هسپانيه په اشبليه کې او بيا په (۱۵۴۲) عېسوي کال کې په سويسرلينډ کې چاپ په زرگونو نسخې خپور کړای شوي دي، مارتن لوتر د المان متعصب، مگر انقلابي مسيحي پادري «راهب» او عالم وو، تحريک اصلاح دين په نوم يې په (۱۴۵۰) مسېحي کال کې د کاتولیک کليسا يي الماني پاپ په خلاف قيام وکړ او په ډېر لږ وخت کې يې په زرگونو پيروان او متبعين پيدا شول او نوموړی د اسلام سخت دښمن وو.

۱-۲ ج. اربري «A.J. Arberry»:

دا هم مشهور انگليسي مستشرق دی، په اسلام دښمنۍ او تعصب کې خورا مشهور دی.

نوموړی د مستشرقينو د ليکل شوي اسلامي دايرة المعارف له ليکوالانو څخه دی، د کيمبرج په پوهنتون کې استاذ دی او متاسفانه د ډېرو هغو مصري وگړو استاذ دی، چې په اسلامي علومو او ادبياتو کې يې په انگلستان کې تحصيل کړی دی، د دغه مستشرق تصنيفات په لاندې ډول دي:

الف: الاسلام اليوم: د نن ورځې اسلام، نوموړي دغه کتاب د اسلام د مقدس دين په درې ادوارو باندې ليکلی دی او بيا يې وروستنی دغه جاري

دور له پخوانيو درې دورونو سره مقایسه کړی او له خپل مغرضانه برداشت سره سم یې نتیجه ورڅخه اخیستې ده، د اړبري دغه کتاب په (۱۹۴۳)، عېسوي کال کې د لومړي ځل لپاره چاپ او خپور شوی دی.

ب: مقدمة التاريخ التصوف: پخپل دغه کتاب کې یې د تصوف په تاریخ او منځته راتګ رڼا اچولې ده، دغه کتاب په (۱۹۴۷)، عېسوي کال کې چاپ او نشر شوی دی.

ج: التصوف: دغه کتاب یې پر خپله پر تصوف، د هغه پر اصولو مقبولیت او مختلفو فرقو باندې لیکلی دی او په (۱۹۵۰)، عېسوي کال کې چاپ او نشر شوی دی.

د: ترجمة القرآن: دغه کتاب یې لکه څرنګه چې له نوم څخه معلومېږي، د قران کریم ترجمه ده، مګر محرفه، دغه کتاب هم په (۱۹۵۰)، عېسوي کال کې چاپ او نشر شوی دی او ښایي د مستشرقینو له جملې څخه له مارتن لوتر څخه وروسته دا دویم متعصب مسیحي مستشرق وي، چې د قران کریم ترجمه یې لیکلې او خپره کړې ده.

۳- الفرد جیوم «Ageom»:

دغه مستشرق هم د انگلستان دی او معاصر مستشرق دی، په اسلام دښمنی او تعصب کې خورا مشهور دی، د انگلستان او امریکا په پوهنتونونو کې یې تدریس کړی دی او متأسفانه د مصر حکومت په رسمي توګه خارج ته د شرقي ژبو ادبیاتو د عالي زده کړو لپاره په رسمي توګه وخت په وخت لېوېلی دی.

نوموړي د اسلام پر ضد ډېر کتابونه لیکلي دي، مګر په دې هکله دده زیات مشهور کتاب «الاسلام» دی.

۴- بارون گیرادي فون «Baraon Carrade»:

De Vaux: نوموړی فرانسوي مستشرق او د اسلام سرسخت دښمن او متعصب مسیحي دی، د اسلامي دایرة المعارف په لیکلو او ترتیب کې یې

په زړه پورې ونډه اخيستی ده.

۵- ایچ. اي. ارگب «H.A.R Gibb»:

دا هم معاصر انگلیسي مستشرق دی او د مصر د ژبپوهنې د اکاډمۍ غړیتوب یې لاره او په امریکا کې د اسلامي او عربي علومو د هارفورډ په پوهنتون کې پروفیسر استاذ دی او هم د اسلامي دایرة المعارف له لیکوالانو څخه دی، پر اسلام او اسلامي امت یې ډېر زیات له زهرو ډکې تالیفات کړي دي، چې یو څو مشهور یې په لاندې ډول دي:

الف: طریق الاسلام: نوموړي دغه کتاب د څو نورو مستشرقینو په ملګرتیا لیکلی دی او له انګرېزي ژبې څخه عربي ژبې ته په پورتنی عنوان ژباړل شوی دی.

ب: الاتجاهات الحديثة في الاسلام: یعنې په اسلام کې نوي اندودونه، د نوموړي دغه اسلام دښمنه اثر په (۱۹۴۷)، عېسوي کال چاپ شوی او عربي ژبې ته اړول شوی او ترجمه کړای شوی دی.

ج: المذهب المحمدي: د نوموړي دغه کتاب هم په (۱۹۴۷)، عېسوي کال کې چاپ او خپور شوی دی، دوکتور سباعي رحمه الله ویلي دي، چې دغه کتاب یې دوه ځلې تکثیر او چاپ شوی دی.

د: الاسلام والمجتمع الغربي (اسلام او غربي ټولنه): نوموړي دغه کتاب هم د څو نورو ختیځ پېژندونکو په ملګرتیا لیکلی دی او په ټولو کې یې ضخیم تصنیف دی، چې په څو جلدونو کې چاپ او خپور شوی دی.

ه: په پورتنیو کتابونو سربېره د نوموړي د هغو مضامینو مجموعه هم چاپ شوې ده، چې مختلفو منشوراتو ته یې د اسلام پر ضد لیکلي او ورکړي دي.

۶- ګولډ زیهر «Gold Zieher»:

نوموړی د مستشرقینو په جمله کې ضرب المثل او خورا مشهور دی، په اسلام دښمنۍ او تعصب کې کمسیاله ګڼلی شوی دی، په اسلامي دایرة

المعارف کې يې محوري کردار اداء کړی دی، د قران کریم او نبوي احاديثو په موضوعگانو يې ليکنې کړي دي او له مشهورو تصانيفو څخه يې «تاريخ مذاهب التفسير الاسلامي» زيات مشهور دی، چې له همدغه عنوان لاندې عربي ته ترجمه کړای شوی دی.

۷- جان مايي نارډ «Joon-Mynard»:

نوموړی امريکايي متعصب مستشرق دی، نوموړی د اسلام دښمنه مشهورې مجلې «جمعية الدراسات الشرقية» د تحرير د هيئت غړی دی او په دغه امريکايي مجله کې يې د هغو کتابونو په هکله اسلام ضد تحقيقي مضامين ورکړي دي، چې د اسلام د مقدس دين په هکله نوي ليکلي شوي او شايع شوي دي.

د نمونې لپاره دې د دغې مجلې د (۱۹۲۴)، عېسوي کال د اپريل د مياشتې دويمه گڼه اتم ټوک او دوه ويشتم مخ وکتلی شي، نو د دغه اسلام دښمن عداوت او خبث به پخپله په ډاگه او ثابت شي.

۸- صمويل زويمر «S.M. Zwimer»:

نوموړی تبشيري مستشرق دی، په اسلام دښمنۍ کې زيات شهرت لري، د «العالم الاسلامي» مجلې بنسټ کېښودونکی دی او دغه مجله هم د امريکا له تبشيري مرکز څخه خپرېږي، د زويمر خبيث له اسلام ضد تصانيفو څخه يو خودا دي:

۱- الاسلام تحد العقيدة، اسلام عقیده محدود وي، په (۱۹۰۸)، عېسوي کال کې چاپ شوی دی.

۲- الاسلام: دا کتاب يې هم د اسلام په خلاف ليکلی دی او دا په حقيقت کې د هغو مضامينو او مقالاتو مجموعه ده، چې په (۱۹۱۱)، عېسوي کال کې د هندوستان په لکنو کې په تبشيري کنفرانس کې ایراد کړای شوی وو.

د زويمر د اسلام دښمنو زياتو فعاليتونو د تقديرولو، ستايلو او دده د تبشيري هلو ځلو د تقديرولو لپاره په امريکا کې امريکايانو د زويمر په

نوم د «لاهوتي مطالعي» په نوم يو مرکز جوړ کړ، چې اوس په دغه مرکز کې د مسيحيت مبلغين او دعوتگران روزل کېږي او بيا اسلامي هېوادونو ته د مسلمانانو د مسيحي کولو لپاره لېږل کېږي.

۹- عزيز عطيه سوريال

نوموړی مصري مسيحي مستشرق دی او د مصر د اسکندريه په پوهنتون کې استاذ و، اوس په امريکا کې په کوم پوهنتون کې د تدريس دنده پر غاړه لري، نوموړی له اسلام او مسلمانانو سره زياته کينه لري او د اسلامي تعليماتو په تحريفولو کې خورا مشهور دی، د صليبي جنگونو په باره کې هم اثار او تاليفات لري.

۱۰- جي فون گروباوم «G. Von. Grunbaum»:

نوموړی په اصل کې د المان دی او نسلأ يهودي دی، بيا امريکا ته تللی دی او هلته يې هستوگنه کړې ده، نوموړی مستشرق د امريکا د شيکاگو په پوهنتون کې استاذ و، نوموړی د اسلام لوی دښمن دی، زښت ډېر تاليفات لري او پخپلو ټولو تصانيفو کې يې د اسلام پر مقدساتو حسودانه نيوکې کړي دي.

د مستشرقينو زيات شمېر د دغه يهودي مستشرق، د اسلام دښمنۍ ستاينه کړې ده، د گروباوم څو تاليفات د نمونې په توگه په لاندې ډول تقديمولای شي:

الف: اسلام العصور الوسطى: د منځنيو پېړيو اسلام د نوموړي دغه کتاب په (۱۹۴۶) عېسوي کال کې چاپ او خپور شوی دی.

ب: الاعياد المحمديه: په (۱۹۵۱) عېسوي کال کې چاپ او خپور کړای شوی دی.

ج: محاولات في شرح الاسلام المعاصر: د معاصر اسلام په شرحه کولو کې هڅې او هلې ځلې کول، د نوموړي دغه کتاب په (۱۹۴۷) عېسوي کال کې چاپ شوی او خپور کړای شوی دی.

د: دراسات في تاريخ الثقافة الاسلامية: د اسلامي ثقافت د تاريخ په اړوند خو درسونه، د دغه يهودي ختيځ پېژندونکي دغه کتاب په (۱۹۵۴) کال کې چاپ شوی دی.

ه: الاسلام: دغه کتاب د نوموړي د مختلفو مضامينو مجموعه ده، چې د اسلام د مقدس دين په بېلا بېلو موضوعاتو يې نشر کړی دی، دغه کتاب په (۱۹۵۷) عېسوي کال کې چاپ شوی دی.

و: الوحدة والتنوع في الحضارة الاسلامية: په اسلامي تمدن کې وحدت او کثرت، دغه کتاب يې په (۱۹۵۵) عېسوي کال کې چاپ شوی دی.

۱۱ - فيليف حتى «P.H. Hitti»

دغه مستشرق لبناني مسيحي لومړی د امريکا د برنستن په پوهنتون کې د اسلامي مطالعاتو په څانگه کې استاذ او مدرس و او بيا د همدغې څانگې رئيس په توگه مقرر کړای شو، مگر نن سبا په دغه پوهنتون کې د اقتصادياتو استاذ مقرر کړای شوی دی.

نوموړی د اسلام له سر سختو دښمنانو څخه دی او په منافقانه توگه په امريکا کې د عربي نړۍ له قضايو او څخه دفاع کوي، خو د اسلام دښمنۍ له کبله د امريکا حکومت ته ډېر منلی دی او له همدې امله يې هغه د امريکا د بهرنيو چارو په وزارت کې د غير رسمي «Coun Collor» کانسلر، يعنې مشاور په توگه د منځني ختيځ د چارو په څانگه کې مقرر کړی دی.

دغه اسلام دښمن مستشرق په خپلو تاليفاتو کې هڅه کړې ده او کوي يې، چې د انساني تهذيب په تشکيل او جوړولو کې اسلامي نظام ناقص ثابت کړي او دا ډېره ناوړه گڼي، چې اسلامي امت ته د کوم غوره کردار او علم نسبت وکړای شي، د نمونې په ډول دې «دايرة المعارف الامريكية» ته چې

په (۱۹۴۷) عېسوي کال کې چاپ شوی دی، مراجعه وکړای شي. دغه دايرة المعارف په يو سل نهه ويشتم (۱۲۹) مخ کې فليپ حتى د

«الادب العربي» تر عنوان لاندې داسې ليکلي دي

«په عربو کې د ادبي نوي ژوند نښانې د نولسمې مسيحي پېړۍ په وروستي برخه کې څرگندې شوي او منځته راغلي دي او له دې څخه دمخه بېخي ادبي عرب وجود نه لاره او په نولسمه پېړۍ کې هم د مسلمانانو له پلوه نه؛ بلکې د لبنان د مسيحيانو له پلوه پيل شوی دی، چې بيا د امريکايي تبشيري مسيحيانو په مرسته او ملګرتيا عربي ادب اوسنی تدريسي مقام ته رسېدلی دی، مسلمانانو په دې هکله هيڅ هم نه دي کړي.»

فليپ حتی نه يوازې دا زيار ايستلی دی، چې په نوي عصر کې اسلام او مسلمانان له علم او فضل څخه بې برخې معرفي او ثابت کړي؛ بلکې دغه مستشرق پخپلو تاليفاتو کې د اسلامي تاريخ په ټولو او د ورونو کې اسلام او مسلمانان له علمي ډګر څخه لرې او بې برخې معرفي کړي دي او په دې هکله دې د ده دغه لاندې مضامين او اثار وکتلي شي:

الف: تاريخ العرب: د نوموړي دغه کتاب په انگليسي ژبه ليکل شوی دی او څو ځلې چاپ او خپور شوی دی، په دغه کتاب کې له پيل څخه تر پايه پورې پر اسلام بد رد ويل شوي دي او پر محمد صلی الله عليه وسلم ملنډې او پسځندې کړای شوي دي.

ب: الاسلام «Al-Islam»: دغه مجله په انګرېزي ژبه د پاکستان له کراچۍ څخه خپرېږي، د دغې مجلې د (۱۹۵۸) عېسوي کال د منۍ د مياشتې په لومړۍ گڼه کې په يو سل شپږ څلوېښتم (۱۴۶) مخ کې د فليپ حتی مضمون چاپ کړای شوی دی، چې له پيل څخه تر پايه پورې يې د اسلام په خلاف زهر شيندنه کړې ده.

ج: تاريخ سوريا: پخپل دغه کتاب کې يې د مسيحيت د حقانيت او اسلام په خلاف زهرجن پور وپاڅندونه کړي دي.

د: اصل الدروز وديانتهم: د دروزيانو نسب او د هغوی عقیده.

د نوموړي دغه کتاب په (۱۹۲۸) عېسوي کال کې چاپ او خپور شوی دی،

چې د اسلام په خلاف له واهیاتو، چتیا تو او دروغو څخه ډک دی.

۱۲- ای. جي وينسينک «A.J. Wensink»

دغه مستشرق هم د اسلام او رسول الله صلى الله عليه وسلم لوی دښمن دی، نوموړی د مصر د ادبیاتو په اکاډمۍ کې غړی و، مگر بیا د هغې اکاډمۍ رئیس ډاکتر طیب حسین الهواري چې «المستشرقون والاسلام» نومې کتاب مصنف هم دی او د نوموړي دغه کتاب په (۱۹۳۶)، عېسوي کال کې چاپ شوی هم دی، د عقیدوي غیرت او ننګیرونو، په پارېدلو له دغې اکاډمۍ څخه معزول کړ؛ ځکه چې دغه مستشرق دا نظر ورکړی و، چې قران کریم پر محمد صلى الله عليه وسلم د الله تعالی له پلوه نازل شوی نه دی؛ بلکې قران کریم پخپله محمد صلى الله عليه وسلم له پخوانیو دیني او فلسفي کتابونو څخه تالیف کړی دی، لکه چې د نوموړي دغه رایه ښاغلي ډاکتر طیب هوارې د خپل کتاب «المستشرقون والاسلام» په یو اویایم (۷۱)، مخ کې لیکلې ده.

وينسينک ښايي، نور تالیفات هم ولري، مگر دده یو بل کتاب چې ډېر مشهور دی، هغه «عقیده الاسلام» دی، چې په (۱۹۳۲)، عېسوي کال کې چاپ او خپور شوی دی.

۱۳- کینټ کراج «K.Cragg»:

دغه مستشرق نسلأ امریکایي دی، څه موده په قاهره کې په امریکایي پوهنتون کې یې تدریس کاوه، مگر بیا وروسته امریکا ته لاړ او هلته د «العالم الاسلامي» مجلې د تحریر د رئیس په توګه مقرر کړای شو او له دې سره سره د امریکا د تبشیري مرکز «الاهوت المسيحي» چې په هارفورډ کې دی، رئیس هم وټاکل شو.

نوموړی د اسلام له متعصبو دښمنانو څخه دی او د اسلام پر ضد یې ډېرې لیکنې کړي دي، چې له ټولو څخه مشهور تصنیف یې «دعوة المئذنة»

دی، یعنی مشکوک دعوت: دغه کتاب یې چې له پیل څخه تر پایه د اسلام پر ضد دی، په (۱۹۵۶)، عيسوي کال کې چاپ شوی دی.

۱۴ - لويي ماسنيون «L.Massegan»:

نوموړی د فرانسې له مشهورو او لويو معاصرو مستشرقينو څخه دی، د فرانسې د مستعمراتو په وزارت کې د شمالي افريقا په امورو کې د مستشار په توګه مقرر کړای شوی دی او په مصر کې د تبشيري انجمنونو د مخکښ رول اداء کوي، خو ځلې يې د اسلامي نړۍ سفرونه هم کړي دي او په لومړي نړيوال جنگ کې يې پنځه کلونه په فرانسوي پوځ کې خدمت کړی دی، په مصر کې د ادبياتو د اکاډمۍ او هم په دمشق کې د المجمع العلمي العربي غړيتوب کړی دی، په فلسفه او اسلامي تصوف کې متخصص دی او مشهور استشراقي تاليفات يې يو څو په لاندې ډول دي:

الف: الحلاج الصوفي الشهيد في الاسلام: د نوموړي دغه کتاب په (۱۹۲۲)، عيسوي کال کې چاپ شوی دی او په دغه کتاب کې يې د اسلامي شريعت په خلاف زهرجن پور او پاګند کړی دی.

ب: اسلامي دايرة المعارف: په دغه کتاب کې نوموړي پراخه ونډه اخيستلې ده او د دايرة المعارف له لويو ليکوالانو څخه دی.

ج: په فلسفه او تصوف کې لويي ماسنيون نور کتابونه هم ليکلي دي، چې ټول د اسلام د مقدس دين او اسلامي عباداتو په خلاف له مضامينو څخه ډک دي.

۱۵ - ډي. ايم. ماکډونالډ «D.M. Macdonald»:

دغه مستشرق نسلأ امريکايي دی، د اسلام او مسلمانانو ستر دښمن دی، دده په ټولو ليکنو او تاليفاتو کې تبشيريت دی او د مسيحي دعوت له روح څخه ډک دی، نوموړی هم د دايرة المعارف له لويو مصنفينو څخه دی او نور هم د اسلام په خلاف ډېر تاليفات لري، خو دغه لاندیني دوه کتابونه يې زيات متعارف او مشهور دي:

الف: تطور علم الکلام والفقه والنظرية الدستورية في الاسلام په اسلام کې د علم کلام، علم فقهي او قانوني نظرياتو بدلون او پرمختګ، د نوموړي دغه کتاب په (۱۹۰۳)، عېسوي کال کې چاپ شوی دی.

ب: الموقف الديني والحياة في الاسلام: په اسلام کې د ژوند کولو په هکله ديني او عقيدوي دريځ، د نوموړي دغه کتاب په (۱۹۰۸)، عېسوي کال کې چاپ او خپور شوی دی.

۱۶ - مایلز گرین «M. Green»:

دغه مستشرق د شرق الاوسط د مجلې د تحرير د څانګې سکرتر دی.

۱۷ - مجيد قدوري:

دغه مستشرق عراقي مسيحي دی او د واشنگتن په پوهنتون کې د منځني ختيځ د مطالعاتو د ډيپارټمنټ رئيس دی او د جون هوبکنز د پوهنتون په پورتنۍ دندې سرپرته، په واشنگتن کې د منځني ختيځ د روزنې او تربیوي څېړنو د انستيتيوت مدير هم دی.

نوموړی د اسلام او مسلمانانو لوی دښمن او خورا متعصب مسيحي دی، د مجيد قدوري د تالیفاتو له جملې څخه، چې ټول پر اسلام له بېځايه تورو لګولو څخه ډک دي، يو هم «الحرب والسلام في الاسلام» دی، يعنې په اسلام کې سوله او جنگ، د نوموړي دغه کتاب په (۱۹۵۵)، عېسوي کال کې چاپ شوی دی او سرپرته پر دغه کتاب د نوموړي نور مضامين او مقالې هم خپرې شوي دي.

۱۸ - ډي. ايس مارګوليوټ «D.S. Margoliouth»:

نوموړی مستشرق نسلأ انګرېز دی، د اسلام ستر دښمن، د اسلامي دايرة المعارف له ليکوالانو څخه دی، د مصر د ادبياتو په اکاډمۍ کې او هم د دمشق د ادبياتو د اکاډمۍ غړی و او له مشهورو کتابونو څخه يې يو څوپه لاندې ډول دي:

الف: التطورات المبكرة في الاسلام: په اسلام کې نوي پرمختګونه، د نوموړي دغه کتاب په (۱۹۱۳)، عېسوي کال کې چاپ شوی دی.

ب: محمد و مطلع الاسلام: محمد صلى الله عليه وسلم او د اسلام د مقدس دين طلوع، مارگوليوت دغه تصنيف په (۱۹۰۵)، عېسوي کال کې چاپ او خپور شوی دی.

ج: الجامعة الاسلامية: اسلامي ټولنه، په (۱۹۱۲)، عېسوي کال کې چاپ شوی دی.

۱۹- ار. ای. نیکولسن «R.A. Nicholson»:

دغه مستشرق د انگلستان دی او د نامتو معاصرو مستشرقینو له جملې څخه دی، د دایرة المعارف له لیکوالانو څخه هم دی.

په اسلامي تصوف او فلسفه کې تخصص لري، د مصر د ادبیاتو د اکاډمۍ غړی و، د اسلام لوی دښمن و او سره له دې چې له تصوف سره یې زیاته علاقه لرله، مګر بیا هم د اسلام د مقدس دين له روحاني توب څخه منکر دی او ویلي یې دي:

د اسلام دين سوچه مادي دين دی او د بشري ټولنې له اوچت مقام سره سمون نه لري او ډېر ورڅخه تپت دی.

د نیکولسن د تالیفاتو له جملې څخه یو دوه لاندیني کتابونه د خاصې یادونې وړ دي:

الف: متصوف الاسلامي: اسلام متصوفین چې په (۱۹۱۰)، عېسوي کال کې چاپ او خپور شوی دی.

ب: التاريخ الادب العرب: د عربو د ادب تاریخ د نوموړي دغه کتاب په (۱۹۳۰)، کال کې چاپ او خپور شوی دی.

۲۰- هارفای هول:

دغه مستشرق د امریکایي «مجلة شرق الاوسط» مسوول مدیر دی او د نوموړي په دغه مجله کې د منځني ختیځ په معاصر سیاست او ثقافت باندې زهرجن او خطرناک مضامین خپروي.

۲۱- هنري لامنس (اليسوعي) «H. Lammenns»:

نوموړی فرانسوي مستشرق دی، په (۱۸۷۲) کې زېږېدلی او په (۱۹۳۷) عېسوي کال کې مړ شوی دی، لامنس د اسلامي دايرة المعارف له ليکوالانو څخه دی، خورا اسلام دېنمن متعصب مستشرق وو.

د اسلام او مسلمانانو په خلاف يې ډېرې ليکنې کړي دي، د نمونې په ډول دې د امريکايي «مجلة جمعية الدراسات الشرقية» د (۱۹۲۵) عېسوي کال د جنوري د نهمې نېټې لومړی توک پنځلسم، شپاړسم مخونه وکتل شي او د کتابونو له جملې څخه يې دغه دوه کتابونه د خاصې يادونې وړ دي.

۱- الاسلام: نوموړی دغه کتاب په فرانسوي ژبه ليکلی دی.

۲- الطائف: د لامنس دغه کتاب هم په فرانسوي ژبه ليکلی شوی او خپور شوی دی.

۲۲- يوسف شاخت «J. Schacht»:

دغه مستشرق د المان دی، د اسلام او مسلمانانو ستر دېنمن دی، د اسلامي فقهي په موضوع يې ډېر کتابونه ليکلي دي، د اسلامي دايرة المعارف او د اجتماعي علومو د دايرة المعارف له ليکوالانو څخه دی او مشهور کتاب يې «اصول الفقه الاسلامي» دی او په دغه کتاب کې يې د اسلامي فقهي په هکله له حسد او اسلام دېنمنۍ څخه ډک بې اساسه او واهي گمراه کوونکي نظريات ورکړي دي.

۲۳- وليم موير «W. Muir»:

نوموړی مستشرق هم په اسلام دېنمنۍ کې خورا زيات مشهور دی او د اسلام او اسلامي امت په خلاف يې ډېر مضامين او کتابونه ليکلي دي، چې په ټولو کې زيات مشهور کتاب يې چې ډېر خطرناک دی (حياة محمد) دی، نوموړي په خپل دغه کتاب کې د خاتم النبیین محمد صلی الله عليه وسلم په هکله زياته گستاخي کړې ده.

۲۴ - ډي ايم ډونلډ سون «D.M. Donaldson»

نوموړی هم له مشهورو اسلام دښمنو مستشرقينو څخه دی او دده له مشهورو تالیفاتو څخه «دين الشيعه» نومی کتاب دی.

۲۵ - بشف ټيرين «Bishop Turpin»:

نوموړی هم مشهور مستشرق دی، د صلیبي جنگونو په ستاینه کې یې د «تاریخ شارل کبیر» نومې کتاب لیکلی دی او پخپل دغه اثر کې یې د اسلام پر ضد او د مسیحیت پر حقانیت له حقیقت څخه لرې طاغوتي او گمراه کوونکي نظریات ورکړي دي.

۲۶ - اډوارډ فرمان «E. Ferman»:

دا هم مشهور اسلام دښمن مستشرق دی، دده له مشهورو کتابونو څخه، چې په هغه کې یې د مسلمانانو پر خلاف بې اساسه تورونه لگولي دي «تاریخ المسلمین و فتوحاتهم» دی.

فرمان پخپل دغه کتاب کې اسلام د امن دښمن دین معرفي کړی دی او د مسلمانانو فاحتینو پر خلاف یې ناروا تورونه او زهرجن پور او پاڅند کړی دی او دغه کتاب یې ډېر خطرناک بنودل شوی دی.

۲۷ - اربلشیر «B. Blacher»:

دغه مستشرق د قران کریم په هکله د «مقدمة القرآن» په نوم کتاب لیکلی دی او پخپل دغه کتاب کې یې د قران کریم په هکله خپل شیطاني نظریات څرگند کړي دي.

دغه راز نور هم زښت ډېر اسلام دښمنه یهودي او مسیحي مستشرقین شته، خو دلته دغه یو څو د نمونې په ډول ذکر کړای شول.

ژورنالېزم

د يهودي او مسيحي مستشرقينو دويمه مهمه وسيله، چې د اسلام د مقدس دين او اسلامي امت په خلاف استفاده ورڅخه کوي، ژورنالېزم دی او هغه داسې چې دوی د ژورنالېزم په مختلفو څانگو کې لکه اخبارونه ورځپاڼې، جرايد، ډرامې، ناولونه، افسانې، فلمونه او داسې نور خپروي او په دغو ټولو خپرونو کې د اسلامي ثقافت، اسلامي تهذيب او تمدن د اسلامي اخلاقي اقدارو په خلاف زهرجن تبليغات کوي او د اسلام د مقدس دين هراړخ په مسخه کړي توگه بشري ټولنې ته وړاندې کوي.

اسلامي شخصيتونه په کې بدناموي او د هغوی په اقوالو او کردارونو باندې جرحه کوي، د اسلام مقدس دين له علمي حقايقو او سياست څخه بې برخې يوازې عبادتي دين معرفي کوي.

اسلامي ټولنه ناپوهه، وروسته پاتې، غير مهذبه او د مادي چيلنجونو په مقابل کې ناکامه او بې اسرې معرفي کوي، خو لوستونکو ته پخپلو درواغجنو شيطاني تبليغاتو سره پخپل زعم او گومان دا ثابته کړای شي، چې اسلام او دده پيروان د ژوند په ډگر کې هيچاته هم او په هيڅ يواړخ کې هم نېکمرغي وربښلی نه شي.

په دې هکله مستشرقينو ډېرې زياتې مجلې خپرې کړې او خپروي يې، چې د ژورنالېزم د نورو ذرايعو په پرتله يې د مجلو پر خپرولو زياته اتکاء کړې ده او ډېرې مجلې لري، چې يو څو يې د نمونې په ډول په لاندې توگه ذکر کېږي:

۱- المجلة الاسيوية:

په (۱۷۸۷)، عېسوي کال کې فرانسوي مستشرقينو د جمعية المستشرقين په نوم يو تنظيم تاسيس کړ او بيا دغه تنظيم په (۱۸۲۰)، مسيحي کال کې د خپلو اسلام دښمنو فعاليتونو د برياليتوب او پرمختگ په تکل دغه مجله تاسيس او خپره کړه، چې تر اوسه پورې خپرېږي.

۲- مجلة الجمعية الاسيوية الملكية:

دغه مجله په (۱۸۲۳)، عېسوي کال کې د انگلستان په پلازمېنې لندن کې د مستشرقينو له پلوه تاسيس کړای شوه او بيا يې د دغې مجلې د چلولو د چارو اشراف د انگلستان پاچا ته ورکړ او هغه هم په وياړ سره قبوله کړه، د دغې مجلې لگښتونه او څارنه د انگلستان د پاچا له پلوه کېږي.

۳- الجمعية الشرقية الامريكية:

امريکايي مستشرقينو هم په (۱۸۲۴)، عېسوي کال کې خپل يو ځانگړی انجمن جوړ او تاسيس کړ او بيا په همدغه کال کې يې دغه پورتنۍ مجله هم تاسيس او خپره کړه.

دوکتور مصطفى سباعي رحمه الله پخپل کتاب (الاستشراق والمستشرقون) کې ويلي دي: په همدغه کال کې د المان، اتریش، ايتاليه او روس مستشرقينو هم د امريکايي مستشرقينو له تقليد سره سم د اسلام پر ضد د بېلا بېلو مجلو په خپرولو پيل وکړ.

۴- مجلة جمعية الدراسات الشرقية:

دغه مجله د امريکا د (OHIO) ايالت د گمبيرا (Gambier) له ښار څخه چاپ او خپرېږي.

په لندن، پاریس، تورانتو او کاناډا کې هم ځانگړې لري او د امريکايي مستشرقينو په معاصرو خپرونو کې له ټولو څخه زياته خپرېدونکې مجله

۵- مجله شئون شرق الاوسط:

د امريکايي مستشرقينو دغه مجله د استشرق په سياسي اهدافو پورې اړوند مسایل خپروي.

۶- العالم الاسلامي (The Muslim World):

د امريکايي مستشرقينو په مجلو او خپرونو کې دا مجله له ټولو څخه د اسلامي امت په هکله زياته خطرناکه مجله ده، دغه مجله په (۱۹۱۱)، عيسوي کال کې مشهور اسلام د بنمن مستشرق زویر تاسيس کړې ده او مسوول مدير يې بل غت مستشرق کينت کراچ دی او د امريکا له (Hartford) هرت فورډ څخه چاپ او نشر کېږي.

۷- (Le Monde Musulman):

دغه مجله فرانسوي مستشرقين خپروي، د محتوی له نظره همدومره خطرناکه ده، لکه څومره چې العالم الاسلامي مجله د مسلمانانو لپاره خطرناکه او له زهر وده ده.

درس او تدریس

د یهودي او مسیحي مستشرقینو د استشراف درېیمه مهمه وسیله په پوهنتونونو کې او علمي غونډو کې تاریخي، علمي او اجتماعي محاضري ورکول دي، درس او تدریس دی چې له ټولو څخه زیات خطرناک یې په لوېدیځو او ختیځو پوهنتونونو کې د معلمینو او استاذانو په صفت تعین او استخدامېدل دي.

په دغو مستشرقینو کې له ټولو څخه زیات اسلام دښمن او متعصب وگړي د اسلامي امت په مهمو علمي پوهنتونونو کې لکه د قاهرې، دمشق، بغداد، رباط، اردن، اندونیزیا، مالېزیا، انقره، پاکستان، د کراچۍ او لاهور، د هند په علي گډ او نورو کې د علمي او مسلکي متخصصینو په صفت درسونه ورکوي.

د درسونو ورکولو په ترڅ کې د زده کوونکو او محصلینو په اذهانو کې د اسلام د مقدس دین په خلاف زهرجن نظریات تزریقوي.

دغه مستشرقین زیات هاند او هلې ځلې کوي، چې د اسلامي نړۍ په سیاسي خلکو کې په علمي محققینو او تدریس کوونکو کې خپل اذتاب ایجنټان وروزي، خو د دوی له هدایاتو او لارښوونو سره سم په علمي او سیاسي مراکزو کې د اسلام د ابدی هدایاتو او قوانینو روح او شعایرو د مسخه کولو او د اسلامي امت د توکوم او نسل د گمراه کولو په تکل هاند او فعالیت وکړي، چې له بده مرغه تر اوسه پورې اسلام دښمنه مستشرقین په خپل دغه طاغوتي موخه کې تر یو حده پورې کامیاب او بریالي شوي دي او په اسلامي امت کې یې د حبیب الرقیبه تونسې، قذافي لیبایي، سر سید احمد خان هندوستانی، ډاکتر طه حسین مصري، ډاکتر احمد امین

مصري، ډاکټر علي حسن عبدالقادر، موسی يوسف او داسې نورو په څېر
شاگردان روزلي دي، چې کفالتاً د هغوی دنده سرته رسوي او د اسلامي
امت نسلونه د اسلام په هکله شکمن کوي او له حق دين څخه يې بې لارې
کوي.

تبشیر

د اسلام د مقدس دین او اسلامي امت په خلاف د اسلام د بنسټه طاغوتي منحرف مسیحیت او نصرانیت دویمه لویه او مهمه او پخپل ذات کې د مسلمانانو لپاره خورا خطرناکه حربه تبشیر دی او دغه تحریک د مسلمانانو لپاره د شیطان د پلویانو له ټولو څخه ستر چیلنج دی، داسې چیلنج چې نن سبا د ساري ناروغۍ په څېر په ټوله اسلامي نړۍ کې پلي کړای شوی دی او په غیر شعوري توګه د اسلامي امت زیاتره برخه پرې اخته کړای شوې ده. خو مخکې له دې څخه چې د تبشیر او مبشرینو پر موضوعاتو رڼا واچولی شي، لازمه ګڼم د دغه توري تعریف، د دغه تحریک د پیدایښت په تاریخ او د منځته راوړلو پر عواملو بحث وکړم، خو موضوع په عارفانه توګه تعقیب او تشریح کړای شي:

لغوي تعریف: تبشیر عربي کلمه ده او عربي ژبېدود پوهانو د بشری مصدر بنودلی دی او ویلي یې دي: دغه کلمه متعدي هم راځي او لازمي هم راځي. د عربي ژبېدود په قاموسونو کې د بشر لفظ د اعراف او د کلماتو د کموالي او زیاتوالي او بدلون پر لحاظ په مختلفو معناوو سره راغلې ده، چې یو څو یې په لاندې ډول دي:

بشر: د انسان په معنی.

بشر: د بدن پوستکي او بڼه.

بشر: د بنا پست او حسن په معنی.

بشر: د زېري ورکولو په معنی.

بشر: د شي د څرګندېدلو په معنی، لکه چې ویلی شي: بشر الارض نباتها، ځمکې گیاه ظاهره او څرګنده کړه.

مبشرات: هغه بادونه چې د اوربنت زېري ورکوي، دغه راز هغو خوبونو ليدلو ته هم مبشرات ويل کېږي، چې د يو چا پر نېکمرغه کېدلو دلالت کوي.^(۱)

او د تبشير معنى علامه زيبيدي په تاج العروس کې داسې کړې ده: التبشير: الخبر الذي يفيد السرور الا انه بحسب اصل اللغة: «عبارة عن الخير الذي يوتر في البشارة تغيرا».^(۲)

تبشير په عربي ژبېدود کې هغه خبر ته ويل کېږي، چې خوشحالتيا راولي، مگر دلته د بنسټ او اصل په اعتبار، له هغې بېلگې او خير څخه عبارت دى، چې په بڼه کې بدلون او تغير راولي.

وهذا يكون للحزن ايضا، فوجب ان يكون لفظ التبشير حقيقة في القسمين.

او دغه د څېرې او بڼې بدلون په غم او خپګان سره هم راځي، چې په دې توګه د تبشير لفظ په دواړو ډولونو کې حقيقت دى، مګر نورو لغت پوهانو ويلي دي: چې په اصل کې يوازې د زېري او خوشحالتيا لپاره دى او په ندرت سره د غم لپاره هم استعمالولى شي.

اصطلاحى تعريف:

تردې ځايه پورې په لنډه توګه د تبشير لغوي تعريف وکړاى شو او په اوسني نوي اصطلاح کې مستشرقينو دغه لفظ د ديني دعوت لپاره استعمال کړى دى، لکه چې معجم الوسيط هم د تبشير په اوسني

اصطلاحى تعريف کې ويلي دي:

التبشير: الدعوة الى الدين. «محدثه».^(۳)

۱ - معجم الوسيط: ۵۸/۱ مخ، مفردات القرآن ۴۶ مخ.

۲ - تاج العروس: ۴۵/۳ مخ.

۳ - معجم الوسيط: ۵۸/۱ مخ.

يعنې په نوې اصطلاح کې تبشير دين ته د بلنې او دعوت په معنی دی د پورتنی تحقيق او څېړنې مطلب دا دی، چې د مسیحي استعماري مستشرقینو د خلکو د دوکه کولو په خاطر دغه زړه وړونکې کلیمه د خپل گمراه کوونکي مسیحي دعوت لپاره غلطه استعمال کړې ده او بې خبره خلکو ته دا په ذهن کې ورکوي، چې دغه تحریک دوی د دې لپاره پیل کړی دی، چې بشریت ته له بدمرغۍ څخه نجات ورکړي، حق دین او سعادت ته یې ورسوي.

د خپلو شومو او اسلام دښمنو اهدافو د ترلاسه کولو په خاطر یې پر خپل دغه اسلام دښمنه تحریک د تبشير نوم کېښودلی دی او د تبشير معنی غامضه او د مختلفو معناوو لرونکې ده، نو دوی خپل تحریک ته همدغه لفظ او نوم انتخاب کړ، خو په اسانتیا سره په مختلفو تعبیرونو کولو خلک وغولوي.

تاریخ

اسلامي محققینو چې د هغو له جملې څخه ښاغلی دوکتور عرفان عبدالمجید د خاصې یادونې وړ دی، ویلي دي، چې د اسلام د مقدس دین په خلاف د تبشير تحریک اروپایي مسیحیانو له استشراق څخه وروسته پیل کړی دی، لکه چې ډاکتر عرفان عبدالمجید ویلي دي

«اما نشئته فقد تأخرت عن نشأة الاستشراق...»^(۱)

ژباړه: د تبشير تبارز د استشراق له تبارز څخه وروسته منځته راغلی دی؛ ځکه چې استشراق له صلیبي جنگونو څخه دمخه جوړ کړای شوی و او د صلیبي جنگونو په طولاني موده کې یې له مسیحي جنگیالیو سره د اندلس په مستعمره کولو کې په زړه پورې مرسته کړې وه، دغه جنگونه

۱ - المستشرقون في الاسلام ۱۲-۱۳-۱۴ مخونه، الاتجاهات الفكرية المعاصرة ۲۷

مستشرقینو رهبري کول.

مگر تبشیر د صلیبي جنگونو له ناکامېدو څخه وروسته منځته راغلی دی او د اسلامي امت په خلاف دغه نوې حربې د لومړي ځل لپاره په (۱۲۶۶)، هجري کې له (۱۸۵۴)، عيسوي کال سره سم تبارز کړی دی، په داسې حال کې چې استشراق په منظم ډول په (۱۲۰۲)، هجري کې له (۱۷۸۷)، مسيحي کال سره سم په فعالیت پیل کړی دی او له هغه څخه دمخه کابو دوه سوه کلونه غیر منظم روان وو.

چې په دې توګه ویلی شو: د اسلام پر ضد د استشراق د پیل تاریخ د تبشیر د تاسیس او بنسټ کېښودلو له تاریخ څخه دوه پنځوس کلونه دمخه وو. مؤسس او د تاسیس لومړی مرکز:

د تبشیر د بنسټ کېښودو لومړی مرکز البانیه دی، یعنې په (۱۸۵۴)، عيسوي کال کې دغه طاغوتي تحریک په البانیه کې په منظم ډول پیل کړای شو او د تبشیر لومړی بنسټ کېښودونکی د البانیه مشهور مسيحي فیلسوف راجریيکن وو، که څه هم د تبشیر لومړی مفکر د مسيحي کاتولیکانو مشهور پاپ قدیس پطرس دی او هغه په (۱۲۱۳)، مسيحي کال کې (۶۰۹)، هجري کال سره سم د جنگ په بدل کې د اسلامي امت د معنوي تباہ کولو لپاره د تبشیر د تحریک نظریه او اندود ابراز کړی وو، مګر په هغه موده کې د نوموړي دغې نظریې ته چندان ارزښت ورنه کړای شو او په عمومي توګه د مسلمانانو د بشپړې تباہۍ لپاره جنگ خورا غوره او فیصله کوونکې طریقه وګڼلې شوه.

مګر شپږ سوه کلونه وروسته د نوموړي پاپ د تبشیر نظریه کله چې مسيحي فیلسوف راجریيکن تر خپلې څېړنې لاندې ونيوله، نو زیاته یې خوبښه شوه او په عملي ډګر کې یې ددې نظریې د پلي کولو هوډ «تصمیم» ونيوه، هماغه وو چې د یو شمېر مسيحي پاپانو او مسيحي واکمنانو له توافق څخه وروسته یې د قدیس پطرس پاپ د تبشیر ایډیا ته عملي بڼه

ورکړه او په (۱۸۵۴)، عيسوي کال کې يې د تبشير بنسټ په منظم ډول کېښود او په رسمي توګه يې د مسلمانانو په خلاف دغه تحريک پيل کړ او همدې يعنې راجريکښ د تبشير موسس ګڼلې شوی دی.^(۱)

اهداف:

د تبشير اهداف او مقاصد واضح او څرګند دي او هغه دا چې مسلمانان له اسلام څخه مسيحيت ته واړوي او ګمراه يې کړي. لکه چې د تبشير دغه هدف او موخه پخپله د تبشير يو ليدر او رهبر اډوین بلس پخپل کتاب: الغارة على العالم الاسلامي کې په څرګندو الفاظو کې بيان کړی او داسې يې ويلي دي:

«وانني احوال ان انقل المسلم من محمد الى المسيح»
ژباړه: زه هڅه کوم او دا زيار باسم، چې مسلمان په عقيدوي توګه له محمد صلى الله عليه وسلم څخه عيسی عليه السلام ته انتقال کړم. او د مسيحيانو او يهوديانو دا هغه هدف او موخه ده، چې الله تعالى څوارلس سوه کلونه دمخه مسلمانان د وحې په ذريعه ورڅخه خبر کړي دي او په قران کريم کې يې څوارلس پېړۍ پخوا د دوی دغه شوم غرض بيان کړی او فرمايلي يې دي:

﴿وَلَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ﴾. (البقره/۱۲۰)

ژباړه: او هيڅکله به له تا څخه يهوديان او نصرانيان خوشحال او رضامند نه شي، ترډې چې ته د دوی د دين پيروي وکړې او په بل مبارک ايت کې يې فرمايلي دي:

﴿وَلَا يَزَالُونَ يُقَاتِلُونَكُمْ حَتَّىٰ يَرُدُّوكُمْ عَنْ دِينِكُمْ إِنِ اسْتَطَاعُوا﴾. (البقره/۲۱۷)

ژباړه: او دوی به تر هغه پورې له تاسې سره جنگېږي، چې که وکولی شي تاسې د اسلام له مقدس دین څخه بېرته واړوي، مرتد مو کړي او په شا مو جاري باندې.

او همدارنگه الله تعالی فرمایلي دي

﴿إِنَّهُمْ إِنْ يَظْهَرُوا عَلَيْكُمْ يَرْجُمُوكُمْ أَوْ يُعِيدُوكُمْ فِي مِلَّتِهِمْ﴾

(الکھف/۲۰)

ژباړه: په تحقیق سره که چېرې دغه کافران پر تاسې برلاسي شي، نو تاسې به اړو مرو یا خو سنگسار کړي او یا به مو خپل دین ته واړوي.

او همدارنگه الله تعالی فرمایلي دي:

﴿إِنْ تُطِيعُوا الَّذِينَ كَفَرُوا يَرُدُّوكُمْ عَلَىٰ أَعْقَابِكُمْ فَتَنْقَلِبُوا خَاسِرِينَ﴾

(ال عمران/۱۴۹)

ژباړه: ای مومنانو! که چېرې تاسې د هغو کسانو پیروي وکړئ، چې کافران شوي دي، نو هغوی به اړو مرو تاسې له اسلام څخه بېرته کفر ته پخپلو پوندو په شا بوځي، نو تاسې به بیا په دې صورت کې سخت زیان او نقصان کوونکي شئ.

د تبشیر دا هغه لوی هدف دی، چې د خپل دغه شوم هدف لپاره یې خپل ټول مادي او معنوي وسایل او ذرایع په کار اچولي دي او بیا که په دې کې هم بریالي نه شي، نو دویم هدف یې د مسلمانانو یووالی او اتحاد له منځه وړل دي او درېیم هدف یې د مسلمانانو بې دینه کول دي، چې دغه هدف به یې د علمانیت په بحث کې په تفصیل سره بیان کړای شي.

د تبشیر د کار کوونکو شمېر:

د خپلو پورتنیو شومو مقاصدو او اهدافو د ترلاسه کولو په خاطر د تبشیر مخکښانو د خپلو افرادو په روزنه پیل وکړ او تر اوسه یې د ژوند په ټولو اړخونو، یعنې نظامي، ساینسي، تعلیمي، فرهنګي، سیاسي او اجتماعي

امورو کې زېښت ډېر داسې خلک روزلي دي، چې هغوی په فعاله توګه په اسلامي هېوادونو کې د تبشیر لپاره کار کوي او د یو سرسري احصایې او سر شمېرنې له مخې په مجموعي توګه د دغو تبشیري کار کوونکو شمېر په دقیقه توګه پنځه نیم میلیونه ښودل شوی دی، چې په اسلامي هېوادونو کې د ډاکترانو، نرسانو، معلمانو، نظامي چارو ښودونکو، درمل جوړوونکو، ژورنالستانو، سیلانیانو، ساینس پوهانو، مکتشفینو، خیریه موسسو د کار کوونکو په صفتونو او ښو کې خپلې ورسپارل شوي تبشیري دندې او وظایف ترسره کوي.

او بیا پر دغو خپلو مامورینو او د تبشیر د پرمختګ لپاره هر کال په میلیونونو لګښتونه کوي، چې هغه ټول مصارف مسیحي دولتونو پر غاړه اخیستي دي، د مثال په ډول په (۱۹۰۱)، نولس سوه لس مسیحي کال کې د سکاټلنډ په پلازمېنه کې د تبشیر مخکښانو غونډه وکړه، خو په دغه غونډه کې د تبشیر یو کلن فعالیتونه او مصارف معلوم کړي او د خپل کار نتیجه ترلاسه کړي، دغې غونډې ته د یو کال د مجموعي لګښت راپور په لاندې توګه وړاندې کړای شو:

- ۱- په (۱۹۰۹) عیسوي کال کې د انگلستان او ایرلنډ د تبشیر کار کوونکو د یو کال لګښت دوه میلیونه او سل زره انگلیسي جنیه شوی و.
- ۲- د امریکا او کاناډا د تبشیري تحریک کار کوونکو دوه میلیونه امریکایي ډالر مصرف شوي و.
- ۳- د استرالیا، افریقا او اسیا تبشیري کار کوونکو د یو کال مصرف درې سوه زره ډالر ښودل شوی دی.
- ۴- په همدغه یو کال کې پروتستاني تبشیري کار کوونکو اووه سوه زره ډالر مصرف کړی و.
- ۵- په همدغه کال کې د فرانسې د تبشیري کار کوونکو (۱۵۴)، یو سل او

څلور پنځوس ميليونه فرانسوي فرانکه مصرف کړي و. (۱)
 دا خويوازي د کار کوونکو لگښت و، هغه مصارف له دې څخه پيل دي،
 چې پر خپرونو او نورو دعوتي چارو کېږي، دغه تبشيري نړيوال پرسونل هر
 کال يوه عمومي غونډه کوي، خو د خپل تبشيري دعوت اغېزه او موثريت
 د خپل کار نتايج او مصارف معلوم کړي.

د استشرق او تبشير ترمنځ توپير

که څه هم د هدف له نظره استشرق او تبشير ايکې يو دی او هم دغه دواړه د اسلام ضد حرکتونه ايکي يوه سرچينه لري، مگر د کړو وړو او فکري استعمار د اسلوبو له مخې دواړه بېلا بېل دي او د فعاليت برخې يې يوه له بلې څخه ځانگړې او جلا دي او د دواړو ترمنځ زيات توپير موجود دی، چې په لاندې ډول خلاصه کېږي:

د استشرق او تبشير ترمنځ د اسلوبو او فعاليت توپير دا دی، چې استشرق د اسلامي امت فکري استعمار په علمي او اکادميکه طريقه کوي، د روڼ اندو او خواصو د گمراه کولو په لاره کې هلې ځلې کوي، په کتابونو، کنفرانسونو، مناظرو او بحثونو کې هغوی ته خادعانه او له حقيقت څخه لرې دليلونه او بې اساسه فلسفې او سفسطې او براهين وړاندې کوي.

په داسې حال کې، چې تبشير خپل دعوت د اسلامي امت مرحومه د کوچنيانو په مسيحي کولو کې هاند کوي او ټوله اتکاء يې پر عقل وي، د فعاليت چورليخ يې عاميانه دليلونه او مثالونه وي، د عوامو خدمت کول او له مختلفو لارو څخه له هغوی سره مالي مرستې کول او داسې نور...^(۱)

د تبشير نړيوال رئيس:

د تبشير اوسنی نړيوال لارښود او رئيس مشهور يهودي مستشرق صموئيل زويمر دی او په ټولو اسلامي هېوادونو کې د تبشيري فعاليتونو مسووليت همده ته سپارل شوی دی.

۱- المستشرقون والمبشرون ۳۹ مخ، ابراهيم خليل احمد.

همدی پلانونه ورته جوړوي او بیا یې خپلو ماتحتانو ته ورکوي، خو هغوی یې په محوله اسلامي هېوادونو کې پلي کړي، مطلب دا چې د استشرق په څېر تبشیر هم د مسیحي نما یهودي په لاس کې دی د استشرق ریاست ګولډ زیهر یهودي پر غاړه لري او د تبشیر ریاست زویمر یهودي کوي.^(۱)

وسایل او اسلوب:

اسلام د بنمنه منحرف مسیحیت، د اسلام د مقدس دین او اسلامي امت په خلاف د خپل طاغوتي تحریک تبشیر او تنصیر، یعنی د مسلمانانو د نصراني کولو او له خپل حق دین څخه د بې لارې کولو لپاره په اسلامي هېوادونو کې د پرمختګ او کامیابولو په تکل مختلف وسایل او د تبشیري دعوت مختلف اسلوب او طریقې په کار اچولي او عیارې کړي دي.

خو په منظم او مرموز ډول د مسلمانانو د غزو فکري- فکري استعمارولو دغه شیطاني تحریک مخ پر وړاندې بوتللو ته دوام ورکړای شي، چې دا دی دلته د تبشیر عیار کړي وسایل یو په بل پسې ذکر کېږي او دغه وسایل په پنځو ډولونو باندي دي، چې د شرایطو او امکاناتو په نظر کې نیولو سره یې په ځینې اسلامي ملتونو او هېوادونو کې پنځه واړه توام په کار اچوي او په ځینې هېوادونو کې ځینې وسایل پلي کوي او د مسیحیانو دغه وسایل په لاندې ډول دي:

الف: استعمار:

په دې ځای کې له استعمار څخه زموږ مطلب سیاسي استعمار دی. او سیاسي استعمار د استشرق، تبشیر او نورو کفري تحریکونو لپاره د ملا د تیر حیثیت لري او دا هغه وسیله ده، چې ددې په موجودیت سره تبشیري دعوت په چټکتیا سره د خپل هدف پراوونه یو په بل پسې له کوم خنډ څخه پرته مخ پر وړاندې بیایي؛ ځکه چې سیاسي قدرت او ځواک د

هغه چا په لاس کې وي، چې هغه د کليسا د اوامرو تابع وي، هغه کولای شي د ظروفو او شرایطو په برابرولو کې د تبشيري دعوت د پرمختګ له مشکلاتو سره بریښه مقابله وکړي.

له همدې امله د استشراف او تبشیر پیروانو دا لازمه وګڼله، چې په اسلامي هېوادونو کې له هر څه نه دمخه پر سیاست او اقتصاد قبضه وکړي او پخپله ولکه کې یې راوړي.

هماغه و چې په شپاړسمه مسیحي پېړۍ کې یې د اسلامي هېوادونو په مستعمره کولو برید وکړ.

د بریتانیا او فرانسې مسیحي استعمارګرانو پخپل منځ کې اسلامي نړۍ سره ووېشله، د مرکزي اسیا هېوادونه یې د روس تزاری مسیحي ښکېلاک ګرو ته پرېښودل او نور د اسیا او افریقا پاتې اسلامي هېوادونه یې پخپل منځ کې سره تقسیم کړل او دا معاهده یې سره وکړه، چې که یو بل ته یې د اسلامي هېوادونو په مستعمره کولو کې نظامي اړتیا پیدا شي، نو مرسته به یو له بل سره کوي.^(۱)

او بیا نو هر یو د اسلامي هېوادونو پر مستعمره کولو پیل وکړ، چې جدول یې په لاندې ډول تقدیمولای شي:

۱- اسالیب الغزو الفکري للعالم الاسلامي ۴۵ مخ، دوکتور علي جريشه.

د مستعمره هېواد نوم	د مستعمره کولو تاريخ	د استعماري ځواک نوم
۱- مسقط، بحرین، هرمز	۱۵۱۵م	پرتگالي مسيحيان
۲- فلپین	۱۵۶۵م	پرتگالي مسيحيان
۳- الجزایر	۱۸۳۰م	فرانسوي استعمار
۴- تونس	۱۸۸۱م	فرانسوي استعمار
۵- مراکش	۱۲۹۱م	فرانسوي استعمار
۶- شام	۱۹۲۰م	فرانسوي استعمار
۷- نایجریا	۱۸۵۱م	بریتانیا
۸- سنیګال	۱۷۵۷م	بریتانیا
۹- هندوستان	۱۸۵۷م	بریتانیا
۱۰- مصر	۱۸۸۲م	بریتانیا
۱۱- عراق	۱۹۱۴م	بریتانیا
۱۲- فلسطین	۱۹۱۸م	بریتانیا
۱۳- سوډان	۱۸۹۸م	بریتانیا
۱۴- اردن	۱۹۲۰م	بریتانیا
۱۵- زنگبار	۱۸۷۰م	بریتانیا
۱۶- قبرص	۱۸۷۸م	بریتانیا
۱۷- المغرب	۱۹۱۱م	فرانسه
۱۸- اریټیریا	۱۸۸۷م	ایتالیا
صومالیه		
۱۹- لیبیا	۱۹۱۱م	ایتالیا
۲۰- قزاقستان	۱۵۵۰م	روس

۲۱- قفقاز	۱۶۷۰ م	روس
۲۲- کریمیا	۱۸۶۴ م	روس
۲۳- ازبکستان	۱۸۵۹ م	روس
۲۴- اورال قرغزستان»	۱۶۷۰ م	روس
۲۵- ترکمنستان	۱۸۸۴ م	روس
۲۶- بخاری	۱۸۸۲ م	روس
۲۷- یمن	۱۸۳۹ م	بریتانیا
۲۸- سیرالیون	۱۸۹۶ م	بریتانیا
۲۹- سنیگال او مالی افریقا	۱۷۸۳ م	فرانسه
۳۰- عرب امارات	۱۹۷۱ م	بریتانیا
۳۱- قطر	۱۸۸۲ م	بریتانیا
۳۲- کویت	۱۹۱۲ م	بریتانیا
۳۳- کیمرون مغربی افریقا	۱۹۱۶ م	فرانسه
۳۴- گینی مغربی افریقا	۱۸۸۲ م	فرانسه
۳۵- گمبیا مغربی افریقا	۱۸۰۷ م	بریتانیا
۳۶- لبنان	۱۹۱۸ م	فرانسه
۳۷- موریتانیة غربی افریقا	۱۸۵۰ م	فرانسه
۳۸- جزایر مالدیپ	۱۸۸۷ م	بریتانیا

۳۹- ماليزيا	۱۷۹۵ م	بريتانيا
۴۰- نايجر	۱۸۹۰ م	فرانسه
۴۱- جزاير ملايا	۱۹۱۴ م	بريتانيا
۴۲- چاد	۱۹۷۱ م	فرانسه
۴۳- تنزانيا ختيزه افريقا	۱۹۱۹ م	بريتانيا
۴۴- اپرولتا	۱۸۹۶ م	فرانسه
۴۵- جوتي شمال ختيز افريقا	۱۸۸۶ م	فرانسه
۴۶- دهوی مغربي افريقا	۱۸۶۴ م	فرانسه ^(۱)

مطلب دا چې له افغانستان او حجاز مقدس څخه پرته بل هېڅ داسې اسلامي هېواد پاتې نه شو، چې مسيحي ښکېلاکي ځواکونو پخپل منځ کې وېشلی نه وي او بيا يې مستعمره کړی نه وي، حجاز د حرمينو شريفينو په برکت او افغانستان د في سبيل الله جهادي جذبې، پر اسلام او ازادۍ د دغه مسلمان ملت د ځان قربانولو په واسطه له مستعمره کولو څخه باقي پاتې شو، سره له دې چې انگرېزي استعمار د هند له لارې شپږ ځلې د افغانستان مستعمره کولو هڅې وکړې، چې يو ځل په (۱۸۳۸)، عېسوي، بيا په (۱۸۴۸)، عېسوي، بيا په (۱۸۷۸)، عېسوي، څلورم ځل په (۱۸۸۱)، عېسوي، پنځم ځل په (۱۹۱۹)، عېسوي، شپږم او د وروستي ځل لپاره په (۱۹۲۱)، عېسوي کال کې پرلپسې يرغلونه وکړل، چې الله تعالی نامراده او ناکام کړ.

۱- العالم الاسلامي والاستعمار السياسي. ۴۱۰ مخ، سياست بریتانیا فی جنوب الیمن: ۳۷۵ مخ، الاتجاهات الفکرية. ۴۰ مخ، الغزوالفکري وحركات ومذاهب. ۶۴ مخ.

فعالیتونه

استعماري ځواکونو کله چې پر اسلامي هېوادونو سياسي قبضه وکړه، نو سربېره پر دې چې د اسلامي هېوادونو اقتصادي وسایل او طبيعي زېرمې يې لوټ کړي، هر يو استعماري ځواک پخپلو اسلامي مستعمره هېوادونو کې د تبشيري مخکښانو له هداياتو او اسلام ضد شومو پلانونو سره سم د مسيحيت د منحرف او منسوخ دين د ترويج او پرمختگ لپاره د مسلمانانو پر فکري او عقيدوي استعمار پيل وکړ او خپل ټول قوت او ځواک يې همدغه پلو ته مبذول او متوجه کړ؛ ځکه چې د اسلامي هېوادونو له مستعمره کولو څخه د مسيحيانو اصلي او اساسي موخه او مقصد په فکري توگه د مسلمانانو مسيحي کول او يا لوټ تر لپاره له دين څخه يې لاري کول و او په دې هکله يې د پاپانو او مبشرينو له هداياتو سره سم په لاندینيو اقداماتو بريد وکړ:

لومړی: د عربي ژبې زده کړې القبا ملغی کول:

استعماري مسيحي ځواکونو د اسلامي هېوادونو له مستعمره کولو سره سم د دغو هېوادونو پر اقتصادي وسایلو، طبيعي زېرمو او سياسي نظام له قبضي کولو څخه سربېره د تبشير د مخکښانو له هداياتو سره سم يې د مسلمانانو په فکري استعمارولو هم بريد وکړ؛ بلکې له نورو اړخونو څخه يې هم دغه اړخ ته زياته پاملرنه مبذوله کړه، چې دغه مرحومه امت په معنوي توگه فلج کړي.

۱- نو له هر څه نه لومړی استعماري ځواکونو په فکري ډگر کې د عربي ژبې د زده کړې د له منځه وړلو لپاره اقدام وکړ، فرانسې او روس پخپلو اسلامي مستعمراتو کې په قانوني توگه په عربي رسم الخط او القبا باندې په مطلق ډول بنديز ولگاوه او د عربي ژبې زده کړې پر ځای يې د فرانسوي ژبې او روسي ژبې رسم الخطونه او القبا د برچې په زور پر اسلامي محکومو ملتونو تحميل کړل او پخپلو خپلو مستعمراتو کې يې د

عربي ژبې د رسم الخط زده کړه په قانوني توګه نه معاف کوونکې جرم اعلان کړ.

مګر بریتانیه د خپل انګلیسي او شیطاني مصلحت پر اساس داسې ونه کړل او په قانوني توګه یې پخپلو اسلامي مستعمراتو کې لکه مصر، سوډان، کویت، مالېزیا، بنګال او هند کې د عربي رسم الخط په زده کړه بندیز ونه لګاوه. مګر په مقابل کې یې د خپلې ژبې انګرېزي د ترویج لپاره یو شمېر اغېزمن او داسې موثر پلانونه وضع کړل، چې د هغو په پلي کولو سره له یو پلوه په دغو محکومو هېوادونو کې د مسلمانانو د اقتصادي مشکلاتو لرلو له امله د عربي ژبې د زده کړې مینه ورځ په ورځ مخ په کمېدو شوه او په مقابل کې د انګرېزي ژبې د زده کولو رجحان او ترویج په چټکتیا سره مخ پر وړاندې لاړ او هغه دا چې د انګرېزي ژبې د زده کولو ټول وسایل؛ لکه کتاب، قلم، کاغذ او داسې نور یې وړیا ورکول او بیا کله به چې کوم مسلمان د انګرېزي ژبې زده کړه پای ته ورسوله، هغه ته به سم له لاسه په دفاترو کې په اوچته تنخوا کار ورکړای شو، د خارج بورسونه یې ورته رواج کړل، د مبشرینو او مستشرقینو له هداياتو سره سم د بکلوریا، لیسانس، ماسترۍ او دکتورا اعلى درجات منځته راوړلې شول.

۲- په داسې حال کې چې د عربي ژبې د زده کړې لپاره دغه ډول هڅوونکي او ترغیبي پروګرامونه یو هم نه و.

او له بل پلوه یې دفتري ژبه انګرېزي وګرځوله، چې د هغې له زده کړې څخه پرته به مسلمانانو د خپلو هېوادونو په دفاترو کې کار او ماموریت کولی نه شوای او نه یې د ژوند او کھول مشکلات رفع کولای شوای.

۳- اقدام یې دا وکړ، چې د عربي او ملي ژبو د زده کړو په مقابل کې د انګرېزي ژبې د زده کړې او زده کوونکو لپاره څو چنده معاش مقرر کړ. د مثال په ډول: که د ملي او محلي ژبې زده کوونکى معلم، استاذ، مامور او کمپوز لپاره به دوه زره تنخوا وه، خو د انګرېزي ژبې معلم ته، استاذ ته مامور او کمپوز ته به

نه زړه میاشتنی تنخوا هم وه او نور انعامونه به هم و.

۴- اقدام یې دا وکړ، چې ټول بشري علوم یې د روسي، فرانسوي، الماني او ایټالوي استعمارگرانو په څېر په انگرېزي ژبه وگرځول، نو که د چا به انگرېزي زده نه وه، هغه نه شوای کولای د انجینرۍ، طب، اقتصاد، فارمسي (درمل جوړولو) او داسې نورو علومو زده کړه وکړي او د خپل ملت او هېواد د پرمختګ لپاره په عربي ژبه یا ملي ژبه کې په دغو مسلکونو کې خدمت وکړي.

۵- اقدام یې دا وکړ، چې د خپلو ګوډاګیانو او ګومارل شویو په ذریعه یې د عربي ژبې زده کړې په خلاف تبلیغات پیل کړل او خلکو ته یې دا په ذهن کې ورکول، چې په دې ژبه کې خو د لمانځه، اوداسه او ذکر له زده کړې څخه پرته بل هیڅ نشته، دنیوي هوساینه، پرمختګ، سوکالي او ارامتیا ټوله د انگرېزي ژبې په زده کړې ده او بس.

د دغو اقداماتو نتیجه دا منځته راغله، چې انگرېزي استعمار خپلې ژبې، خپل رسم الخط او الفبا محبوبیت د محکومو ملتونو د سطحې فکر او نظر او ضعیف الاسلامه مسلمانانو په اذهانو کې دومره عمیق، پوځ او کلک متمرکز وگرځاوه، چې اوس هم په دغو هېوادونو کې د انگرېزانو له تلو څخه شپېته کلونه وروسته هم ځای پرځای او متمرکز دي او له انگرېزي سره هماغسې مینه لري؛ لکه چې د هغوی په موجودیت کې یې لرله، په انگرېزي ژبه خبرې کول، لیک لوست، تالیف او تصنیف کول د ځانونو لپاره ویاړ او سعادت ګڼي.

د استعماري ځواکونو ددې کار نتیجه دا شوه، چې هغوی پخپل تبشيري رسالت کې کامیاب شول، مسلمانانو د عربي ژبې له زده کړې څخه د لرې کېدو په ذریعه د خپل دین له حقیقي روح څخه بېګانه شول، د خپل جامع او ابدی قانون د قران کریم د نزول اصلي مقصد له پوهېدلو څخه بې برخې شول، یوازې دده په تلاوت کولو یې بسوالی وکړ، د اسلام او عربي زده کړه

بې فايدي، سطحي کار ورته ښکارېږي

دېر ژر پرې ستومانه او سترې کېږي، په داسې حال کې چې انگرېزي ژبې او د انگرېزي ژبې په بشري علومو کې شپه ورځ مصروف وي، هيڅ ستړيا نه محسوسوي؛ ځکه چې دين يې په دنيا بدل شو، د قران زده کړه د عربي ژبې زده کړه او د ديني چارو ترسره کول د يوې مخصوصې طبقې لپاره مختص کړای شول.

دوېم: د اسلامي قوانينو پرځای د مسيحي قوانينو نفاذ:

دغو استعمارگرانو په اسلامي محکومو هېوادونو کې دويم غټ تبشيري کار دا وکړ، چې په رسمي توګه يې د الله تعالی قانون تعطيل کړ، د اسلامي شريعت حقوقي، جزايي، عسکري، اقتصادي او مدني ټول قوانين يې له منځه يوړل او خپل مسيحي قوانين يې د برچې په زور نافذ کړل، چې په دې توګه د اسلام ژوند بڼونکي قوانين يوازې په مدرسو کې تدريس کېدل، مګر له عملي ډګر څخه ګوښه کړای شول او د نفاذ له صحنې څخه خارج کړای شول او دا تبليغات يې پيل کړل، چې د اسلام قوانين جامد، وچ او ظالمانه دي (نعوذ بالله منها) او مسيحي قوانين بشريال، عادلانه او د عصر له مقتضياتو سره برابر دي.

دغه راز په رسمي مکاتبو، لېسو او پوهنتونونو کې د زده کړې له نصاب څخه د دغو قوانينو د زده کړې منسوخ کول او په عوض کې يې د مسيحي بشري قوانينو زده کړه لازمي ګرځول، خو په محکومو اسلامي هېوادونو کې په نظري، فکري او عملي ټولو اړخونو کې مسلمانان له اسلام څخه لرې او مسيحي وګرځولای شي.

درېم: د کليساوو او مسيحي معابدو جوړول:

د تبشير د مسيحي تحريک مخکښانو د خپل استعمار ګرو حکومتونو د برچې په زور په محکومو اسلامي هېوادونو کې کليساوې او نور مسيحي عبادتخايونه تعمير کړل او د مسلمانانو په توحيدې سپېڅلو اسلامي

حکومتي مشرکانه معبدونه اعمار کړل، چې په حقيقت کې د مساجدو او اسلامي عباداتو د تعميراتو د مخنيوي لپاره يو ستر طاغوتي پلان دی، چې په دغو هېوادونو کې اوس مسيحي معبدونه جوړ کړای شوي دي او اوس هم د مذهبي پېرزوينې په نوم باندې په پرلپسې توگه جوړولی شي که څه هم په سياسي توگه مسيحي استعمار له دغو هېوادونو څخه تللي دي او دغه هېوادونه يې ازاد کړي دي، مگر په فکري توگه اوس هم په دغو هېوادونو کې موجود دي او د مسلمانانو او اسلام په خلاف فعاليت کوي د اسلامي هېوادونو په اسلامي او توحيدي فضا کې د اذان په مقابل کې ناقوس مشرکانه غږ اوچتېږي او د تبشير کار کوونکي په ډېر وياړ سره خپل رسومات په کې ادا کوي.

څلورم: د مسلمانانو په منځ کې تفرقه او اختلافات جوړول:

د مبشرينو څلورم فعاليت، چې د خپلو استعمارگرانو په وسيله يې په اسلامي محکومو هېوادونو کې پيل کړ، دا و چې د مسلمانانو ترمنځ د طبقاتو په منځته راوړلو سره په مسلمانانو کې خپل منځي اختلافات پيدا کړي، د ژبې، قوميت او قبيلوي شخړو اور په کې بل کړي او د مسلمانانو وحدت په تفرقه، نفاق او اختلافاتو بدل کړي.

دغه راز د بنځو د ازادۍ او حقوقو په نوم فتنه هم د لومړي ځل لپاره استعماري ځواکونو په محکومو اسلامي هېوادونو کې ايجاد کړه او په نيمه ازادو هېوادونو کې يې د خپلو ايځنتانو په نوم دغه کارنامې سرته رسولي او اوس يې هم رسوي.

سر بېره پر پورتنیو اعمالو او چارو استعماري ځواکونو د اسلامي امت بشپړې بې لارې کولو او په فکري توگه د هغوی د بې دينه کولو لپاره نور يې هم ډېر پلانونه پلي کړي وو، چې اوس هم کما في السابق جريان لري او دا خبرې نه تهمتونه دي او نه تړل شوی پور او پاڅند دی؛ بلکې پخپله د استعمارگرانو له پلوه مستندې، ثابتې دي، چې هر يو پخپلو مستعمراتو

کې په دستوري توګه سرته رسولي دي او اوس هم ددغو مانورو په تطبيق کې هاند کوي او په دې هکله دلته دا دی، د دغو استعمارګرانو له جملې څخه د يو استعماري ځواک د مستعمراتو د وزارت د هداياتو او ګرځېدو يوه نمونه د ثبوت په توګه ګرانو لوستونکو ته وړاندې کېږي.

د انگلستان د مستعمراتو د وزارت اسلام دېمنه پلانونه:

د انگلستان د مستعمراتو د وزارت د اسلامي مستعمراتو په هکله هدايات او پلانونه له نن څخه کابو دوه سوه دېرش کلونه دمخه، کله چې انگلستان د اسلامي هېوادونو د مستعمره کولو اراده وکړه، نو لومړی يې د خپل دغه شوم کار د ترسره کولو لپاره پخپل حکومت کې د مستعمراتو د وزارت په نوم يو وزارت تاسيس کړ او ددغه وزارت وظيفه دا وه، چې د اسلامي هېوادونو د مستعمره کولو لپاره پلانونه جوړ کړي او هم داسې پلانونه او تدابير تهيه کړي، چې له مستعمره کولو څخه وروسته د هغوی په عملي کولو سره په دغو هېوادونو کې دده د بقا او تليپاتې کېدو سبب وګرځېږي.

دغه وزارت همداسې وکړل او بيا د منځني ختيځ يو تبشيري کار کوونکی او متخصص او ددغه وزارت له مامور سره چې همفر نومېده، د هغو پلانونو او هداياتو يو ليست و، چې د بریتانيه د مستعمراتو وزارت په محکومو هېوادونو کې د خپلو کار کوونکو لپاره تيار کړی وو، چې بيا هغه لست افشا او مسلمانانو ته په لاس ورغی او بيا د مسلمانانو د بيدارولو په تکل هغه خپور کړای شو، چې دا دی يو څو عمده پلانونه او تدابير يې په لاندې توګه وړاندې کېږي:

- ۱- د مسلمانانو ترمنځ مذهبي او فقهي اختلافات ايجادول او يو فقهي مذهب د بل په خلاف بد ګومانه کول، تردې چې يو پر بل د کفر فتواوې ورکړي او خپل منځي جنګونو کولو ته منجر شي.
- ۲- په اسلامي ملتونو کې د بې کارۍ او راهبانه زندګۍ ترويج، څو په

مادي توگه پرمختگ ونه کړي.

۳- له علم او پوهې څخه د مسلمانانو تبعيد او لرې ساتل، د مدارسو او تعليمي زده کړو د مراکزو د جوړولو مخنيوی او د لزوم په صورت کې د مسلمانانو عملي مراکزو او کتابتونونو ته اور اچول.

۴- په اسلامي هېوادونو کې د لنگر خانو جوړولو پروسې ته وده ورکول، مينجوري او ملنګۍ ته د مسلمانانو تشويق او د داسې کتابونو او رسالو چاپ او تکثيرول، چې په هغو کې د کسب او کار کولو او دنيادارۍ مذمت شوی وي.

۵- په اسلامي هېوادونو کې د بې امنيتۍ موجبات منځته راوړل، په ښارونو او کليو کې فتنه او گډوډي ايجادول، د بدکارانو او بد اخلاقو خلکو ملاتړ کول او هغوی ته د شرعي سزاگانو ورکولو مخه نيول، خلک د محاکمو په خلاف احتجاج ته هڅول، فتنه گرانو ته د وسلې او نورو تخريبي موادو توزيع کول، لارو هونکو او غلو ته د وسلې او روپيو ورکول او هغوی وړانکارۍ کولو ته تشويقول.

۶- په بېوزلي، فقر، ويجاړتيا، کاختۍ او نېستۍ کې د اسلامي هېوادونو ساتل او د هر ډول اصلاحاتو او پرمختگ مخنيوی د بریتانه د استعمار له مهمو اهدافو او پلانونو څخه دي.

۷- په اسلامي هېوادونو کې په هر اړخيزه توگه د صحت او روغتيا د وسايلو د ايجاد او ترويج مخنيوی.

۸- د اسلامي هېوادونو حاکمان او مامورين په شرابو، قمار، سازو سرود، عياشۍ او فحاشۍ موخته کول، د هغوی په دربارونو، دفترونو او کورونو کې د پورتنیو شيانو په تهیه کولو سره د ملي بوديجو، بيت المال او شتمنيو مصرف کول، خو په اسلامي هېوادونو کې د دفاع د چارو، د هېوادونو د ابادولو او اقتصادي پياوړتيا او پرمختگ لپاره بوديجه پاتې نه شي او همېشه موږ ته په دې باره کې محتاج وي، بيا نو موږ کولی شو، پر

هغوی خپل شرطونه په اسانتیا سره قبول کړو.

۹- په اسلامي هېوادونو کې قوم پرستي او نژادي عصبیتونو ته وده ورکول او ددغو هېوادونو د پخوانیو ملتونو له فرهنګ، تاریخ، ژبې دودونو او عقیدوي امورو سره د مسلمانانو په اذهانو کې مینه او علاقه پیدا کول او دغه غورځنګ دومره پیاوړی کول، چې د اسلام، اسلامي شعایرو، فرهنګ او ثقافت په پرتله هم له هغوی سره د دوی مینه زیاته شي او د هغو د بیا را ژوندي کولو لپاره قیامونه منعته راشي او یو ځل بیا د اسلام پر ځای په اسلامي هېوادونو کې پخواني باطل ادیان او ثقافتونه، لکه فرعونې ثقافت، زردشتي دین، بت پرستي او بوداییزم ژوندی شي او په دې هکله د مستعمراتو وزارت د وسایلو په زړه پورې تیاری او اهتمام کړی دی.

۱۰- په اسلامي ملتونو کې په عامه خلکو او ځوان نسل کې د شرابو، خښلو، جواړي کولو، شهوترانۍ، ترویج، د خنزیر د غوښو خوړلو ته هڅول، د مستعمراتو د وزارت له اساسي پلانونو څخه دی او په دې هکله په اسلامي هېوادونو کې، یهودي، زردشتي، صایین، مسیحي او نور غیر اسلامي اقلیتونه له موږ سره مرسته وکړي او په اسلامي ملتونو کې د مفاسدو او غیر اسلامي افکارو په خپرولو کې به په ګډه سره کار وکړو.

د بریتانیه د مستعمراتو وزارت د تعاون په صورت کې فعالیت کوونکو ته مناسب او په زړه پورې جایز او مکافاتونه ورکوي، دغه راز په اسلامي هېوادونو کې زموږ پر کار کوونکو لازم دي، چې وګړي تربیه کړي او د پته یې چمتو کړي، چې په مسلمانانو کې دغه څلور مفاسد یعنې د شرابو، خښل، په مختلفو نومونو د قمار ترویج، درېیم فحشا، یعنې زنا کاري او لواطت او څلورم د خنزیر د غوښو خوړلو شایع او معمول وګرځوي او پر انګلیسي مامورینو لازم دی، په هره طریقه چې مناسب وګڼي، که د جایزو په ورکولو سره وي، تغذو روپیو په ورکولو سره وي او که په نورو وسایلو سره وي، په پته وي او که په ښکاره توګه وي، باید اړو مرو دغه څلور

پورتني مفسد په مسلمانانو کې ترويج کړي.
دغه راز د انگليس د مستعمراتو وزارت خپلو مامورينو ته حکم کوي، چې
د دغو مفسدو د ترويج د فعاليت کوونکو ژوند تضمين کړي او له هر ډول
زيان رسېدلو څخه د فعاليت کوونکو د ژغورلو لپاره لازم تدابير ونيسي.
۱۱- په اسلامي هېوادونو کې د سود خورۍ پروسه بايد فعاله کړای شي او
ددغه کار په ترويج مسلمانان بايد د قران کریم د تحريم له حکم څخه
سرغړونې ته تشويق کړای شي او په دې هکله زموږ د مستشرقينو هغه
دليلونه ورته وړاندې کړای شي، چې پخپلو کتابونو کې يې بيان کړي دي،
د مثال په ډول مستشرقينو د قران کریم د سود د حرمت د ايت په تفسير
کې ويلي دي، چې له دې څخه مراد مرکب، يعنې خوچنده سود خوړل دي او
ساده سود خوړل حرام نه دي.

د سود په خوړلو سره او د نورو هغو معاملاتو په ترويج سره چې اسلام حرام
کړي دي، له يو پلوه د مسلمانانو اقتصادي سيستم گډوډېږي او له بل پلوه
د مسلمانانو ترمنځ ديني او فکري اختلافات رامنځته کېږي او درېيمه گټه
يې موږ ته دا ده، چې د سود خورۍ په ذريعه په اسلامي هېوادونو کې
طبقاتي شخړې تبارز کوي، د هغوی خپل منځي صميميت او اتفاق تالا
ترغه کېږي.

۱۲- په اسلامي هېوادونو کې د ديني عالمانو په خلاف پور او پاگند کول،
د ديني عالمانو او عوامو ترمنځ احترامانه تړون او رابطه له منځه وړل د هر
يو انگليسي مامور او کار کوونکي بنسټيزه دنده ده، برابره خبره ده که
هغه تجار وي، که متخصصين وي، که سفارتکار وي او که معلمين وي.
ددې کار لپاره په کار دي، د مستعمراتو د وزارت کارکوونکي له دوو
وسايلو څخه په عمده توگه کار واخلي:

لومړۍ دا چې د مسلمانانو پر ديني عالمانو داسې توروڼه او تهمتونه
ولگوي او بيا هغه خپاره کړي، چې د هغو له امله ديني علماء بدنام شي او د

عوامو عقيدوي کرکه ورسره پيدا شي، لکه د اشاعيوه خپرول، چې انگرېزان د علماوو په نوم مسلمانانو ته لمونځونه ورکوي او فتوا گانې ورکوي، بله دا شايعه چې د استعمار د بنسټه ملایانو د بدنامولو لپاره ډېره ضروري ده، چې هغوی وهاييان دي او داسې نور...

دويمه: او مهمه ذريعه د اسلامي مدارسو او ديني زده کړو د ناکامولو او فلج کولو لپاره د مستعمراتو د وزارت له پلوه د بنوونځيو، مدارسو او مکاتبو جوړول دي او بيا په دغو بنوونځيو کې بايد هغه نصاب د مسلمانانو زامنو ته زده کړای شي، چې د مستعمراتو وزارت جوړ کړی دی او ددغه نصاب د تدريس لپاره په دغو مدارسو کې هغه معلمان توظيف کړای شي، چې د انگلستان د دولت معاش خواره دي.

زموږ ددغه کار گټه به دا وي چې ددغه نصاب په زده کولو سره به د اسلامي ملتونو، نوي نسل له خپل دين، عقيدې او تاريخ څخه بې خبره وروزل شي، دوهم دا چې په دغو مدارسو کې د سوچه جديدو علومو د زده کړې له امله به د نوي نسل په زړونو کې د اسلام او ديني عالمانو په زړونو کې کرکه او نفرت پيدا شي.

درېيم: دا چې هغوی به ازاد خياله وروزل شي، د اسلام له اخلاقي او عقيدوي نظام څخه بې خبره او د اسلام هيڅ يو شرعي حکم ته به پابند نه وي، چې بيا په دې صورت کې به موږ ته د هغوی مسيحي کول ډېر اسانه وي.

۱۳- د کافرانو او مشرکانو په مقابل کې د في سبيل الله جهاد، د فرضيت عقیده د مسلمانانو په ذهن کې متزلزل کول او هغه داسې چې د مسلمانانو په منع کې دا شايعه خپره کړای شي، چې له کافرانو او مشرکانو سره د جهاد او جنگ کولو د فرضيت حکم يوازې د اسلام د لومړۍ پېړۍ د مسلمانانو لپاره مختص وو او اوس د دغې فريضې ادا کولو ته هيڅ ضرورت نه شته.

۱۴- د مسلمانانو د دې عقیدې په له منځه وړلو کې باید زیات کوشش وکړای شي، چې کافران او مشرکان نجس دي او هغوی ته دا فکر ورکړای شي، چې دغه ایت منسوخ شوی دی، بلکې ټول انسانان یو شان دي او ټول بشري ملتونه سره وروڼه دي.

او په دې هکله زموږ د مستشرقینو دلایل ورته وړاندې کړای شي او د مسلمانانو د قناعت لپاره د «ام المومنین» صفیه رضي الله تعالى عنها، «ام المومنین» ماریه قبطیه رضي الله تعالى عنها مثالونه وړاندې کړای شي، چې په دې توګه موږ وکولی شو، خپلې مسیحي خوښې لورګانې د مسلمانانو د مسیحي کولو او بې دینه کولو لپاره استخدام او د کار لپاره هغوی ته وړاندې کړو او مسلمانانو ته یې واده کړو.

۱۵- په اسلامي هېوادونو د مسیحیت د حقانیت ثابتول، په مسلمانانو کې باید دا مفکوره پیدا کړی شي، چې یوازې د اسلام دین حق دین نه دی؛ بلکې یهودیت او نصرانیت هم حق ادیان دي؛ ځکه چې په قران کریم کې اهل کتاب ورته ویلي شوي دي او هم دا دلیل ورته وړاندې کړای شي، چې ابراهیم، اسماعیل، یوسف علیهم السلام د ټولو دا دعا کړې وه، چې «توفی مسلما»، پر همدې اساس له هغوی څخه وروسته هم یهودیان او نصرانیان هم مسلمانان دي؛ ځکه چې د هغوی پیروان دي.

۱۶- په اسلامي هېوادونو کې د کلیساګانو او نورو مسیحي معابدو د جوړولو لپاره موجبات او اسباب برابرول او مسلمانانو ته دا قناعت ورکول، چې د مسیحیانو او یهودیانو معابد هم حق، په قران کریم کې یې الله تعالی له جوماتونو سره یو ځای ستاینه کړې ده، له همدې کبله به د اسلام پیغمبر چې لښکرې لېږلې، نو پوځي مشرانو ته به یې توصیه کوله، چې معابد ړنګ نه کړي، ان تر دې چې که څوک په معبدونو کې پناه واخلي، نو نه به یې کېږي.

۱۷- د مستعمراتو وزارت مامورین د تبشیریانو په ګډون په اسلامي

هېوادونو کې دا زيار وباسي، چې مسلمانان له عبادت کولو څخه وژغوري او هغوی ته دا فکر ورکړای شي، چې الله تعالى د بنده گانو له عبادت کولو څخه بې نیاز دی، د حج فريضة او حجاز ته د دغه فرض ادا کولو لپاره سفر کول، د خپل مال زکات ورکول عبث او بېهوده ورته تلقی کړای شي، د زیارت پرستی روحیه ورپه کې عامه کړای شي.

۱۸- په اسلامي هېوادونو کې د اسلام پر خلاف په اسلامي ټولنو کې دا تبلیغات باید وکړای شي او مسلمانانو ته دا فکر ورکړای شي، چې اسلام د اختلافاتو، شخړو، خپل منځي جنگونو او حرج و مرج دین دی، څو په اسلام پورې د مسلمانانو د زړه تړون کمزوری شي او ایمان یې متزلزل شي او په پای کې د نصرانیت دین ته دعوت او مسیحي کړای شي او په دې هکله د مسلمانانو فقهي او روان سیاسي اختلافات د دلایلو په توګه وړاندې کول د عوامو مسلمانانو د ګمراه کولو لپاره بسوالی کوي.

۱۹- د مسلمانانو په کورنیو کې نفوذ کول خورا ضروري دی، څو د پلرونو او زامنو ترمنځ خپل منځي اړیکې دومره اېته کړای شي، چې زامن د پلرونو او نورو مشرانو له نصیحت او تربیت قبولولو څخه متمدن او نافرمان وګرځېږي او نوی نسل په بشپړه توګه د استعمار د فرهنګ تابع وګرځولی شي، چې بیا نو په دغه صورت کې موږ په اسانتیا سره کولی شو د اسلامي امت ځوانان د دیني عقایدو له حوزې څخه خارج کړو او له علماوو سره د هغوی اړیکې او تړون په کامله توګه غوڅ کړو.

۲۰- په اسلامي هېوادونو کې د بنځو د بې حجابۍ مسئلې ته خاصه پاملرنه وکړای شي، د شعري حجاب په خلاف تبلیغات په کار واچولی شي او زموږ مامورین مکلف دي، په اسلامي ټولنه کې د شرعي حجاب د له منځه وړلو لپاره خپل ټول امکانات په کار واچوي، کنفرانسونه، غونډې او مظاهرې ترتیب کړای شي، ضعیف الایمان مسلمانان نارینه او ښځې په پیسو واخېستل شي او د هغوی په مرسته خپل دغه غورځنګ کامیاب کړای شي.

هغوی تربیه کړای شي او دا وظیفه ورته ورکړای شي، چې په جوماتونو، کورونو او حجرو کې د حجاب په خلاف په عوامو کې دا ذهنیت تزریق کړي، چې ستر او پرده له ښځو سره ظلم دی او اسلام د حجاب په حکم سره د ښځو د ازادۍ حق سلب کړی دی او ښځه مظلومه یې د حجاب او ستر په نوم په خونو کې قید او بندي کړې ده.

پر ازادۍ خوښوونکو مسلمانو ښځو لازم دی، چې د حجاب په نوم د کورونو له بنديخانو څخه راووځي او غټ غټ ټيکري او چادري گانې په اور کې وسوځوي او د غربي ښځو په څېر ازاد او ټولواک ژوند ترلاسه کړي، د دين، پلار او مېړه له مرییتوب او غلامۍ څخه خپله ازادي ترلاسه کړي او دا د ښځې پنځيز حق دی.

د دغو تبلیغاتو او د اسلامي حجاب په خلاف د پیل کړي غورځنگ د کامیابولو لپاره په اسلامي هېوادونو کې د ټولو انگلیسي کارمندانو پر ښځو او پر نورو غیر اسلامي ښځو لازم دی، چې له خپلو کورونو څخه هره ورځ برینه سرونه په داسې حالت کې بازارونو، چمنونو او سیل ځایونو ته ووځي او لارې شي، چې نیمه عریان نازک لباس یې اغوستلی وي، سیکرټ یې په خوله کې وي، څو مسلماني ښځې له دوی څخه تقلید وکړي، د دوی په څېر سرونه لوڅ کړي، نیمه عریان بدنونه له کورونو څخه بازارونو، سیل ځایونو او هوتلونو ته ایځي یوازې له مېړونو، پلرونو او نورو محارمو څخه پرته تلل راتلل پیل کړي، له دوکاندارانو سره ازادانه خبرې، خدا، ټوکې ټکالې پېرودل او پلورل وکړي او زموږ غربي مسیحي ښځې چې څه کوي، هغه دوی هم ورڅخه زده کړي او عمل پرې وکړي.

پر همدغه مهال، کله چې په اسلامي ټولنو کې زموږ د بې حجابۍ غورځنگ کامیاب شي او ښځې لوڅ سرونه، بازارونو دفترونو، سیل ځایونو، هوتلونو او د نارینه په محافلو کې د گډون لپاره بهر شي، زموږ کارمندانو ته لازم دی، چې مسلمانان ځوانان عشقبازی او له ښځو سره نامشروع

جنسي روابطو ته تشويق کړي

په بازارونو، لارو، کوڅو او سيل ځايونو کې له پنځو سره لاسونه اچول، خنداگانې او توکې ټکالې کول، مچوگانې اخيستل، انجونو ته اشارې او شپېلاقونه کول ور زده کړي، څو موږ وکولای شو په اسلامي ټولنو کې اجتماعي ژوند ګډ وکړو، د کهول شرعي احترام او درناوی او د اسلامي کورني نظام اصول له پښو لاندې درهم او برهم کړای شو.

۲۱- په مسلمانانو کې د جمعې له لمانځه او په جماعت سره پنځه وخته د لمونځونو ادا کولو روحیه کمزوري کول، د روحانیتو پر ځای مادي ګرځول، زموږ له مهمو اسلام ضد پلانونو څخه ګڼل کېږي.

۲۲- د مسلمانانو د نسل تحدید: په دې برخه کې مسیحي ګومارل شوي، باید په خصوصي توګه فعالیت وکړي او په اسلامي هېوادونو کې پرېنږدي، چې د اسلامي امت نسل ډېر شي، د مسلمانانو په زړونو کې د ډېر اولاد زېږولو په هکله راز راز تشویشونه پیدا کول، لکه د غربت او افلاس تشویش، د روزی، لباس، درمل، کور او تربیت، صحیح تعلیم او داسې نورو فکري اندېښنې ایجادول او په مسلمانانو کې پر الله تعالی د توکل کولو او بروسې کمزوري کول او له منځه وړل ډېر مهم او ضروري دي.

په اسلامي هېوادونو کې د نسل د تحدید او کنترول د موثر ثابتېدو په صورت کې هغوی ته د نسل د ممانعت دوا درمل تهیه کول او د تحدید نسل مرکزونه جوړول د بریتانوي استعمار ډمه واري ده، څو له یو پلوه د مسلمانانو نسل تحدید شي او له بل پلوه به په دغه لاره کې د مسلمانانو د بودیجې زیاته برخه د هغوی د خپل ځان او نسل په تباهی مصرف کړای شي.

۲۳- له یو واده څخه د زیات واده کولو ممانعت: په اسلامي هېوادونو کې ازدواجي نظام به بشپړه توګه له اسلامي شریعت څخه بهر کړای شي او په انګرېزي قانون او د مسیحیت پر اصولو عیار کړای شي او هغه داسې، چې

واده کوونکی نارینه او ښځه کال دوه کلونه په ازادانه توګه یارانې سره وکړي، په هوتلونو، پارکونو کې عشق بازي سره وکړي، په علم کې په عمر کې، په شتو کې سره برابر وي، د مور و پلار او بل ولي له اذن او اجازې څخه پرته انجلۍ حق لري، چې پخپله واده وکړي، دیانت، تقوا، حياء، اخلاق دا ټول ارتجاعي امور دي، چې باید نارینه او ښځه دواړه ورڅخه ازاد وي.

درېم: دا چې ښځه هم باید په ازادانه توګه په دفتر او کارخانو کې د کار کولو حق لري، مېړه حق نه لري، چې ممانعت یې وکړي. خلورم: د کور کار کول، لکه پخلی، جامې وینځل د اولاد تربیه، مېړه او مېرمن باید په ګډه سره وکړي.

پنځم: د طلاق حق، لکه څرنګه چې نارینه لري، دغه راز ښځه هم دغه حق لري او هرکله چې وغواړي، له مېړه څخه خپل طلاق اخیستلی شي. شپږم: دا چې یو نارینه له یوه څخه له زیاتو ښځو سره د هغې د موجودیت په صورت کې واده کولای نه شي.

اووم: دا چې د یو ملت نارینه د بل ملت له انجلۍ سره واده نه شي کولای، د مثال په ډول عرب له عجم سره او عجم له عرب سره، پښتون له تاجک سره، فارسي ژبی له پښتون سره واده کولی نه شي.

د دغو شرایطو په عملي کولو سره په مسلمانانو کې له اسلامي قانون څخه لرېوالی، د نسل تحدید، د قوم پرستۍ روحیه ژوندي کېږي، د یو زوجه ګي د نظریې په تعمیم سره مغربي دود عملي کېږي او هغه دا چې مېړه به د یوه مېرمن په موجودیت کې لس او شل معشوقې لري او مېرمن به هم د مېړه په موجودیت کې همدومره اشنايان لري او یو پر بل به نیوکه او انتقاد هم نه کوي.

۲۴- د جوماتونو او دیني مدارسو تحدید: په اسلامي هېوادونو کې باید د مسلمانانو معابد، لکه جوماتونه او مدارس له منځه یوړل شي او یا لږ تر

لپه محدود کړای شي، د مدارسو او جوماتونو د اعمار او جوړولو دنده له ديني عالمانو او ولسي خلکو څخه واخېستلی شي او حکومت ته حواله کړای شي او کله چې داسې وکړای شي، نو د ديني شعايرو، معابدو او مدارسو او ديني زده کړو اهميت او ارزښت به د نوي نسل په زړونو کې کم شي او ورو ورو به له منځه لاړ شي.

۲۵- د اسلامي تعليماتو د نړيوالتوب مسئله: په دغې موضوع کې بايد په زړه پورې تبليغات وکړای شي او دا عقیده او د اسلامي امت دعوی ترديد کړای شي، چې د اسلام مقدس دين او اسلامي تعليمات د ټول بشریت لپاره دي او نور ټول اديان باطل او تعليمات يې منسوخ دي. مسلمانانو او نورو نړيوالو ته بايد دا فکر ورکړای شي، چې په حقيقت کې د اسلام دين يوازې د عربو لپاره دی او په دې باره کې د قران کریم پر هغه ايت استدلال وکړای شي، چې په کې ذکر شوي دي:

﴿وَإِنَّهُ لَذِكْرٌ لَّكَ وَلِقَوْمِكَ ۖ وَسَوْفَ تُسْأَلُونَ ۝﴾. (الزخرف/۴۴)

ژباړه: او په تحقيق سره دغه قران ستا لپاره او ستا د قوم لپاره پند دی او ډېر ژر به له تاسې څخه پوښتنه وکړای شي. مطلب دا چې ددې خبرې زيار وايستلی شي، چې د اسلام دين نړيوال نه؛ بلکې محدود او د يو ملت دين ثابت کړای شي او نور ملتونه به ورڅخه منحرف کړای شي.

۲۶- په قران کریم او نبوي احاديثو کې شک او ترديد پيدا کول: په اسلامي هېوادونو کې د اسلام د مقدس دين پر خلاف او د مسيحيت د برياليتوب لپاره دا خبره ډېره ضروري او د تبشير د غورځنگ له اصولو څخه دی، چې مسلمانان د موجوده قران کریم د اصالت او صحت په باره کې شکمن کړای شي او ددې کار لپاره له درې وسايلو څخه بايد کار واخېستلی شي: لومړی: دا چې نوی داسې قراني نسخې بايد چاپ او په اسلامي هېوادونو

کې تیت او خپرې کړای شي، چې په هغو کې د مستشرقینو له پلوه کمبوت او زیاتوالی کړای شوی دی او بیا همدغه نسخې یې خبرو مسلمانانو ته وښودلای شي، خو د قران کریم د صحت په هکله هغوی زیات شکمن شي. دویم: دا چې له قران کریم څخه هغه ټول مضامین او ایتونه حذف کړای شي، چې په هغو کې د یهودیانو او نصرانیانو مذمت بیان کړای شوی دی او د دغو دواړو ملتونو اقوالو او اعمالو ته مشرکانه او غلط ویلی شوي دي.

درېیم: دا چې قران کریم د محرف ثابتولو لپاره د یهودي او مسیحي مستشرقینو هغه کتابونه په مختلفو ژبو، لکه فارسي، پښتو، اردو، ترکي، جاويي او نورو ژبو ترجمه کړای شي او بیا په زرگونو نسخې ورڅخه چاپ او په مربوطه هېوادونو کې توزیع کړای شي، چې د قران کریم په مضامینو او آیاتونو یې تنقیدونه او تردیدونه ور په کې کړي دي او په دې هکله د گولډ زیهر مستشرق «المذاهب الاسلامیه فی تفسیر القرآن» د خاصې یادونې وړ دی.

دغه راز د نبوي احادیثو په هکله مسلمانان په شک کې غورځول او هغوی ته دا فکر ورکول، چې نبي کریم صلی الله علیه وسلم ته منسوب احادیث پخپله د هغه کلام نه دي؛ بلکې د نبي کریم صلی الله علیه وسلم له انتقال څخه دوه پېړۍ وروسته د احادیثو تدوین شوی دی او خلکو له خپل ځان څخه جوړ کړي دي او بیا یې محمد صلی الله علیه وسلم ته منسوب کړي دي او په دې باره کې د مستشرقینو او بیا په خاصه توګه د مسلمان مستشرق ډاکټر احمد امین مصري پر کتابونو استناد کول زیات اغېزمن ثابتېږي.

د قران کریم په هکله د ګلاډستون نظر:

د بریتانیه د انګرېزي استعمار پخوانی لومړی وزیر «صدر اعظم» ګلاډستون د انګلیس پارلمان ته په یو خطاب کې د خپل استعماري

پرمختګ په لاره کې د ځينې مهمو او خورا سختو خنډونو يادونه وکړه او ددغو خنډونو له جملې څخه يې قران کریم له ټولو څخه لوی خنډ گڼلی او په داسې حال کې چې د قران کریم يوه نسخه يې په لاس کې نيولې وه، هغه يې اوچته کړه او پارلمان ته يې قران کریم ته په اشارې سره داسې وويل:

«مادام هذا القرآن موجودا فلن تستطيع اربعة السيطرة على الشرق ولا ان تكون هي نفسها في آمان»^(۱).

ژباړه: ترڅو چې دغه قران موجود وي، نو نه يوازې دا چې اروپا ختيز خپله مستعمره گرځولی نه شي او نه پرې مسلط کېدلای شي؛ بلکې پخپله اروپا هم په امن پاتې کېدلای نه شي.

دغه راز د فرانسوي استعمار حاکم په الجزاير کې د هغه هېواد د مستعمره کولو د سلم (۱۰۰) کال د کاليزو په لمانځنه کې د قران کریم په هکله داسې ويلي و:

«يجب ان نزيل القرآن العربي من وجودهم... ونقتلع اللسان العربي من السنتهم، حتى ننتصر عليهم»^(۲).

ژباړه: پر موږ لازم دي، چې له هر څه نه لومړی له مسلمانانو څخه عربي قران لرې کړو او له منځه يې یوسو او عربي ژبه له منځه یوسو، ترڅو موږ د دوی پر نصراني کولو بريالي شو.

مطلب دا چې استعمار دا خبره احساس کړې ده، چې قران کریم هغه معجز الهي کتاب او ابدی قانون دی، چې په اصلي بڼه د مسلمانانو په منع کې دده موجودیت د طاغوتي ځواکونو هیڅ یوه فکري دسیسه کامیابېدلای نه شي، نو له هر څه دمخه د اسلامي امت د دغه مومن په کتاب په هکله د

۱- الاسلام علی مفترق الطرق/۴۱، ډاکټر محمد اسد عربي.

۲- التبشير والاستعمار/۴۰، څلورم چاپ.

مسلمانانو د شکمن کولو فعالیت ضروري او لازمي گڼي او په دې هکله د خپلو مستشرقینو او فتنه گرو مبشرینو هر ډول مرستې او تعاون موږ ته چمتو دي.

۲۷- د مسلمانانو د تغریب وسایل په کار اچول: زموږ مامورینو ته لازم دی، چې په اسلامي هېوادونو کې د هغوی د غربي گرځولو ټول وسایل په کار واچوي او په دې باره کې له هرڅه نه لومړی د اسلامي ثقافت پرځای غربي ثقافت ترویج کړي او په ټولو اجتماعي اړخونو کې غربي ثقافت حاکم وگرځوي.

د مثال په ډول، لکه په رسمي او سیاسي اړخونو کې اسلامي اصطلاحات او د ملي ژبې نومونه په استعماري ژبه بدل کړي، لکه د دفتر پر ځای افس، د مرکز پر ځای سنتر، د محکمې پر ځای کچري، د قاضي د نوم پر ځای جج او جستس، د ابتدایه، مرافعه او تمیز د محاکمو نومونه په سیشن کورټ، سپریم کورټ او های کورټ په نومونو بدل کړای شي. صاحب منصب ته افسر، ښوونځي او مدرسې ته سکول، پوهنتون ته یونیورسټي، معهد ته انستیتیوت، لېسې ته کالج، شاگرد ته سټوډنټ او معلم ته ماسټر وویل شي.

ابتدایي زده کړې پرایمري، متوسطه میډل، یا میټرک او عالي زده کړو ته گریجویټ وویل شي، عسکر ته سولجر، پیره دار ته سنټري، کاتب ته کلرک، سر معلم ته هیلډ ماسټر، سرک ته روډ، عامو لارو ته های وی، ایونیو، پیاده رو ته فوټ پات، نشراتو ته لټریچر، چاپځای ته پریس، پلورنځي ته ایجنسي، حکومت ته گورنمنټ نومونه ترویج کړای شي، د لاسلیک پرځای مسیحي تاریخ ترویج کړای شي.

دغه راز پر مامورینو دریشي اغوستل، نیکتایي اچول، چې صلیب دې تړل، بیره خرپیل لازمي وگرځول شي، په مسلمانانو کې د زېږندې او مرګ کالیزو لمانځل، غربي لباس اغوستل رواج کړای شي، په نظامي اړخ کې د

شرعي سلام پر ځای مسيحي اسلامي کول او مسيحي تشریفات او غربي عسکري زده کړې او اصطلاحات ترویج او لازمي وگرځولی شي. د ادب او لیکوالۍ په اړخ کې د اسلامي ادب پر ځای غربي مسيحي ادب، لکه افسانه، ډرامه مصوري تمثيلي فلمونه ترویجول، د نامتو مسلمانو شاعرانو، لکه حسان، عبدالله ابن رواحه لیکوالانو لکه ابن حجر، ابن خلدون، ابن تیمیه، ابن القیم، بلاذري او نورو پر ځای تالستای، شکسپیر او داسې نور مشهور کړای شي.

صحافت ته ژورنالېزم او بیا اسلامي ادب په بشپړه توګه په غربي ادب بدل کړای شي، خو له عربي زده کړې او ثقافت څخه لرې کړای شي. ۲۸- د نوي نسل ګمراه کول: د مسلمانانو د نوي نسل د ګمراه کولو لپاره د مثر او اغېزمن کار وکړای شي او په دې هکله د سینما ګانو جوړول، د ساز او سرود، ګډا نڅا وسایل تهیه کول په مختلف ډول لوبې، لکه هاګي، ټېنس، کرکټ، فوټبال، والیبال، باسکټ بال ترویجول، راډیو، ټلوېزیون او داسې نور اسباب تیارول، د ساز او سرود زده کړې ته په ښوونځیو او نورو تعلیم ځایونو کې په رسمي توګه ځای ورکول، د ارت په نوم د بتانو جوړولو کسب رواجول، عکاسي او د هغه وسایل په زیاته اندازه مهیا کول او د حکومتونو له پلوه د دغو اشیاو د زده کړې لپاره د زیاتو انعاماتو او تقدیرنامو ټاکل ضروري دي او دغه امور د اسلامي امت د نوي نسل د بې لارټیا لپاره په زړه پورې او موثر وسایل دي.

۲۹- مسيحي دعوت خپرول: مسيحي استعمار په رسمي توګه خپلو کار کوونکو ته فرمان صادر کړ، چې په مستعمره اسلامي هېوادونو کې مسيحي دعوت پیل کړي، کلېساوې او مسيحي معابد جوړ کړي، د مسيحي دعوت لپاره په پراخه پیمانه دعوتي مرکزونه جوړ کړي، انجیل پر مختلفو ژبو ترجمه او چاپ کړي او بیا یې پر مسلمانانو وریا توزیع کړي. ددې په څنګ کې د مستعمره اسلامي هېوادونو د خپرونو وسایل، لکه

راډيو، تلوېزيون، ورځپاڼې، جرايد، مجلې او داسې نور مسيحي دعوت ته وقف کړي، دغه راز دنيا پرست مسلمان شاعران، اديبان او ليکوالان په روڼو اخلي او هغوی د پټه چمتو کړي، چې خپل ادبي ځواکونه مسيحي دعوت ته استخدام کړي، عياشو او لا ابالو خلکو ته د هغوی د عياشۍ وسايل تهيه کړي او زيار ويايي، چې له اسلام څخه يې لرې کړي، په مسلمانانو کې په مختلفو وسايلو د اسلام د مقدس دين روحیه، حقيقت، تنگ او غيرت له منځه يوسي، خو زموږ د ښکېلاکي او زېښناکي پلانونه د تطبيق لپاره زمينه برابره شي او په تدريجي توگه اسلامي دعوت، اسلامي قانون، اسلامي شعير او اسلامي عبادات خپل ځای مسيحييت ته پرېږدي.

۳۰- د استعماري ځواکونو ترمنځ خپل منځي مرسته: د انگليس د مستعمراتو د وزارت د استعماري پلانونو په کتاب کې دېرشم پلان له استعماري ځواکونو سره د خپل منځي مرستې او تعاون په باره کې و، په دغه پلان کې ترسيم او ليکلی شوی و، پر برېتانيه لازم دی، چې د اسلامي امت په ځپلو او د مسلمانو هېوادونو په مستعمره کولو کې د فرانسې او روس له پاچاهانو او امپراطورانو سره لازمي او د هغوی د ضرورت وړ مرستې وکړي او ددې په څنگ کې دغه امپراطوران د پټه دعوت کړي، چې موږ ټول په گډه سره په منظم ډول د اسلامي امت د بشپړ ځپلو لپاره هر اړخيزې او جامع برنامې او پلانونه جوړ کړو، څو له بهر او دننه څخه اسلامي حکومتونه فلج کړو او له منځه يې یوسو.

۳۱- په اسلامي هېوادونو کې استعماري ملتونه مېشته کول: په اسلامي هېوادونو کې د غير اسلامي هېوادونو غير اسلامي قومونه مېشته کول دېر ضروري دي، برابره خبره ده که د هر مذهب وي، لکه زردشتيان «مجوسيان» هندوان، صابئين، يهوديان او مسيحيان او بيا به خاصه توگه روسي تزاري، فرانسوي او برېتانوي مسيحيان او غير اسلامي ملتونو ته د مسلمانانو له ځمکو څخه غوره او حاصلخېزه ټوټې بايد

ورکړای شي.

په تجارتي، اقتصادي، علمي، فرهنگي، اجتماعي او اداري مراکزو کې زموږ مسيحي دعوتگران «مبشرين» د مديرانو رئيسانو، امرانو په صفتونو مقرر کړای شي، خو په اساتيا سره د مسلمانانو د مسيحي کولو دنده سرته ورسولی شي.

په اسلامي هېوادونو کې د غير اسلامي اقليتونو له مېشته کولو څخه وروسته د هغوی د اقتصادي بنسټ د کروړلتيا په خاطر له هغوی سره لازمي مرستې بايد وکړای شي، هغوی ته نظامي روزنه هم بايد ورکړای شي، جنګي روزونکي او جنګي تجهيزات ورته ورکړای شي.

خو همېشه د مسلمانانو په سترگو کې اغزي وي او د اسلام د پرمختګ د مخنيوي لپاره په زړه پورې دنده سرته ورسولی شي، په تدریج سره په سيمه کې د اسلامي حکومتونو له منځه وړلو سبب وګرځېږي.

۳۲- د استعماري جاسوسانو ګومارل: د استعماري مقاصدو د ترسره کولو او د استعماري نقشو او پلانونو د پوره کولو لپاره د مستعمره اسلامي حکومتونو په دولتي سازمانونو او سکتورونو کې، د مشاورينو متخصصينو او مسلکي کارمندانو په نومونو د جاسوسانو او ځړيو مقررول دېر ضروري دي او دغه جاسوسان چې څومره زيات وي، په هماغه اندول د استعمار اهداف په بشپړه توګه سرته رسېدلای شي.

جاسوسانو ته دا تربيه او هدايات ورکول لازم دي، چې د مسلمانانو له تصاميمو، د هغوی له اسلامي غونډو، نظامي قوتونو، اقتصادي زېرمو او سياسي ذات البيني اړيکو څخه خپل متبوع دولت ته خبرداري ورکړي او وخت په وخت راپورونه ورته تيار کړي.

۳۳- ازدواجي اړيکې پيدا کول: په اسلامي هېوادونو کې مېشته مسيحيان او کار کوونکي بايد هڅه وکړي، چې له مسلمانانو سره په مستعمره اسلامي هېوادونو کې ازدواجي روابط قايم کړي، د قران کریم او

نبوي احاديثو په استناد چې مسلمانانو ته روا دی، چې له اهل کتابو ښځو سره واده وکړي، مسلمانان دپته وهڅوي، چې له مسيحي انجونو سره ودونه وکړي او مسيحيان هم له ممانعت څخه پرته خپلې خویندې او لورگانې هغوی ته واده کړي.

ځکه چې په اسلامي امت کې د مسيحي انجونو ودول د مسيحيت د ترويج او تعميم لپاره خورا مهمه او اغېزمنه وسيله ده، خو لومړی بايد دغه ډول مسيحي ښځې پر تبشيري روحیه وروزل شي، څو مطلوبه کار ورڅخه واخستلی شي، دغه مسيحي ښځې دا وظیفه لري، چې که خپل مسلمان مېړونه مسيحي نه کړای شي، نو لږ تر لږه هغوی خو بايد بې دینه کړي او د اسلام په هکله یې د بې تفاوته نظر لرونکي خاوندان وگرځوي.

دغه راز مسلمانو واکمنانو او حاکمانو ته د بنایسته او نخره بازو انگلیسي ښځو استخدامل، د سکرترې، تاپیستې، راپورتاژ لیکونکې په نومونو له هغوی سره کار کول، څو هغوی فاسد الاخلاق، تجمل پسند او زنکه باز، شراب خواره او عیاش وگرځوي او دغه کار نه یوازې په دولتي سکتورونو کې؛ بلکې په نظامي سکتور کې هم رواج کړي.

۳۴- د فاسدو او لاس پوڅو حاکمانو روزل موږ په اسلامي هېوادونو کې داسې مسلمان حاکمان باید تربیه کړو، چې هغه سوچه زموږ لاس پوڅي وي، زموږ د بولې او امر تابع وي او یوازې زموږ لپاره او زموږ د استعماري اهدافو د ترلاسه کولو لپاره کار وکړي، موږ په خپلو مستعمره اسلامي هېوادونو کې د غټو پستونو د چارو تصدي داسې حاکمانو ته وسپارو، چې یوازې او یوازې زموږ امپراتورۍ ته وفادار وي، زموږ د اسرارو او منافعو ساتندویان وي؛ ځکه چې موږ بیا په همدغه صورت کې خپل استعمار ته دوام ورکولای شو.

۳۵- د اسلامي او غیر اسلامي ګاونډیو هېوادونو ترمنځ نزاع اچول د اسلامي او غیر اسلامي ګاونډیو هېوادونو ترمنځ سرحدي جنگونه،

منازعات، شخړې او کشمکشونه ایجادول، زموږ له استعماري مهمو پلانونو څخه گڼل کېږي، له همدې کبله د هغوی ترمنځ د اختلافاتو پيدا کولو په تکل د پولو او سرحداتو داسې مسایل ایجادول، چې تر دې پورې مودې پورې او یا تل تر تله د هغوی ترمنځ د دښمنۍ باعث او نه حل کېدونکي وي، دغه راز د اسلامي هېوادونو په داخل کې د مسلمانانو او نورو اديانو پيروانو ترمنځ جنګونه او شخړې بايد ایجاد کړای شي، څو د هغوی ترمنځ يو پر بل ډاډ او اعتماد له منځه لاړ شي او د دوی ترمنځ د متقابل احترام نه موجودیت په توده دښمني او جنګونه ورځ په ورځ مخ په زیاتېدو وي، هېوادونه یې په مادي لحاظ له پرمختګ څخه وروسته پاتې شي، د خپل منځي جنګونو او شخړو له امله یې موږ ته پام نه وي، نو بیا په دې صورت کې موږ کولای شو په ډاډه زړه او سره سینه خپل پلانونه سرته ورسوو او تطبیق یې کړو.

د تبشير او استعمار ملگرتيا

استعمار په اسلامي هېوادونو کې د مسيحيت د سياسي او فکري حاکميت لپاره له تبشير سره د زړه له کومې ملگرۍ دی؛ بلکې همدغه استعمار دی، چې په اسلامي ملتونو کې يې د مسيحي تبشير د فعاليت لپاره زمینه برابره کړې ده او د اسلامي هېوادونو په هر اړخيز تخريب کې يې ونډه اخستلې ده، لکه چې دوکتور عبدالحليم محمود پنځيل کتاب غزو فکري کې ويلي دي:

استعمار وکړای شو، چې هم د جنگ او زور له لارې او هم د مکر او فرېب او خپلو مډکورو پلانونو په ذريعه په اسلامي هېوادونو کې تخريب وکړي او د خپل وس په اندول يې ويجاړ کړي او ددې هدف د سرته رسولو او ترلاسه کولو لپاره له مختلفو نيرنگونو او لارو چارو څخه يې کار واخيسته او يو د بل په ملگرتيا سره يې کار پيل کړ، استعمار د خپل نظامي او سياسي نفوذ او ځواک په وسيله په اسلامي هېوادونو کې د مسيحيت د دعوت په لاره کې له خپلو مبشرينو سره مرسته وکړه او په مېرړه توگه يې د هغوی ملاتړ وکړ.^(۱)

د مسلمانانو د توحيدې اسلامي عقايدو د فاسدولو په لاره کې يې له تبشيري تحريک سره داسې هر اړخيزه کومک وکړ، چې گواکې استعمار اسلامي هېوادونو ته د همدغه کار، يعنې د تبشير لپاره وارد شوی دی، استعمار وکړای شو، چې زيات مسلمانان د مسيحيت قبلولو ته وهڅوي او د اجنبي جنسيت قبلولو ته يې چمتو کړي او ددې کار لپاره يې د هغوی لپاره زېت د پراختيازات ترتيب او مقرر کړل، خو د مادي زرق او برق په

وسيله مسلمانان له حق دين څخه جاري باسي، د مسيحيت عقیده او جنسيت پرې قبول کړي

لنډه دا چې استعمار په اسلامي هېوادونو کې د تبشير او مسيحيت د پلي کولو په تکل د تبشير له مختلفو فرقو او ډلو سره لکه يسوعيان، يعنې هغه مسيحي فرقه چې د عيسی عليه السلام پر مستقل الوهيت قايل دي او جزئيان يعنې هغه مسيحي فرقه چې عيسی عليه السلام د الله تعالى د مقدس ذات يو جز گڼي او داسې نورو سره پوره مرسته وکړه.

د بشري خدمتونو او مرستو تر عنوانونو لاندې يې د اسلام په مسخه کولو او د مسلمانانو د عقايدو په فاسدولو کې يې د هغو ملگرتيا وکړه.

نتيجه:

مسيحي تبشير له خپلې دغې ناولې طاغوتي وسيلې، يعنې استعمار څخه په زړه پورې او اغېزمنه گټه واخېسته او هغه داسې چې په اسلامي مستعمره هېوادونو کې نه يوازې دا چې مبشرينو ته يې د مسيحي دعوت زمينه برابره کړه؛ بلکې د مستعمره هېوادونو اسلامي ثقافت، تهذيب دود او کلچر يې هم ورته فاسد کړ او د مسلمانانو اسلامي ژوند يې د غربي ژوندود په چوکاټ کې واچاوه.

خپله ژبه او طاغوتي قانون يې داسې پرې مسلط کړل، چې د دغو مستعمره اسلامي هېوادونو له ازادېدلو څخه وروسته هم پر هغوی د هغوی مسيحي مراسم لکه ورځې لمانځي، د مري او ژوندي، غم او ښادۍ مراسم، تعليمي نصاب، ناسته او ولاړه، اخلاقي بېلارتياوې، سياسي، اداري، اقتصادي او نظامي قوانين او تراوسه پورې هلې ځلې کوي، مگر ځانونه ورڅخه خلاصولی نه شي.

اونه پخپلو اسلامي هېوادونو کې اسلامي حکومت پلي کولی شي ددې خبرې نږدې او څرگند ثبوت پاکستان، الجزاير او مصر دی، د نيمې پېړۍ يعنې پنځوس کلونو له تېرېدو سره سره اسلامي تحريکونو چې

پخپلو قربانیو ورکولو یې خپل اسلامي هېوادونه له استعمار څخه ازاد کړل. اوس هم اسلامي حکومت جوړولی نه شي، د اسلامي ثقافت، اسلامي معارف، اسلامي شعایرو، قراني قوانینو د پلي کولو په لاره کې خنډونه ورته پراته دي او ددغو اسلامي ملتونو پرگنې اوس هم د خپل تهذیب او تمدن حکمیت ته تړي او لېواله دي.

لامل یې دا دی، چې استعمار د خپل کفري او طاغوتي نظام پر ټولو اړخونو خپل متعهد ایجنټان روزلي دي، چې د خپل بادار له تللو څخه وروسته د هغه کفالت کوي او په بشپړه وفادارۍ سره د هغه د بقایاوو د نفاذ او تداوم دنده ترسره کوي او د اسلامي نظام په مخنیوي کې له خپل بادار څخه هم زیات فعال دي او هغه داسې چې کله هم اسلامي تحریکونو پخپلو دغو اسلامي هېوادونو کې د اسلامي نظام د قیام لپاره پاڅون کړی دی، نو دغه د استعمار ایجنټانو د خپل بادار په قوماندې له خپلو ټولو عیني او ذهني امکاناتو سره د مسلمانانو په مقابل کې اوچت شوی دی او له هر پلوه غوغاوې اوچتېږي او د اسلامي امت د دغو دردمنو ځواکونو بدنامولو او ناکامولو لپاره په کروړلي طاغوتي ځواک سره د اسلام په مقابل کې درېږي.

دویم لامل یې په دغو اسلامي هېوادونو کې د استعمار له پلوه د خپل حاکمیت په دوران کې د مسیحي، یهودي، بودايي، روسي، ارمني «زردشتي» او نورو اقوامو مېشته کول دي.

او هغوی هم د استعمار په لاسه دا هاند کوي، چې مسلمان ملتونه پخپلو اسلامي هېوادونو کې د اسلام نظام په پلي کولو کې بریالی نه شي او په دې لاره کې د اسلامي تحریکونو د هلو ځلو او د هغوی د دغه مقدس حرکت په لاره کې راز راز مزاحمتونه ایجادوي.

درېیم غټ لامل یې په دغو هېوادونو کې د استعمار د کفري قوانینو، تهذیب او شیطاني ثقافت، منحطو تعلیماتو ژورې جرړې دي.

له‌كه استعمارگرانو پخپل دوه سوه كلن استعماري دور كې د خپلو غير اسلامي ژېدودونو، كلچرونو او قوانينو جرړې دومره ژورې غځولي دي، چې د هغوی له مونږ څخه په تمامه توگه ايستل هم څه اسانه كار نه دی او بيا له ټولو څخه زړه دردوونكې دا خبره ده، چې دغه بنكېلاكي څواكونه تل د ازيار باسي، چې خپلې كفري بقاياوې چې په دغو استعمار خپلو اسلامي هېوادونو كې د تل لپاره مسلطې پاتې شي، په غباب كې هم په عملي ډگر كې حكومت او حاكميت د هغوی وي.



په غیر مستعمره هېوادونو کې

هغه اسلامي هېوادونه چې له ډېرو هلو ځلو سره سره بیا هم هېڅ یو استعماري ځواک مستعمره کړی نه دی، لکه زموږ اسلامي هېواد افغانستان، سعودي عربستان، ترکیه او داسې نور په هغوی کې استعمار د نورو پلانونو په ذریعه د خپل فکري استعمار د پلي کولو هاند او هڅه کوي او هغه پلانونه په لنډیز سره په لاندې توګه وړاندې کېږي:

لومړی د اقتصادي او نورو مرستو مشروط کول:

له دې کبله چې ټول کفري استعماري ځواکونه د اسلام او اسلامي امت دښمنان دي او هېڅکله یې پر مسلمانانو رفاه او سوکالي نه لري او نه دا خوښوي، چې اسلامي ملتونه د ژوند په کوم یو اړخ کې پر خپل ځان ویسا، متي او د کفري ملتونو له تعاون څخه مستغني وي؛ بلکې هغوی دا زیار باسي، چې مسلمانان تل بې وزلي، فقیر او دوی ته محتاج وي او دوی ته یې د مرستې غوښتلو لاسونه غځولي وي.

نو کله هم چې مسلمانانو له دوی څخه د اقتصادي، تخنیکي او نظامي مرستو غوښتنه کړې ده، کفري استعمارګرانو خپلې مرستې مشروطې کړي دي او په ازادۍ مېنو اسلامي هېوادونو یې د فکري استعمار د مسلط کولو لپاره اسلام دښمنه شرطونه عاید کړي دي، چې یو څو شواهد یې په لاندې توګه وړاندې کېږي:

شواهد:

الف: مصر له مستعمره کولو څخه دمخه:

د سعودي عربستان د ریاض د پوهنتون د شرعیاتو د پوهنځي استاذ بناغلي دوکتور عبدالستار فتح الله سعید پخپل کتاب الغزو الفکري کې لیکلي دي

کله چې په ۱۲۸۳ هجري کال کې له ۱۸۶۶ م کال سره سم (۱) د مصر خپلسري واکمن اسماعيل خديو اراده وکړه، چې مصر د عثماني خلافت له رکښت او تابعيت څخه جلا کړي، نو له اروپايي مسيحي استعماري ځواکونو څخه يې د مصر په پياوړتيا کې مرسته وغوښته، هغوی هم د مرستې کولو ژمنه ورسره وکړه؛ مگر په دې شرط چې عملي ډگر کې اسماعيل پاچا د هغوی دغه شرطونه په عملي ډگر کې قبول او پلي کړي.

لومړی دا چې د قران کریم هغه ټول احکام به تبديليوي، چې د ژوند په سياسي او اجتماعي اړخونو پورې اړوند دي. دويم دا چې سياست به له دين څخه جلا کوي. درېيم دا چې ښځو ته به په مطلق ډول داسې ازادي ورکوي، چې خپل ژوند د لوېديز د ښځو پر نهج عيار کړي.

څلورم دا چې د مصر تمدن به په هر اړخيزه توگه د غربي تمدن په چوکاټ کې اچوي او د غربي تمدن پر اصولو به يې عيار او پلي کوي. د مصر دغه غرب زده او عياش واکمن دا هرڅه ورسره ومنل، د مصر د مسلمانې ټولنې سياسي او اجتماعي ژوند يې د قران مجيد د احکامو او قوانينو پر ځای د اروپايي مسيحي قوانينو پر اصولو عيار کړ، دين يې له سياست څخه جلا کړ، د ښځو ازادي يې اعلان کړه او په مصر کې يې د اسلامي تمدن پر ځای د غربي تمدن پر ترويج او پلي کولو لاس پورې کړ او په دې هکله له اسماعيل سره د مصر غرب زده ليکوالانو لکه عبدالرحمن الکواکبي، قاسم امين او داسې نوور پوره مرسته وکړه، قاسم امين د «المرأة الجديدة» معاصره ښځه او د «تحرير المرأة» د ښځې ازادي په

۱- تاريخ دولت های اسلامي: ۱۴۳ مخ

۲- غزو الفکري: ۵۲ مخ

نومونو کتابونه هم وليکل^(۱)

او د مصر ستر اسلامي هېواد، چې د غرب د فکري استعمار په توپان کې داسې لاهو کړ، چې تراوسه پورې ځان ورڅخه خلاصولی نه شي.
ب: ترکیه:

دوهم او څرگند مثال يې ترکیه ده او هغه داسې، کله چې د ترکي په اسلامي ستر هېواد کې چې د ټولې اسلامي نړۍ د خلافت مرکز و، د فرانسوي بنکېلاک روزل شوی ماسوني او سيکولر عسکري منصبدار کمال اتاترک په (۱۹۰۸)، عېسوي کال کې کله چې د غير اسلامي نظام راوستلو لپاره تحریک پيل کړ، نو له فرانسوي استعمار څخه يې په ترکیه کې د اسلامي خلافت د خاتمې لپاره او د غربي سيکولر نظام د پلي کولو په تکل د مرستې غوښتنه وکړه، نو فرانسوي بنکېلاک هم کمال اتاترک ته کټ مټ هماغه شرطونه وړاندې کړل، چې برېتانوي بنکېلاک د مصر واکمن اسماعيل خديو ته وړاندې کړي و او کمال اتاترک هم هغه ټول شرطونه ورسره منلي و.

نو بيا کله چې په (۱۹۱۹)، عېسوي کال کې په ترکیه کې د يهوديانو او انگرېزانو په مرسته او بولي عثماني خلافت يې پای ته ورساوه، مصطفى کمال په ترکیه کې د سيکولر غربي نظام د پلي کولو لپاره له برېتانوي بنکېلاک څخه مرسته وغوښته.

هغه هم د مشروطي ژمنه ورسره وکړه او اتاترک هر ډول شرط قبلولو ته چمتو شو، مگر انگرېزانو اتاترک ته وويل، چې زموږ شرطونه او ستا له پلوه د هغه قبلول بايد د يوې معاهدې او تړون په بڼه کې پر کاغذ وليکل شي.

د کروزون تړون:

مصطفی کمال ورسره ومنله او له دواړو خواوو څخه د معاهدې او تړون لپاره پلاوي وټاکل شول، چې د برېتانيه د پلاوي مشري د برېتانيوي د بهرنیو چارو وزیر کروزون پر غاړه لرله او د ترکیه د پلاوي مشري د کمال اتاترک ملحد لومړي وزیر عصمت انونو ته سپارلې شوې وه او دواړو په متفق ډول معاهده ولیکله، چې څلور شرطونه په کې ولیکل شول، چې بیا د کروزون د شرطونو په نوم یاد شول او هغه څلور شرطونه په لاندې ډول و:

الف: ترکیه به په بشپړه توګه له اسلام سره خپلې اړیکې پای ته رسوي.

ب: په ترکیه کې به نړیوال اسلامي خلافت ختموي.

ج: په ترکیه کې به ټول هغه حرکتونه له منځه وړي، چې د خلافت د بقا پلویان دي.

د: ترکیه به د ځان لپاره په ترکیه کې داسې نوی نظام پلي کوي او داسې قانون به جوړوي، چې د پخواني عثماني خلافت له هغه نظام او قانون څخه خلاف وي، چې د اسلام پر اصولو او احکامو جوړ کړای شوی و.^(۱)

کمال اتاترک نه یوازې دا چې د برېتانيه دغه کفري شرطونه قبول او پلي کړل؛ بلکې په ترکیه کې یې (۵) په عربي ژبه د اذان په کولو او د لمانځه په اداء کولو هم بندیز ولګاوه او دا اعلان یې وکړ، چې له دې وروسته به په ترکي ژبه اذان او لمونځ ادا کولی شي. (۶) عربي رسم الخط یې پر لاتیني رسم الخط بدل کړ. (۷) د بنځو د ازادۍ اعلان یې وکړ او پر اسلامي حجاب یې بندیز ولګاوه او پنځپله یې هم له یوې مشهورې فاحشې بنځې سره چې لطیفه نومېده واده وکړ، نوموړې بنځه په عمان کې روزل شوې وه، نیمه برېنده به ګرځېده او کله چې اتاترک په ترکیه کې واکمن شو، نو دغه لطیفه نومې بنځه د ماسوني ګوند له پلوه ورته والی کړای شوه، خو له یو پلوه په

ترکيه کې د بنځو د ماسوني کولو، ازادۍ او بې حيايۍ دنده مخ پر وړاندې
 بوځي او له بل پلوه د اتاترک په زيات سيکولر کولو کې نقش ادا کړي او د
 هغه د کړو وړو سياسي او ديني تحريکاتو څارنه وکړي.^(۱)
 کمال اتاترک له برېتانوي او فرانسوي اسلام دښمنو زېښاکي او
 استعماري ځواکونو سره له ژمنې کولو سره سم او د طاغوت د گوند د
 پلويانو د خوشحالتيا لپاره په ترکيه کې د مسلمانانو د ژوند پر ټولو
 اړخونو د شرعي قوانينو او ملي دودونو پر ځای د مونتسکيو قوانين پلي
 کړل.

په کورني نظام کې يې طلاق د بنځې او مېړه مشترک حق وگرځاوه، په
 تعليمي مراکزو کې يې د ځوانانو او پېغلو مخلوط تعليم پيل او ترويج کړ.
 بيت المال او د هغه عوايد يې او په دې اړوند د اسلامي نظام ټول اقتصادي
 قوانين او هدايات يې لغوه کړل او په بدل کې يې د غرب د پروژوازي
 اقتصادي نظام بنسټ کېښود، د شرابو پر څښلو، جوړولو، پلورلو او
 پېرودلو يې بنديز پاي ته ورساوه.

په ترکيه کې يې د غرب په شان له يوې بنځې څخه د زياتو بنځو په کولو
 بنديز ولگاوه، د اقتصاد د غربي کولو لپاره يې د سود اسلامي او قران
 حرمت يې ملغی وگرځاوه، په ملي او دولتي سکتورونو کې سودي راکړه
 ورکړه يې عامه وگرځوله او په ډېره لږه موده کې يې په ترکيه کې اسلام
 دښمنه سيکولرستي نظام دومره په چټکتيا سره تطبيق او پلي کړ، چې
 غرب ورته اريان شو او په بدل کې يې د اتاترک يعنې د ترکانو د پلار لقب
 ورکړ.^(۲)

د خلافت مرکز، چې استانبول و، هغه يې انقره ته تبديل کړ، په لويو

۱- د کمال اتاترک ژوند او واکمني: ۱۹۱ مخ.

۲- په اسلامي هېوادونو کې د اسلام او مغربيت کشمکش مخ، علامه ابوالحسن علي
 ندوي په زيادت سره.

ښارونو کې يې د مسلمانانو د اخلاقو د له منځه وړلو په تکل کلبونه جوړ کړل، چې په ډاگه به زنا په کې کېده، د غرب په شان يې بروه کړي او فحاشي يو عادي کار وگرځاوه او په اصطلاح مرده گاو خانو ته يې قانوني جوازونه ورکړل او ترکيه يې په سياسي، اقتصادي، نظامي، عقيدوي او تعليمي لحاظ داسې سيکولره کړه، چې تر اوسه پورې يې اسلام ته بېرته راستنېدل گران شوي دي.

ج. افغانستان:

درېيم او له ټولو څخه ښکاره او ډاگيز شاهد يې زموږ پر اسلام ازادۍ او دين مېن هېواد اسلامي افغانستان دی.

ځکه کله چې برېتانوي ښکېلاک او زېښاک د افغانستان په ايلولو او مستعمره کولو کې ماتې وخوړه او درې ځلې زموږ له مجاهد او اتل مسلمان ملت سره په جنگونو کې تور مخ ناکام شو، نو زموږ د مسلمان ملت د فکري استعمار لپاره يې تبشيري حربه پيل کړه او په دې لاره کې يې د افغانستان د هغه وخت له ځان بایللي او غرب زده پاچا امان الله خان څخه د خپل گوداگي په توگه استفاده وکړه، خو وکولی شي د دغه بې لاري او له اسلام څخه بې خبره افغان پاچا په ذريعه په افغانستان کې تبشيري پلانونه تطبيق کړي او زموږ په اسلامي هېواد کې هم کلېساوې جوړې کړي او يا لو تر لږه زموږ ملت گمراه او په غربي شیطاني تهذيب راهي کړي.

په (۱۳۳۷) هجري قمري کال د جمادي الاول په اتلسمه (۱۸)، د پنجشنبې په شپه د شپې درې بجې له (۱۲۹۷) هجري شمسي کال د حوت له لومړۍ نېټې او د (۱۹۱۹) کال د فبرورۍ له يوويشتمې نېټې سره سم امير حبيب الله خان د لغمان په کله گوش کې شهيد کړای شو او د خپل پلار د مړينې په درېيمه ورځ، يعنې د حوت په درېيمه د جمادي الاول په يوويشتمه د شنبه په ورځ امان الله خان خپله پاچاهي په کابل کې اعلان کړه؛ ځکه چې دی د پلار په ژوند کې عين الدوله او د پلار په غياب کې يې د ژمي په درې

مياشتو کې د سلطنت د پلازمېنې کابل ټولې چارې سرته رسولې (۱).
 امان الله خان د خپل سلطنت په نهم کال په (۱۳۴۶)، هجري قمري کال د
 (۱۹۲۷)، عيسوي کال د دسامبر په مياشت کې د (۱۳۰۶)، هجري شمسي
 کال د قوس په اتلسمه (۱۸)، نېټه له خپلې مېرمن ملکه ثريا سره د اروپايي
 هېوادونو په سفر لار او شپږ مياشتې او دولس ورځې يې په لندن، برلين،
 پاریس، انقره او مسکو کې تېرې کړې (۲).

له اروپايي استعمارگرانو سره يې د دوستۍ تړون لاسليک کړ او له هغوی
 څخه يې د افغانستان د پرمختګ لپاره مرستې وغوښتې، مګر هغوی
 هماغه شرطونه ورته وړاندې کړل، چې د مصر واکمن اسماعيل خديو، د
 ترکيې واکمن مصطفى کمال ته يې وړاندې کړي وو او لکه څرنګه چې
 هغوی ورسره منلي و، امان الله خان هم د افغانستان په بې دينه کولو کې د
 زړه له کومې ورسره ومنل.

امان الله خان کله چې د اروپا له اوږد سفر څخه په (۱۳۴۷)، هجري کې له
 (۱۹۲۸)، عيسوي کال سره سم د (۱۳۰۷)، هجري شمسي کال د چنگاښ په
 لومړۍ نېټه افغانستان ته راستون شو، په فکري او عقيدوي توګه بېخي
 بدل شوی و او له مسيحي استعمار سره يې چې کومې ژمنې کړې وې، سم
 له لاسه يې د هغوی په پوره کولو پيل وکړ او په دې تکل کې چې د
 افغانستان مسلمان ملت هم د استعمار د خوشحالتيا په خاطر د مسيحي
 مبشرينو او يهودي ماسونيانو له پلانونو سره سم د سيکولرستي په
 سېلاب لاهو کړي او د خپل دغه هدف ترلاسه کولو لپاره يې په لاندنيو
 نوښتونو او اقداماتو لاس پورې کړ او خپلو دغو اقداماتو ته يې د نويو
 اصلاحاتو نوم ورکړ.

۱- افغانستان در مسیر تاریخ: ۷۴۱ مخ، مير غلام محمد غبار.

۲- د افغانستان پېښليک: ۲۵۴ مخ، لومړی ټوک، پوهاند عبدالحی حبيبي.

د امان الله خان سيکولرستي اصلاحات:

۱- د بنځو ازادي:

د اروپا د سفر له راستنېدو څخه دوه مياشتې وروسته د (۱۳۰۷ هـ ش) کال د وږي د مياشتې په نهمه نېټه امان الله خان لويه جرگه راوغوښتله او د هېواد د علماوو، سپين روږو او سياست پوهان په دغه لويه جرگه کې يې له هرڅه نه لومړی د بنځو د ازادۍ اعلان وکړ او د دغه اعلان تطبیق يې لومړی له خپل کهول څخه پيل کړ او خپله مېرمن ملکه ثريا يې بې حجابې او په اروپايي مونوژوپ لباس کې غونډې ته حاضرې کړه او په غونډه کې يې اعلان وکړ، چې له نن څخه وروسته به د افغانستان ټول ملکي او نظامي مامورين او منسويين رسمي غونډو او محفلونو ته خپلې مېرمنې بې حجابې له ځانونو سره حاضروي.

۲- د نڅا او گډا کلوب جوړول:

د بنځو د ازادۍ له اعلان څخه وروسته امان الله خان د کابل په ښار کې د «کلوب سياه و سرخ و سبز» په نوم د گډا نڅا، ساز او سرود مرکز جوړ کړ، چې بنځې به ور په کې گډېدلې او د امان الله خان له پلوه د ملت لپاره دا هغه دوه سوغاتونه و، چې له لوېديز طاغوتي تمدن څخه يې ورته راوړل، چې په حقيقت کې دغه کلوب د ملت د بې لارۍ د پيل او د غربي تمدن مهمه پایگاه وه.

امان الله خان د خپل خسر محمود طرزي او خپلې مېرمنې په مشوره په نورو اسلام دښمنو اصلاحاتو هم لاس پورې کړ.

د دغو اصلاحاتو فهرست يې لومړی په گډه سره د غرب له هداياتو سره سم جوړ کړ او بيا يې د (۱۳۰۷ هـ ش) د ميزان په پنځلسمه نېټه له (۱۹۲۸) مسيحي کال سره سم د کابل د ستوري په مانۍ کې اولسي جرگې ته اعلان کړ او د نفاذ حکم يې وکړ، چې لنډيز يې په لاندې ډول دی:

۳- خارج ته د افغاني انجونو لېږل

د دې لپاره چې د بنځو د ازادۍ اعلان تحقق ومومي، امان الله خان يو شمېر افغاني انجونې له محارمو څخه پرته د زده کړې په نوم بهرنيو هېوادونو، يعنې ترکيه او اروپايي هېوادونو ته ولېږلې، خو افغانستان ته له راستنېدو وروسته زموږ په اسلامي هېواد کې ازادۍ او بې حجابۍ ته وده ورکړي.

۴- پر ديني عالمانو بنديز لگول

امان الله خان د اروپا څخه له راستنېدو سره سم پر ديني علماوو يو شمېر بنديزونه ولگول او هغه دا و، چې اعلان يې وکړ: هغه ديني علماء چې د هندوستان د ديوبند دارالعلوم شهادتنامې لري، هغوی په رسمي او غير رسمي مدارسو کې تدريس نه شي کولی، امامت نه شي کولی، وعظ او خطابه نه شي کولی، په هديرو، جوماتونو او عوامي غونډو کې د خبرو کولو حق نه لري.

او که چا له دغه فرمان څخه سرغړونه وکړه، چا مدرس کې، يا يې امام مقرر کړي، يا يې وعظ ته اوچت کې، نو د دغو ملايانو مقتديانو او هم دوی دواړو ته به د حکومت له پلوه سخته سزا ورکول کېږي.

د ديني علماوو د بدنامولو او د عوامو په اذهانو کې د علماوو په هکله د نفرت پيدا کولو لپاره يې دا تبليغات پيل کړل، چې ملايان د انگرېزانو ايجنټان دي او يو شمېر انگرېزان د علماوو په بڼه کې افغانستان ته راغلي دي، خو زموږ د مترقي برنامو د بدنامولو لپاره کار وکړي، له همدې امله د افغانستان خلک بايد پر ملايانو اعتماد ونه کړي او بيا په خاصه توگه پر هغو ملايانو چې له ديوبند څخه فارغ شوي دي.

د ديوبند له فارغيو علماوو څخه د امان الله خان او د هغه د بادار انگرېز ځکه وېره کېدله، چې په دغه دارالعلوم کې د اسلامي سياست زده کړه هم ورکولی شوه او په ديوبند دارالعلوم کې د استشراف، استعمار، تبشير او

ماسونيت په هکله هم معلوماتي درسونه ورکولی شو او د هغو له اسلام دښمنو پلانونو څخه زده کوونکي خبرولی شو، چې بیا به له فراغت څخه وروسته په اګانه توګه د دغو د یویندي عالمانو د قادیانیت او نورو تبشیري حرکتونو په خلاف مبارزه کوله، همدغه سبب و، چې انګلیسي استعمار د دیویند د علماوو د بدنامولو لپاره د خپلو ګوډاګیانو په ذریعه هر اړخیزه پروسه پیل کړه.

۵- د تدریس او رسمي کار لپاره د شهادتنامې لرلو شرط:

امان الله خان په افغانستان کې د لومړي ځل لپاره د تدریس او رسمي ماموریت لپاره د اهلیت او استعداد پړخای چې د اسلام د مقدس قانون شرعي شرط دی د رسمي شهادتنامې لرلو شرط کېښود او دغه شهادتنامه به د حکومت له پلوه وي.

دغه راز پر علماوو دا بنديز هم ولګولی شو، چې هغوی د حکومت له اجازې پرته امر بالمعروف او نهی عن المنکر، یعنی وعظ او تبلیغ کولی نه شي، د خطیبانو، موذنانو هغه تنخواوې یې هم بندې کړې، چې د امان الله خان پلار او نیکه او د افغانستان نورو پخوانیو پاچاهانو ورته مقرر کړي وي.

د دیني عالمانو او زده کوونکو له عسکری څخه د معاف کولو امتیاز یې هم ختم کړ او علماوو ته یې د تیار خورو خطاب وکړ او هغه یې پر ټولنه اضافي بوج وګاڼه، خو د هغوی دیني وقار او عزت په ټولنه کې کم کړي او ددې کار لپاره یې په دیني عالمانو پسې ډرامې او مضامین هم خپرول، لکه چې د ظاهر شاه په حکومت کې د راډیو له لارې د «ملاداني» په نوم د علماوو توهین په تکل ډرامې خپرول.

۶- د جمعية العلماء جوړول:

امان الله خان د لومړي ځل لپاره په افغانستان کې د جمعية العلماء په نوم یو انجمن تاسیس کړ او په دې کې یې هدف دا و، چې خپلې نوې برنامې د دغو علماوو په لاسلیکونو مشروعې اعلان کړي او شرعي صیغه ورته

ورکړي.

په دغه انجمن کې امان الله خان يوازې هغه علماء مقرر کړل، چې د هغه نويو اصلاحاتو ته يې روا وويل او هغه يې له اسلامي شريعت سره منافي نه گڼل.

۷- د پيرې خرڅولو شرط:

د عسکري او نظامي او نورو ملکي مامورينو او منسويينو لپاره يې د پيرې خرڅيل شرط او لزمي وگرځول، په داسې حال کې چې په اسلامي شريعت کې د پيرې پرېښودل واجب دي.

۸- درېشي کول:

امان الله خان اعلان وکړ، چې د کابل په ښار کې هيچاته اجازه نشته، چې له درېشي کولو څخه پرته وگرځېږي او که هرڅوک بهې درېشي وگرځېدل هغه به د حکومت له پلوه جریمه کولی شي، که څه هم پيسره داري وي يا بل رسمي ماموريت.

۹- په شرعي سلام بنديز لگول:

امان الله خان پر شرعي سلام اچولو او پر ژبه د السلام عليكم پر تلفظ کولو بنديز ولگاوه او هغه يې ارتجاعی عمل وگاڼه او حکم يې وکړ، چې دوه کسان سره مخامخ کېږي، نو د سلام پرځای به خولۍ له سر څخه اوچتوي او سر به ښکته کوي.

۱۰- د پگړۍ پر تړلو بنديز لگول:

امان الله خان د نارینه وو لپاره د پگړۍ او دستار پر تړلو بنديز ولگاوه او حکم يې وکړ، چې يا به لوڅ سر گرځېږي او يا به يوازې انگرېزي خولۍ به پر سر کوي.

۱۱- د چادري پر اغوستلو بنديز:

د ښځو لپاره يې د چادري اغوستل غیر قانوني وگرځول او په مطلق ډول يې

بندیز پرې ولگاوه:

۱۲- د جمعې د ورځې رخصتي پر پنجشنبې بدلول:

امان الله خان د جمعې د ورځې رخصتي د پنجشنبې په ورځ بدله کړه او جمعه يې د انگرېزانو په شان رسمي ورځ وگرځوله.

۱۳- پر قرض ورکولو بندیز:

دغه راز پنځيل منع کې يو بل ته قرض ورکول چې د اسلام د مقدس دين د اجتماعي اخلاقي نظام ممتاز او غوره خوی دی او په قران کریم کې الله تعالی مومنان بيا بيا ورته تشويق کړي دي.

امان الله خان ممنوع وگرځول او دا حکم يې وکړ، چې پور ورکول او اخيستل که خپل منځي وي او که له حکومت څخه وي ممنوع دی او متخلفينو ته به سزا ورکول کېږي.

۱۴- د شرابو د څښلو د سزا معاف کول:

امان الله خان فرمان صادر کړ، چې د شرابو هر ډول سزاګانې معاف دي، يعنې څښونکي، شراب پېرودونکي او شراب جوړوونکي هيڅ يو ته هم سزا ورکولی نه شي.

۱۵- د حنفي مذهب پابندي لغو کول:

۱۶- پيري مريدي، په افغانستان کې لغو کول:

۱۷- له دېرش کلنۍ څخه په کم عمر کې پر واده کولو بندیز لگول:

امان الله خان پر هلک او انجلۍ بندیز ولگاوه، چې هيڅ يو هم له دېرش کلنۍ څخه په کم عمر کې واده کولی نه شي، دغه راز په دې هکله يې د مهر ورکولو او د انجلۍ لپاره د مور و پلار او نورو اولياوو رضامندي ضروري گڼل لغو اعلان کړل او دا فرمان يې صادر کړ، چې هلک او انجلۍ پنځپله خوښه واده سره کولی شي، اوليا هيڅ حق نه لري، چې د هغوی دواړو مانع واقع شي.

۱۸- د نفوسو د سر شمېرنې فرمان:

امان الله خان فرمان صادر کړ، چې په افغانستان کې دې سر شمېرنه وکړای شي او هر چا ته دې پېژند پانه ورکړای شي او تر یو حده یې نافذ الاجرا هم وگرځاوه.

۱۹- جبري عسکري کول:

د عسکري په باره کې یې په افغانستان کې د لومړي ځل لپاره پر هر افغان د دوه ویشټ (۲۲) کلنۍ په عمر کې دوه کاله عسکري خدمت جبري او مجاني وگرځاوه.

۲۰- د ښځو د ښوونځیو جوړول:

د لومړي ځل لپاره یې د ښځو ښوونځي جوړ کړل او د لومړي ښوونځي مدیره د محمود طرزي مېرمن اسماء وټاکلې شوه.

۲۱- د صدر اعظم ټاکل:

په سیاسي نظام کې د امان الله خان نوی ابتکار دا و، چې په افغانستان کې یې د لومړي ځل لپاره د اسلام د سیاسي نظام پر ځای د غرب سیاسي نظام د ترویج په خاطر د صلاحیتونو د وېش نظام رامنځته کړ او د اتلسمې پېړۍ د فرانسوي فیلسوف منتسکیو د روح القوانين له نظریاتو سره سم یې د صدر اعظم ټاکل اعلان کړل او خپل حکومت یې مشروطه شاهي نظام وگرځاوه.^(۱)

امان الله خان خپلو دغو یوویشتو فرمانونو ته د اصلاحاتو د نظامنامې نوم ورکړ، مګر د هغه دغه تبشیري فرمانونه د افغانستان د مومن ملت له پلوه سم لاسي مسترد کړای شول، نه یوازې دا چې د امان الله خان د دغو غیر اسلامي فرمانونو پر خلاف؛ بلکې دده د حکومت په خلاف یې قیام وکړ او هغه یې خپل بادار ته ولېږه.

۱- د استقلال څلورمه جبهه: ۴۶-۷۱ مخونه، حبیب الله رفیع.

خلاصه

د پورتنیو شواهدو له ذکر کولو څخه مطلب او مقصد دا دی، چې تبشیر د اسلام په خلاف له خپلې استعماري وسیلې څخه په مستعمره اسلامي هېوادونو کې پر گټې اخستلو سربېره په ازادو اسلامي هېوادونو کې هم په زړه پورې گټه ورڅخه اخلي، یوازې د استعماري پلانونو د تطبیق او عملي کولو په اسلوبو کې د تبشیر روزل شویو مسیحي استعمارگرانو اسلام دښمنه فعالیتونه کړي دي.

په داسې حال کې چې په ازادو اسلامي هېوادونو کې د تبشیر د فکري استعمار نقشی او فعالیتونه د خپلو روزل شویو ګوډاګیانو په ذریعه ترسره کوي، چې په ځینې ملتونو کې نه یوازې دا چې پخپلو نقشو او فکري استعماري پلانونو کې ناکام شوي دي؛ بلکې ایجنټان یې هم تور مخ او نامراد د تل لپاره تښتېدلي دي، لکه زموږ گران افغانستان چې نه په کې ماسوني ایجنټان «کمونستان» او نه په کې مسیحي تبشیري روزل شوي، لکه امان الله خان په کې تم شوي دي.

د تبشير او استعمار نور فعاليتونه

په اوسنيو حالاتو کې د يهوديانو هغه پنځه ويشت پروتوکولونه چې وو (۱۸۳۷)، مسيحي کال کې يې په روس کې تدوين او تيار کړي و او د مسيحيانو هغه پلانونه چې په (۱۵۱۷)، مسيحي کال کې جوړ کړای شوي و، په ټوله اسلامي نړۍ کې په بشپړه توګه پلي کړای شوي دي او مسلمانان په هر ډګر کې له ديني هداياتو، سياسي، جغرافيو، علمي او اجتماعي، اقتصادي او قانوني، نظامي او کلتوري واکمني، ازادۍ او استقلال څخه بې برخې او محروم دي او پر هر څه يې سيکولرېزم او کمونېزم قبضه کړې ده، چې د بېلګې په توګه په ډېرلنډيز سره يې څو مثالونه وړاندې کوم: په تعليمي ډګر کې:

د ښوونې او روزنې په ډګر کې په بشپړه توګه مسلمانان بېواکه دي، نصاب يې لوېديځ ورته جوړ کړی دی او هماغه نصاب له لومړي ښوونځي څخه تر پوهنځي پورې په کې لوستل کېږي، چې د علمانيت پر اصولو جوړ کړای شوی دی، په داسې ډول چې د اسلامي امت نسل نه يوازې دا چې په زده کړې سره يې نور ناپوهه کېږي؛ بلکې له دين او مذهبي معتقداتو څخه يې لرې کوي؛ ځکه چې په اوسنۍ زده کړه کې په لاندې ډول بدلون راوستل شوی دی:

الف: د مقصدیت فقدان:

د تعليم او زده کړې مقصدیت بدل شوی دی، په اسلام کې زده کړه د بشري نسل د هدايت له مهمو اسبابو څخه دی.

د علم او معرفت په ذريعه انسان د جاهلي خرافاتو له مهلکاتو څخه نجات مومي، له شرک او جاهلي توهماتو څخه د توحيد حقې لارې ته لارښودنه کوي، د حقوق الله او حقوق العباد پېژندګلوي په کې مقصد دی، د اخلاقو

زده کړه، د انسانيت د لوازمو زده کړه او معرفت، د دنيوي ژوند د مقاصدو د معرفت لپاره او د يو الله تعالى د عبادت د لزوم په خاطر، د ځمکې د ودانۍ او عمران په مقصد اسلام زده کړه لازم او فرض گرځولې ده.

مگر په علماني تعليمي نصاب کې دا هرڅه بدل کړای شوي دي، د علم د زده کړې هدف دولت گټل، د انسان هوسا او خوشحاله ژوند کول، له دين او مذهب څخه ازادي میندل، له اخلاقي بنديزونو څخه نجات ورکول دي او ددې لپاره چې مسلمان نسل په علمي ډگر کې يوازې او يوازې مادي زده کړه ترلاسه کړي، له دين او عقيدې څخه لرې پاتې شي او سوچه علماني انسان ورڅخه جوړ شي، نو د لومړي ټولگي له بنوونځي څخه نيولی د پوهنځي تر وروستي ټولگي پورې دينيات يا خو پېڅي نه شته او که وي هم، نو يو خويي زده کړه د شاگرد لپاره اختياري گرځولي شوې ده، دوهم د درس پر مهال وېش يې له ټولو مضامينو څخه وروستی ساعت ورکړی دی، چې شاگردان سترې وي، د درس له اوږدو څخه بېزار وي، هيڅ هم زده کولی نه شي، درېيم نور کوم مضامين لکه فزيولوژي، بيولوژي، امبريالوژي او داسې نور هغه مضامين چې په هغه کې د الله تعالى وحدانيت ثابتېږي، د انسان کرامت په کې انځور کړای شوی دی، د کایناتو د حقيقت راز ورپکې دی، داسې استاذان يې تدريس کوي، چې يا خو پخپله علماني او دهري وي او يا که مسلمان هم وي، دومره علمي او ديني استعدادونه لري، چې شاگردانو ته دغه مضامين او نور ساينسي علوم د دين په رڼا کې تشرېح کړي.

ب: مخلوطه زده کړه:

په اسلام کې تر لس کلنۍ پورې هلکانو او انجونو ته ګډه زده کړه روا ده، هغه هم په دې شرط چې معلم او زده کوونکی داسې شخص وي، چې دوی ته اسلامي تربيه ورکړي، اسلامي ادا، اخلاق او احکام ورزده کړي، مګر د علمانيت د اوسنۍ زده کړې له اصولو څخه يو دا دی، چې له پيل څخه د

زده کړې تر پايه پورې هلکان او انجونه گډه زده کړه کوي او په شعوري توگه داسې ښوونځي او معلمان او استاذان هم په کې وگوماري، چې سيکولر، علماني او کمونيست وي.

د مضمون پرځای په صنف کې د شراب، شباب، موسيقي، رقص، گډا او فحشا جنسي بې لارټيا، روماني ترغيب او جنسي هڅوونکې کيسې ورته کوي، نېغ په نېغه بې حيايي، فحاشۍ او له اسلام څخه د بې لارټيا بلنه ورکوي او اوس خو په اسلامي هېوادونو کې د موسيقي او گډا د زده کړې لپاره ځانگړي پوهنځي او فاکولتې جوړ کړای شوي دي.

ج: په اسلامي تعليمي نصاب کې:

په اسلامي تعليمي نصاب کې د تاريخ او رجالو د پېژندنې په مضمون کې په اسلامي رجالو، لکه محمد صلی الله عليه وسلم، صحابه کرام لکه ابوبکر صديق، عمر فاروق، عثمان غني، علي حيدر کرار، عبدالله بن زبير، حمزه او عباس، ابوهريره، انس بن مالک، ابو ذر، مقداد او داسې نور رضي الله تعالى عنهم، د هغوی تقوا، مېړانه، اتلولي، زهد بيانولی شو. د امهات المؤمنين او صحايباتو فضيلتونه، فقهاوو لکه امام ابو حنيفه، امام مالک، امام احمد بن احمد بن حنبل، امام شافعي، امام اوزاعي، امام ابن تيميه، امام طبري، امام غزالي، امام ابن رشد او امام ابن حزم علمي خدمتونه فقاقت او تقوا او جهادي واقعات بيانول.

په ساينسي ډگر او طب کې به يې د اخوان الصفا، جابر بن حیات، ابن سینا، رازي، کندي، ابن جزار، رهاوي او داسې نورو طبي او ساينسي ايجادات او خدمتونه بيانول، چې په نتيجه کې به له شاگرد څخه پر اسلامي عقيدې سمبال، معلم، طبيب، ساينسدان، فقيه او د دين او ملت خدمت کوونکی عابد او مسلمان ټولنې ته وړاندې کړای شو.

مگر اوس د اسلامي رجالو، د هغوی د سياسي، علمي، ادبي او ملي کارنامو پرځای د نيوتن، مادام کيوري، ژان ژاک روسو، گاليله، نيچه،

دورگام، دي کارت، ادم سميت، تامس ارلند، ماکياولي، داروين، ديوجانس کلي، هيگل، هربرت، سپنسر، هيچن، جارج کاونټ، کومي نس او داسې نورو علماني غربي ملحدو، صفتونه ورته کوي او دا اوس چې هرڅه دي د هغوی د تحقیقاتو او هاندونو نتیجه يې گڼي.

نتیجه:

د اوسنۍ زده کړې په نتیجه کې شاگرد، چې له هر مسلک او علمي فن څخه فارغېږي، نو په مطلق ډول د ادم سميت له نظر سره سم د دولت گټلو پېر حمله سخت زړی د مادياتو ماشین ورڅخه جوړ شوی وي؛ ځکه چې د تعلیم مقصد دولت گټل، هوسا، سوکاله او ارام ژوند تېرول گڼي، په زیاترو کې، حیا، دیني حمیت، ملي غیرت، شرعی احکامو ته درناوی کول، معنوي روحیه ختمه شوې وي؛ ځکه چې د علماني تعلیمي نصاب په سبب یا خو کمونست او د هري شوی وي او یا سیکولروي.

په کوڅو او بازارونو کې رقص کوي، چکې وهي، له مشرانو څخه حیا د هغوی احترام، لمونځ کول او روژه نیول د خپل ستیتس خلاف گڼي، د جومات پر ځای هوټلونو، رقااص خانو او د فحاشۍ ځایونو ته ځي، د ملي لباس پر ځای غیر اسلامي لباس یونیفورم، کوت او پتلون ته ترجیح ورکوي او دوی ته د داسې کولو لپاره اسلام د بنمنه منابع د جیب خرڅ په نوم هره میاشت پوندونه او ډالر ورکوي او په دې کې تر او بشخې دواړه وي او کوم څوک چې داسې نه وي، نو چې فارغ شي، په دیني چارو او عبادات کې سست وي، له دین او عقیدې څخه دفاع نه شي کولی؛ ځکه چې څه یې لوستي نه وي، علم یې یوازې د دولت گټلو په خاطر کړی وي، هرڅه ورته بې توپیر وي.

په قانوني او سیاسي ډگر کې:

یهودیانو، مسیحانو په منافقانه ډول په اسلامي نړۍ کې د استعمار په ملگرتیا وکولي شول، چې مسلمانان د الله تعالی له شریعت او احکامو

څخه محروم کړي او په اوسني عصر کې د اسلامي امت دوه پنځوس هېوادونه له خپل قانون څخه په تېرو دوه سوه کلونو يا سلو کلونو کې په بشپړه توګه محروم کړای شوي دي او په حکومتونو کې يې سيکولر قانون نافذ کړای شوی دی، چې د بېلګې په توګه يې څو نمونې په لاندې ډول دي، چې په اسلامي هېوادونو کې يې يو پر بل پسې شرعي قوانين د خپلو روزل شويو سياسي عناصرو په ذريعه ملغی کړي دي.

په هند کې:

په هندوستان کې تر (۱۷۹۱)، مسيحي کال پورې د مغلو د وروستي پاچا شاه ظفر پورې شرعي قانون نافذ وو، کله چې انګرېزان په هندوستان کې پر سياسي اوضاع مسلط شول، نو په هند کې يې اسلامي قانون ملغی اعلان کړ او مسلمانانو ته يې يوازې د نکاح او طلاق په مسايلو کې د شرعي قانون د عملي کولو اجازه ورکړه او په (۱۸۶۰ هـ ش) کال کې انګرېزانو د جزا قانون، د اقتصاد قانون، د تعليمي نصاب او نظامي او سياسي قوانين جوړ او پلي کړل، چې تر اوسه پورې په هند، بنگال او پاکستان او کشمير کې مرعي الاجراء دي.

په الجزاير کې:

په (۱۸۳۰)، ميلادي کال کې د فرانسې له پلوه له مستعمره کولو سره سم شرعي قانون لغوه کړای شو.

په سوډان کې:

په سوډان کې د نولسمې مسيحي پېړۍ تر نيمايي پورې په بشپړه توګه شرعي قانون نافذ و، مګر کله چې په دغه هېواد کې د دار القور اسلامي حکومت د انګرېزي استعمار له پلوه پای ته ورسولی شو، اسلامي قانون يې هم له منځه يووړ او په (۱۸۹۹)، ميلادي کې يې سيکولر انګرېزي هماغه قانون د سوډان پر مسلمان ملت نافذ کړ، چې په هندوستان کې يې نافذ کړی و.

په عراق کې:

په عراق کې انگرېزي استعمار په (۱۹۱۸)، ميلادي کال کې د عراق له بنکېلولو څخه وروسته شرعي قانون لغو کړ او پرځای يې انگرېزي قانون وضع کړ، چې تر اوسه پورې کفري قانون په کې نافذ دی.
په تونس کې:

په تونس کې په (۱۹۰۶)، ميلادي کې شرعي قانون معطل کړای شو او د هغه پرځای د تونس د مسلمانانو لپاره په (۱۹۱۴)، ميلادي کې د فرانسې، مصر، ايتاليا او ترکيې له قوانينو څخه مقتبس قانون جوړ او نافذ کړای شو، چې تر اوسه پورې هماغه سيکولر قانون په کې چلېږي.
په مصر کې:

په مصر کې تر (۱۹۸۲)، ميلادي پورې شرعي قانون نافذ و، مگر په (۱۸۸۳)، ميلادي کار کې د انگرېزي استعمار له پلوه د مصر په لرغوني اسلامي هېواد کې سيکولر انگرېزي قانون نافذ کړی شو.
په عراق کې:

په (۱۹۱۸)، ميلادي کال کې د عثماني خلافت له انحلال سره سم اسلامي شرعي قانون ختم کړای شو.
په افغانستان کې:

په افغانستان کې له دې امله چې انگرېزي استعمار يا کوم کفري بنکېلاک پښه ټينګه نه شوه، د خپلو سيکولر حاکمانو په وسيله يې په (۱۳۲۸)، هجري شمسي کال کې اسلامي شريعت معطل کړ او غير اسلامي قانون نافذ کړای شو او دا کار د افغانستان د هغه وخت واکمنانو د ترکيې په مرسته جوړ او نافذ کړ.^(۱)

په لبنان، سوريه او اردن کې:

په دغو هېوادونو کې د ايټاليه او فرانسې له قوانينو څخه لومړی لبنان سيکولر حکومت د خپل ملت لپاره قانون ترتيب کړ او بيا له هغه څخه سوريې او اردن يو يو نقل واخيسته او پخپلو هېوادونو کې يې نافذ او پلي کړ. د مرکزي اسيا، الجزاير او د چين په اسلامي هېوادونو کې کمونېزم قانون نافذ کړای شو، چې تر اوسه پکې دى.^(۱)

په اجتماعي ډگر کې:

تبشير، استشراق، علمانيت او ماسونيت په ګډه جوړ کړي پلان د اسلامي امت او اسلامي نظام اجتماعي اړخ هم د خپل فساد لپاره نقشه وگرځاوه؛ ځکه چې اجتماعي سکتور په هره بشري ټولنه کې بنسټيز حيثيت لري، نو ځکه فکري يرغلګرو د دغه اړخ يا بنسټ د فاسدولو لپاره منصوبه تياره کړه او د ملګرو ملتونو د سازمان له لارې او هم د خپلو وسايلو له لارې يې په اسلامي هېوادونو کې د پلي کولو هاند پيل کړ، چې د دغه پلان دوه اساسي مقاصد په لاندې ډول ذکر کوم.

الف: د نسل تحديد:

په اسلامي هېوادونو کې اسلام دېمنو ځواکونو چې په سر کې يې غربي علمانيت دى، کابو له پنځوسو کلونو را په دېخوا د اسلامي اجتماعي نظام د تباھۍ په تکل د نسل د تحديد «Birth Control» پروسه پيل کړې ده او د خپل دغه شوم پلان د عملي کولو لپاره د اسلامي امت د وروسته پاتې هېوادونو خپل سيکولرو لاسپوڅو حاکمانو ته په مليونونو ډالر او پونډونه ورکوي او خپل ټول اقتصادي کړمکونه يې د نسل د تحديد د پلان پخپلو خپلو هېوادونو کې په تطبيق او پلي کولو پورې اړوند کړي او ترلى دى، لکه چې په (۱۹۵۹) ميلادي کال کې امريکايي استعمار اسلام دېمنه

حکومت یو کمیسیون جوړ کړی و، چې مشرتابه یې د هغه وخت جمهور رئیس کاوه او په هغه کې یې دا پرېکړه وکړه، چې ددغه هېواد مالي مرستې باید یوازې هغو هېوادونو ته ورکړای شي، چې د برت کنترول یعنې د نسل د تحدید په منصوبه عمل وکړي او پخپل ملت کې یې ترویج کړي.

د اسلامي هېوادونو حاکمانو هم په دېر اخلاص د خپل بادار دغه حکم ته لیک ووايه او خپل ټول تبلیغاتي وسایل یې د نسل د تحدید پروسې ته وقف کړل، خو نا خبره مسلمانان په غیر شعوري توګه د طاغوتي حرکتونو په لمسه د اسلامي نسل د تباهی لپاره د انگلستان د اقتصادیاتو د ماهر «Malthus» مالتوس متوفی (۱۸۳۴)، میلادي علماني دغه نظریه قبلولو او عملي کولو ته وهڅوي او له غرب څخه د نسل بندۍ ټول وسایل او درمل په ټونو ټونو اسلامي هېوادونو ته ورکړی شوي او د نسل بندۍ شایقینو ته نارینه وي او که ښځې وړیا ورکولی شي.

استعمار او تبشیر د اسلامي امت د نسل په تحدید کې دغه لاندې اهداف لري:

له دین څخه لرېوالی:

لومړی هدف یې دا دی، چې د دغه عمل په ارتکاب سره مسلمانان د الله تعالی او د الله تعالی د رسول محمد صلی الله علیه وسلم احکامو څخه نافرمانه او بې دینه شي؛ ځکه چې الله تعالی د نسل له تحدید څخه مانعت کړی دی او زیانمن یې ګڼلي دي، لکه چې فرمایلي یې دي:

﴿قَدْ خَسِرَ الَّذِينَ قَتَلُوا أَوْلَادَهُمْ سَفَهًا بِغَيْرِ عِلْمٍ وَحَرَّمُوا مَا رَزَقَهُمُ اللَّهُ

افْتَرَاءً عَلَى اللَّهِ قَدْ ضَلُّوا وَمَا كَانُوا مُهْتَدِينَ﴾. (الانعام/۱۴۰)

ژباړه: په باوري توګه هغه خلک زیانمن شول چې خپل اولادونه یې د جهالت او ناپوهۍ په اساس ووژل او د الله ورکړې روزي یې پر الله تعالی په دروغ تړلو سره حرامه وګڼله په یقیني ډول هغوی ګمراه شول او هېڅکله هغوی له

سمې لارې ميندونکيو څخه نه وو

په دغه مبارک ايت کې د اولاد له وژلو سره سره د تناسل د نعمت پرځان باندې د حرام گرځولو په نتيجه کې هم الله تعالی انسان ته د تاوان او زيان کولو خبر ورکړی دی او دغه زيانونه اسلامي محققينو او پوهانو په لاندې ډول بيان کړي دي:

۱- جسماني نقصان:

د نسل د تحديد لومړی زيان د زوجينو، يعنې مېړه او ښځې بدني زيان دی او دا خبره پخپله غربي طبي څېړونکو منلې ده، لکه چې په (۱۹۲۷) ميلادي کال کې د برېتانيه «National Birthrate Commission» نیشنل برت ريت کميسيون د خپل ريسرچ او څېړنې نتيجه داسې اعلان کړې وه. د نسل منع کوونکو د وسايلو استعمال مېړه او مېرمن دواړو ته جسمي امراض پيدا کوي، مېړه ته لنډ مهاله کمزوري، دويم نامردي او کورنی خپګان او ذهني پرېشاني پيدا کوي او ښځې ته د مېړه په پرتله زيات نقصان پيدا کوي، لکه چې د هغوی دغه څېړنه ډاکټرې (Dr. Marji Scharlieb) ميريشارليب پخپلو څلورېشتو کلونو طبي ازموينو کې هم ثابته او تائيد کړې ده او ويلي يې دي:

د حمل مانع وسايل برابره خبره ده، که «Pessaries» فرزجه وي او که تخم وژونکي درمل وي، که رېرین پوکښی وي او که لفافې يا نور وسايل وي، له زياتو استعمالولو څخه ښځې ته دغه لاندې ناروغتياوې پيدا کوي، کله چې ښځه د پوخ عمر شي:

۱- «Nervous Instability» اعصابو کلودوي.

۲- د جسمي تازه گی، فقدان.

۳- ژر غوسه کېدل.

۴- ناندری وهل.

۵- د خواشينوونکو خيالاتو هجوم.

۶- بي خوبې.

۷- د زړه او دماغ کمزوري.

۸- د وينې د دوران کموالی.

۹- د لاسونو او خپو زیات ویده کېدل.

۱۰- د جسم په مختلفو ځایونو کې مټاکې پیدا کېدل.

۱۱- د حیض بي قاعده کي.

۱۲- «Falling of The Womb» یعنې اعوجاج رحم د زیلانځ کوږوالی.

۱۳- د حافظې خرابتیا.

۱۴- خپګان، زړه تنګي.

۱۵- لېوښتوب.

۱۶- مراق او داسې نور...

۲- اجتماعي نقصان:

په ښځه کې د پورتنیو ناروغیو له کبله د مېړه او مېرمن ترمنځ اړیکې خرابېږي، په کهول خوشحالي، محبت، متقابل احترام، خلوص او همدردی په خپګان، خپلمنځي کرکې او نفرت، شخړې او جګړې بدلېږي، چې په نتیجه کې په قتل او یا طلاق پای ته رسېږي، چې په دې توګه جوړ کړای شوی کهول ویجاړ شي.

۳- اخلاقي زیان:

د نسل په تحدید سره زوجینو ته د زنا کارۍ لېسنس ترلاسه کېږي او له دې څخه دمخه یې چې د ولد زنا پیداښت له بدنامۍ څخه وېرېدل د حمل اسقاط په لاس ته ورتلو سره دغه بدنامي له منځه ځي، چې په دې توګه په اسلامي ټولنې کې زنا، فحاشۍ او بې حیايۍ عمومیت پیدا کوي، چې د اسلام د ښمنو طاغوتي پرګنو او توکونو اساسي مقصد دی.

۴- قحط الرجال:

د نسل د تحدید له امله په اسلامي امت کې د نامتو او عظیمو رجالو

قحطي منځته راځي، دا ځکه هرځل چې مېړه له مېرمن سره کورواله کوي، نو له دېرش کروړه څخه تر څلوېښتو کروړه پورې د نارینه تخم «Sperm» د مېرمن جسم ته سپاري، چې د ښځې له بيضي «Egg Cell» هکې سره هريو د يو ځای کېدو هڅه کوي، چې دغه تخمونه هريو موروثي او ځانگړي خصوصيات لري، په هغوی کې احمق او غبي هم وي او عقلمند او پوهان هم وي.

په هغوی کې ابن سينا، احمد شاه ابدالي، جابر بن حيان کيميا دان او کندي رياضي دان، ابن خلدون او ابن قتيبه دينوري هم وي او په هغوی کې مفسدين او بشر دښمنه هم وي، اوس دغه تخم چې د مانع حمل په وسيلو هلاک کولی شي، کېدلی شي د عظيم شخصيت تخم وي، چې په دې توگه امت د رجالو کمبوت سره مخامخ کېږي او استعمار همدغه غواړي.

۵- اقتصادي زبان:

د نسل د کمښت پنځم زبان اقتصادي دی؛ ځکه چې په کوم ملت کې ځوانان ډېر وي، د هغه ملت اقتصادي توليدات هم ډېرېږي او که ځوانه طبقه کمه وي، اقتصاد يې هم کمېږي او ددې سبب هغه جسمي قوت او ځواک دی، چې د هغه په ذريعه شاقه کارونه سرته رسولی شي، همدا د ځوانانو پياوړې مټې وي، چې د يو هېواد اعمار او سمسورتيا متحققه کوي، اقتصادي توليدات يې کروړلي کوي او وده ورکوي او کله چې په کوم ملت او هېواد کې ځوانه طبقه محدوده وي، هغه هېواد خپلې اقتصادي اړتياوې پخپل کور دننه پوره کولی نه شي، نورو ته لاس کتونکی او محتاج وي او کفري ملتونه همدغه هدف لري، چې د نسل په کمښت سره اسلامي امت هغوی ته اړ شي او د اقتصادي مرستو په واسطه خپل کفري، استثماري او علماني، تبشير او له اسلام څخه د بېزارولو اهداف پرې قبول کړي.

۶- نظامي نقصان:

دا خوبديهي او ډاگيزه خبره ده، چې که يو ملت ډېر ځوانان ولري، نو هغه ملت او هېواد ته دښمن هيشکله هم په برندو سترگو کتلی نه شي؛ ځکه چې دفاعي ځواک يې پياوړی وي او په ډاډه زړه د خپل هېواد اعمار او ابادۍ ته متوجه وي، مگر که ځوان نسل يې لږ او محدود وي، همېشه د يرغلگرو له يرغل څخه په ترهه کې وي.

د هېواد پولې يې تهديد سره مخ وي او په دفاعي ډگر کې د نورو مرستې ته محتاج وي او اسلام دښمنه ښکېلاکي ځواکونه د اسلامي امت د نسل په تهديد کې همدغه موخه لري، چې د ژوند په هر ډگر کې مسلمانان دوی ته محتاج وي، پر دوی يرغل کول او هېوادونه يې مستعمره گرځول او پر هر څه قبضه کول ورته اسانه وي؛ ځکه چې ښځې، زاره او د پوخ عمر سړي له خپل هېواد څخه په لازمه توگه دفاع کولی نه شي.

۷- له الله تعالى څخه نافرمانۍ:

له ټولو څخه غټ نقصان يې پر الله تعالى د توکل نه کولو دی؛ ځکه چې دوی په دې خاطر د نسل د کمښت پروسه پلي کړې ده او عملي کوي يې، چې که نسل ډېر شي او په يو کهول کې د دوه زامنو پرځای لس وي او پلار يې روزي د څلورو گټي، نو دا نور شپږو خو پرې پيټی وي. لباس، تعليم او روزي به څرنگه ورکوي، لوېديز سيکولرېزم د اسلامي امت عوامو او نالوستو ته همدغه دليلونه وړاندې کوي، چې که يو يا دوه اولاده مېړه او ښځه ولري، نو په ښه توگه يې روزنه کولی شي، که ناروغه شي، علاج يې کولی شي، لباس يې په اسانتيا سره تهيه کولی شي، خوراک يې ورته رسولی شي او د زده کړې لگښت يې ښه کولی شي، خو که چېرې ډېر وي دا يو هم نه شي کولای، په داسې حال کې چې داسې عقیده لرل د اسلام منافي او جاهلي عقیده ده او الله تعالى د نسل هلاکت حرام کړی دی او دا الله تعالى له حکم څخه سرغړونه ده؛ ځکه چې الله تعالى فرمايلي دي:

﴿وَإِذَا تَوَلَّى سَعَى فِي الْأَرْضِ لِيُفْسِدَ فِيهَا وَيُهْلِكَ الْحَرْثَ وَالنَّسْلَ ۗ وَاللَّهُ لَا

يُحِبُّ الْفُسَادَ ۝﴾ . (البقره/۲۰۵)

ژباړه: او کله چې دی په ځمکه کې واکمن شو، نو دی په ځمکه کې د فساد خپرولو، د کښت او د نسل د هلاکت پلانونه جوړوي، الله تعالى فساد نه خوښوي.

او فرمايلي يې دي:

﴿وَلَا تَقْتُلُوا أَوْلَادَكُمْ خَشْيَةً إِمْلَاقٍ ۖ نَحْنُ نَرْزُقُهُمْ وَإِيَّاكُمْ ۖ إِنَّ قَتْلَهُمْ

كَانَ خَطَاً كَبِيراً ۝﴾ . (اسراء/۳۱)

ژباړه: او تاسې مه وژنئ اولادونه خپل د وېرې د فقره او فاقه خپله چې که دېر شي، نو روزي به راباندې تنګه کړي؛ ځکه چې همدا موږ (الله تعالى) روزي ورکوو، دوی ته او تاسې ته هم، بېشکه چې قتل د دوی لویه ګناه ده «چې د نسل او نوعې قطع ده».

نو له دغه مبارک ایت څخه په ډاګه دا خبره څرګندېږي، چې د اقتصادي مشکلاتو او ستونزو له وېرې د اولاد او نسل کښت حماقت او ناپوهي او د توکل خلاف عمل دی.

۸ - د الله تعالى له رسول څخه نافرمانی:

د نسل د کمولو اتم نقصان دا دی، چې خاتم النبیین محمد صلی الله علیه وسلم د واده کولو بنسټیز مقصدیت په ګوته کړی دی او هغه د اسلامي امت د نسل د پربخت دی، لکه چې په صحیح حدیث کې یې فرمایلي دي:

عَنْ مَعْقِلِ بْنِ يَسَارٍ قَالَ جَاءَ رَجُلٌ إِلَى النَّبِيِّ صَلَّى اللَّهُ عَلَيْهِ وَسَلَّمَ فَقَالَ «إِنِّي أَصَبْتُ امْرَأَةً ذَاتَ جَمَالٍ وَحَسَبٍ وَإِنَّهَا لَا تَلِدُ أَفَأَتَزَوَّجُهَا قَالَ «لَا» ثُمَّ أَتَاهُ الثَّانِيَةَ فَنَهَاهُ ثُمَّ أَتَاهُ الثَّالِثَةَ فَقَالَ «تَزَوَّجُوا الْوُدُودَ الْوُلُودَ فَإِنِّي

مُكَائِرُ بِكُمْ».

ابو داود: ۱۲۵/۲

ژباړه له معقل بن يسار رضي الله عنه څخه روايت دی، چې ويلې يې دي، يو سړی نبي کریم صلی الله عليه وسلم ته راغی او ورته وېي ويل ما يوه ښځه ميندلې ده، چې ډېره ښايسته هم ده او د عزتمنې کورنۍ هم ده، مگر هغه شنډه ده اولاد يې نه کېږي، ايا زه له هغې سره واده وکړم؟ نبي صلی الله عليه وسلم ورته وفرمايل، نه، دوېم ځل بيا ورته راغی، بيا يې له هغې سره له واده کولو څخه منع کړ، درېيم ځل بيا ورته راغی، نو ورته وېي فرمايل: تاسې ودونه وکړئ له داسې ښځو سره چې له خپلو مېړونو سره محبت کوونکي وي او زيات اولاد زېږونکي وي؛ ځکه چې زه د تاسې په وسيله د خپل امت ډېروونکي يم.

او په يو بل حديث کې يې فرمايلي دي:

إِمْرَأَةٌ وَلَوْ أَحَبُّ إِلَى اللَّهِ مِنْ امْرَأَةٍ حَسَنَاءَ لَا تَلِدُ. (نيل الاوطار: ۱۱۴/۶)

ژباړه: هغه بد موره ښځه الله تعالی ته ډېره غوره ده، چې ډېر اولاد زېږوي، له هغې ښايسته ښځې څخه چې اولاد نه زېږوي.

د اسلام فتوی:

د نسل د کمښت په باره کې د اسلام فتوی دا ده، چې مسلمان ته داسې کول حرام دي؛ ځکه چې د اسلام په مقدس دين کې له واده کولو څخه مقصد يوازې د زوجينو د شهوت سرول نه دي؛ بلکې له واده څخه اساسي او بنسټيز هدف په ځمکه کې د انساني توکم ډېرښت دی، نو که چېرې پر نسل بنديز ولگولی شي، د نکاح مقصدیت ختمېږي، نو د هيڅ مسلمان لپاره روانه ده، چې داسې وکړي؛ ځکه چې په دغه مشرکانه فعل سره مسلمان د درې جنايتونو ارتکاب کوي، يو دا چې د نسل په بندولو سره د خلق الله تغير دی، چې الله تعالی شیطاني فعل گڼلی دی او هغه داسې، چې الله

تعالی په انسان کې نړوي او که ښځه، ژوندی تخم پیدا کوي ددې لپاره چې هغه دنیا ته راشي ژوند وکړي، د الله تعالی عبادت وکړي، مگر د هغه په وژلو او ضایع کولو سره په خلق الله کې تغیر راولي، دویم دا چې که د روزی په خاطر وي، د الله تعالی په ربوبیت کې تصرف دی او دغه تصرف شرک دی، چې الله تعالی یې هیڅکله نه معاف کوي او درېیم دا چې په دې اړوند خومره د ممانعت ایتونه او احادیث راغلي دي، له هغو ټولو څخه سرغړونه او بغاوت دی، چې د مخه بیان کړای شو.

اسلام په لنډ مهاله توګه مېړه او مېرمن ته په هغه صورت کې د عزل اجازه ورکړې ده، چې شرعي عذر ولري، په افغانستان کې په ځینې کلیوالو خلکو کې دا دود دی، چې د مېړه او مېرمن اولاد په ښځو شي او لمسیان یې پیدا شي، نو بیا بیا او نیکه شرمېږي، چې اولاد وزېږوي، نو قصداً یې بندوي، دا هم ګناه او ناروا عمل دی.

ب: د ښځو حقوق:

لوېږیز سیکولرېزم، چې په سر کې یې امریکایي ملحد یهودیان مسیحیان دي او په اوسنیو حالاتو کې په اسلامي هېوادونو کې دا تبلیغات په کار اچولي دي او غوغا یې ګډه کړې ده، چې په اسلامي امت کې او بیا په خاصه توګه په افغانستان کې د ښځو بشري حقوق تلف شوي دي او ښځه له خپلو حقوقو څخه محرومه ده، کوم حقوق؟ هغه چې غریبان یې حقوق ګڼي او مسلمانو ښځو ته د هغوی د ورکولو هاند کوي او هغه دا دی، چې:

۱- د ګډ او مخلوط تعلیم حق:

پېغلې او ځوانان باید ګډ او مخلوطه زده کړه وکړي او هغه فنون چې نارینه یې زده کوي، ښځو ته هم د هغو ټولو د زده کړې حق باید ورکړای شي.

۲- د مساوات حق:

ښځو ته له نارینه وو سره باید د برابر حق ورکړای شي، برابره خبره ده، که

په میراث کې وي، که په شاهی کې وي او که په حدودو او قصاص کې وي، که له کهول څخه بهر په کار کولو کې وي او که په نورو دگرونو کې وي او ښځو ته ناقص العقل ویل د ښځې سپکاوی او توهین دی.

۳- د ازادۍ حق:

ښځو ته د ازادۍ ورکولو حق: له شرعي حجاب، پردې او ستر څخه ازادي له نامحرمو سره دوه په دوه ناستې ولاړې، خبرواترو، توکو تګالو او د خلوت له شرعي پابندۍ څخه ازادي، د مور پلار، مېړه اولاد او د الله تعالی له حقوقو څخه ازادي، په کلبونو، هوتلونو کې لوڅ سر، بریندې متې د غربي لباس نیمه عریاني ازادي، په دفترونو، کارخانو او تعلیمي مراکزو کې د کار کولو ازادي هغه هم له نامحرمو اجنبي سړي سره، د گډا نڅا سندرو، ویلو او موسیقي زده کولو ازادي، په کور کې د کار کولو څخه ازادي، د اولاد له زېږولو څخه ازادي، له پخلنځي څخه ازادي له اسلامي معتقداتو څخه ازادي، له ملي کلتور څخه ازادي، د اسلام له دین څخه ازادي، د ښځې خوښه چې هر دین او مسلک ځان ته انتخابوي دا د ښځې خپل حق دی، له شرم او حیا څخه ازادي، له اخلاقو څخه او د تنها سفر کولو ازادي، د یارانې کولو ازادي.

۴- د کور د مشرتابه حق:

ښځه حق لري، چې د کهول مشرتابه په غاړه ولري، دا ظلم دی چې د ښځو دغه حق نارینه وو ته ورکړای شوی دی، یا یې ورڅخه ترورلی دی، ښځه باید مخ ته روانه وي او سړی ورپسې وي، نه دا چې سړی د مخه وي او ښځه ورپسې وي.

د کهول ټولې چارې باید د ښځې په امر وکړای شي، ان تر دې چې مېړه د خپلو جامو او درېشي د خوښولو حق نه لري؛ بلکې ښځه به یې انتخاب ورته کوي، د کتنګ پخول د مېړه دنده ده، باید مېړه د پخلنځي کاروبار وکړي، د اولاد او هم خپل کالي ومینځي، اولاد ولمبوي.

۵- ازدواجي حق:

بنځې ته بايد د مېړه په انتخاب کې حق ورکړای شي؛ ځکه چې دا ددې د ژوند مسئله ده، مور، پلار يا بل سرپرست حق نه لري، چې د بنځې په دې حق کې مداخله وکړي.

بنځه واده کوي او که نه، کافر کوي که مسلمان، خارجي کوي، که داخلي، مسيحي کوي، که يهودي، هندو کوي او که سيک، دا ددې بنځې حق دی، طلاق د بنځې او مېړه مشترک حق دی، لکه څرنگه چې مېړه بنځې ته طلاق ورکوي، بنځه هم حق لري، چې کله وغواړي مېړه ته طلاق ورکولی شي، لکه څرنگه چې سړی حق لري، چې تر څلورو پورې بنځې وکړي، بنځې هم حق لري، چې څلور مېړونه وکړي، لکه چې د پاکستان نامتو فلمي کار کوونکې بنځې زيبا بختيار د اخبارونو په سطحه څو ځلې د څلورو مېړنو په ايکي يو وخت کې د بنځو لپاره د کولو د حق دعوی کړې ده، مگر په افغانستان کې که څه هم کمونستي او سيکولري بنځې ډېرې دي، خو تر اوسه پورې يې د خپل دغه غير فطري حق مطالبه نه ده کړې.

:Love Marriage

لف ميريج کول د هرې بنځې حق دی او هغه داسې چې له چا سره واده کول غواړي، کال دوه کاله يا له دې څخه هم زيات له هغه سره ياران کول، د هغه هرڅه ليدل او هغه د دې هرڅه ليدل، په شپو شپو دوه په دوه سفر کول او د هوتل په يوه خونه کې دوه په دوه شپې تېرول، له دوه کاله وروسته د بنځې خوښه ده، که واده ورسره کوي او که نه؟ او که واده ورسره نه کوي، نو بيا نوې ياران کول او له بل سړي سره عشق کول او رمانتيک دور پيل کول د بنځې حق دی، که د اړتيا په صورت کې مېړه بنځه کوي، نو له لومړۍ بنځې څخه به اجازه اخلي، که اجازه ورته وکړي، بڼه و تر بڼه او که نه مېړه حق نه لري، چې د لومړۍ بنځې په موجوديت کې دويم واده وکړي.

۶. سياسي حق:

ښځه حق لري، چې په سياسي نظام کې ګډون وکړي، له کتابت يعني له کاتبې څخه نيولې، سفارت، قاضي توب، وزارت، صدارت او رياست پورې پرتولو پوښتونو د کار کولو حق لري.

په انتخاباتو کې د برخې اخيستلو او په پارلمان کې، په مشرانو جرګه يا په بله اصطلاح په سنا کې د کېناستلو حق لري، مطلب دا چې ښځه د دولت په درې واړو قواوو، اجرائيه، مقننه او قضائيه کې ان تر دې چې په پوځي نظام کې هم د کار کولو حق لري او لوېديز الله تعالی منکره سيکولر نظام په تېرو پنځوسو کلونو کې په اسلامي امت کې د «کبري نورزی» «افغانستان» «بينظير بوتو» پاکستان «حسينه واجد» بنگله ديش لیلی خالد او عشراوي «فلسطين» او داسې نورو کې دغه مقام ته ورسولې او په دغو ټولو حقوقو ترلاسه کولو کې چې په وومین رايټس سره شهرت لري، اوس هم په اسلامي هېوادونو کې کوښښ کولی شي.

په پوځي - نظامي ډګرو کې:

په پوځي ډګر کې هم غربي سيکولر طاغوت په اسلامي امت کې له يوې پېړۍ را په دې خوا خپلې ناولې ښځې ښځې کړې دي او خپل طاغوتي کفري، عسکري اصول يې په اسلامي پوځونو کې پلي کړي دي، چې تر اوسه پورې دوام لري.

په افغانستان کې عسکري منصبداران په ترکيه، روس او امريکا کې تربيه کولی شو او کله به چې هېواد ته راستانه شول، نو په حربي پوهنځيو او حربي پوهنتون او عسکري مراکزو کې به يې د هماغو اصولو ښودنه کوله، چې دوی به هلته زده کړي وو او قسم به ورڅخه اخيستل شوی و، چې پخپل هېواد کې به په عسکري او پوځي نظام کې همدغه اصول پلي کوي او هغه اصول په لاندې ډول دي:

۱- په سرتيتولو او يا لاس په تړنده نيولو سره سلام کول: په داسې حال کې

چې دغه دواړه ډوله سلام کول په اسلام کې حرام دي؛ ځکه چې دغه ډول سلام کول یو د یهودیانو دی او بل د مسیحیانو سلام دی او رسول الله صلی الله علیه وسلم ممانعت ورڅخه کړی دی او فرمایلي یې دي:

عَنْ عَمْرِو بْنِ شُعَيْبٍ عَنْ أَبِيهِ عَنْ جَدِّهِ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ لَيْسَ مِنَّا مَنْ تَشَبَّهَ بِغَيْرِنَا لَا تَشَبَّهُوا بِالْيَهُودِ وَلَا النَّصَارَى فَإِنَّ تَسْلِيمَ الْيَهُودِ الْإِشَارَةُ بِالْأَصَابِعِ وَتَسْلِيمَ النَّصَارَى الْإِشَارَةُ بِالْأَكْفِ.

ژباړه: له عمرو بن شعيب هغه له خپل پلار او هغه د عمرو له نیکه څخه او هغه له نبي کریم صلی الله علیه وسلم څخه روایت کړی دی، چې فرمایلي یې دي: هغه څوک له موږ څخه نه دی، چې له موږ څخه پرته له نورو سره ورته والی کوي.

تاسې «په سلام کولو کې» له یهودیانو او نصرانیانو سره مشابهت مه کوئ؛ ځکه چې د یهودیانو سلام د لاس د ګوتو په خوځولو سره دی او د نصرانیانو سلام د لاس په ورغیو سره دی.

د مسلمان سلام په ژبه سره د السلام علیکم په الفاظو سره دی، چې د اسلامي امت پوځیان او عسکري منصبداران ورڅخه منحرف شوي دي، د سر په ښکته کولو او د لاس په اوچتولو سره سلام کوي، چې په اسلام کې ممنوع او شرک دی.

۲- ډیره خرئیل د عسکري نظام لازمي اصل دی، په داسې حال کې چې په اسلام کې ډیره پرېښودل واجب دي، یو پیغمبر هم خرئیلې نه ده؛ بلکې په بشریت کې د لومړي ځل لپاره د لوط علیه السلام امت دغه ناوړه عمل منځته راوړی دی او رسول الله صلی الله علیه وسلم امر کړی دی، چې:

اقصوا الشوارب واعفوا الحی. برېتونه لنډه کړي او ډیره پرېږدئ.

۳- دریشي کول، چې دا هم د سیکولر سوغات دی او منصبدار ته د

نيکتايي څوړندول هم لازمي دي، په داسې حال کې چې دا د مسيحيت د صليب يو شکل دی او څوک چې دغه درې واړه اصول پرځای نه کړي او تخلف ورڅخه وکړي، د غربي عسکري ضوابطو سره سم د سزا مستحق ګڼل کېږي.

۴- چې عسکري منصبدار مړ شي، نو ميوزیک يعنې هغه مخصوص ډول ساز پرې غږولی شي، چې انګرېزانو ترويج کړی او کله يې چې دفن کړي، نو بيا هم وروستی الوداعي ميوزیک پرې غږوي، په داسې حال کې چې په اسلام کې کله چې مسلمان وفات شي، برابره خبره ده، عسکر وي که منصبدار، ملکي وي که عسکري او که عام مسلمان وي، د مغفرت دعا ورته کوي، د جنازې د وړلو پر مهال جنازه وړونکي تکبيرونه وايي او کله چې دفن کړای شي، نو د بقرې د سورة لومړۍ پښځه ايتونه د قبر د سر پلو ته او د اخر درې ايتونه يې د پښو پلو ته تلاوت کول سنت دي، مګر دوی ساز پرې کوي او دا د هغه اعزاز او درناوی ګڼي.

۵- او بيا د کاغذي ګلانو ګډۍ د هغه پر قبر ږدي، په داسې حال کې چې په اسلام کې کله چې مړی دفن کړای شي، نو نبي کریم صلی الله عليه وسلم فرمايلي دي، چې د مدفون پر قبر تازه لښته او يا شين بوتی پرې کېږدئ؛ ځکه چې ترڅو پورې دغه لښته او يا شين بوتی وچ شوی نه وي، پر مړي عذاب سپک وي؛ ځکه چې دغه شين بوتی او يا لښته د الله تعالی حمد او ثنا وایي.

ادب او فنون لطيفه:

د فنون لطيفه ارتس او ادب په نوم بُتان جوړول او پلورل پېرودل، عکاسي او مصوري يې په اسلامي امت کې رواج کړي دي، لوڅ فلمونه، روماتيک، واهي افسانې، فحاشي، ګدا، نڅا او رقص د اوسني ادب ثقافت او هنر په نوم هغه ادب دی، چې غرب په اسلامي امت کې داسې ترويج کړي دي، چې روزي پرې ګټي، په داسې حال کې چې په اسلام کې د دغو ټولو اکتساب

حرام دی.

دغه راز قمار د لاتری په نوم په مسلمانانو کې رواج دی، سود ورکول او اخستل په اقتصادي ډگر کې د دولت گټلو بانکي کاروبار او بیمې د غرب د اقتصادي نظام هغه لارې چارې او مدارک دي، چې په اسلامي امت کې رایج دي او د مسلمانانو اقتصادي نظام د نړیوال کفر بانک او ای ایم ایف په ذریعه شاته غورځولي شوي دي او غربي طاغوتي بنکپلاک همدا اوس دغه هرڅه په اسلامي امت کې جاري ساتلي دي.

د مسلمانانو د بېلارټیا لپاره درې ګوني وسایل:

په ټوله اسلامي نړۍ کې تبشیري او صهیوني او د لوېدیځ سیکولرېزم له اسلام څخه د مسلمانانو د بې لارټیا په تکل درې مهمې وسیلې په کار اچولي دي، چې په موجوده عصر کې په اسلامي هېوادونو کې کار کوي او هغه وسایل زه په ډېر لنډیز سره دلته وړاندې کوم:

الف: غیر اسلامي تحریکونه:

یهودیانو د خپلو پروتوکولونو له اصولو سره سم او مسیحیانو د خپلو جوړ کړي و اسلام دښمنه پلانونو د پلي کولو او تطبیق په خاطر او په مسلمانانو کې د مسیحیت او سیکولرېزم په خاطر په اسلامي هېوادونو کې ملحد، مرتد او اسلام دښمنه دعوتي تحریکونه جوړ او په کار اچولي دي او هغوی ته یې دوه مهمې دندې سپارلې شوي دي:

یوه د مسلمانانو له اسلام څخه د ګرځولو د عوتي دنده او دویمه په اسلامي هېوادونو کې د اسلامي دیني شخصیتونو او مسلمانو سیاسي بیدارو رجالو ترور او وژل، خو د دوی د دعوت په لاره کې خنډ نه شي او عوام د دوی له طاغوتي اهدافو څخه خبر نه کړي او دغه تحریکونه دا دي:

علمانيت «Secularism»

د علمانيت معنى، چې په انگرېزي کې «Secularism» ورته ويل کېږي، ساينس او علم پرستي، يعنې هغه فکر او عقیده چې يوازې په ساينتفيک حقايقو او مادياتو ايمان لري، ساينس او فلسفه خپل معبود گڼي، له الله تعالى، آخرت او ټولو معنوياتو او متافزيکي عواملو څخه انکار کوي.

د الله تعالى بشري رسولان او انبياء عليهم الصلاة والسلام يوازې د خپل خپل عصر او زمان «Riefaais» ريفارمران، يعنې مصلحين گڼي، پر هغوی د الله تعالى له پلوه د بشریت د هدايت لپاره نازل شوي کتابونه د هغوی خپل خپل نظريات گڼي، چې د خپلو خپلو قامونو د بڼپگنې په خاطر يې جوړ کړي وو او د هغوی له وفات کېدو سره د هغوی کتابونه او هدايات هم له منځه تللي دي، ارزښت يې ختم شوی او زړه شوي دي او خپل ځای يې ساينس ته پرېښودلی دی.

تاريخ: په منظم ډول د علمانيت فکر د يو دعوتي تحريک په توگه په (۱۷۸۹) ميلادي کال کې د فرانسې له انقلاب سره سم منځته راغی او له ټولو څخه لومړی سيکولر حاکم د فرانسې انقلاب مخکښ نيپولين بوناپات و، که څه هم د دغه فکر موجدین هغه ساينس پوهان و، چې له ده څخه دمخه تېر شوي وو، مگر هغوی خپل سياسي نظريات د پاڼانو او کليسا له وېرې څخه منظم نه کړای شول.

ولې مخکښان:

د علمانيت او سيکولرېزم پلويان ټول غربي ساينسي مفکرين دي، خو زه يې د بېلگې په توگه يو څو مهم شخصيتونه دلته ذکر کوم او نور پر همدغو بايد قياس کړی شي.

۱. Copernicus:

کوپرنیکس متوفی (۱۵۴۳)، میلادي کال د پولنیده اوسېدونکی فیلسوف او ساینسي عالم و، نوموړی په (۱۵۴۳)، میلادي کال کې په سماوي اجرامو لیکلی کتاب چاپ او خپور کړ، چې په هغه کې ده نظر ورکړی دی، چې لمر د ټولو کایناتو چورلیز او مرکزي دی، چې له هغه څخه د ځمکې په ګډون ټول کاینات چورلېږي، چې په دې اساس انسان اشرف المخلوقات نه؛ بلکې لمر دی.

د نوموړي دغه کتاب په هغه وخت کې د کلیسا له پلوه مصادره کړای شوه.

۲ - Descartes:

دیکارت، متوفی (۱۶۵۰)، میلادي کال، متولد (۱۵۹۷)، میلادي کال فرانسوي ساینس پوه و، نوموړی انساني ذهن او عقل د هر شي خالق ګڼلی دی.

۳ - Isac Newton:

اسحاق نیوټن په (۱۶۴۲)، میلادي کال کې پیدا شوی او په (۱۷۲۷)، میلادي کال کې مړ شوی دی. نوموړی د انګلستان ساینس پوه و، هغه دا نظریه وړاندې کړه، چې کاینات هیڅ خالق او پیدا کوونکی نه لري؛ بلکې د یو څو پنځیزو، طبیعي قوانینو په وجه پنځپله منځته راغلی دی.

۴ - Lavoisier:

لوایزر فرانسوي ساینسي عالم و، چې په (۱۷۴۳)، میلادي کال کې زېږېدلی او په (۱۷۹۴)، میلادي کال کې وفات شوی دی. نوموړي ویلي دي:

ماده نه فنا کېدونکې، اذلي او ابدی ده، یوازې خپلې بڼې، شکلونه پنځپله بدلوي، مګر نه فنا کېږي، چې د نوموړي دغې دعوي د قران کریم د دنیا او

کایناتو د فنا کېدو او ختمېدو د الله تعالی فرمان تردید کړی او په لښکونو هغه قراني ایتونه یې رد کړي، چې په دې باره کې دي.

۵- P. G Tait:

پي، جي ټايت امريکايي ساينسي عالم دی، چې په (۱۸۷۶) ميلادي کال کې مړ شوی دی، نوموړي ويلي دي، په کایناتو کې حقيقي وجود ماده ده، انسان نه خو ماده پيدا کولی شي او نه يې فنا کولی او له منځه وړی شي.

۶- Hegal:

هيگل الماني فيلسوف دی، چې په (۱۷۷۱) ميلادي کال کې زېږېدلی دی او په (۱۸۳۱) ميلادي کال کې له دنيا تللی دی، نوموړي ويلي دي: هغه څه حقيقت لري او منلی شي، چې موجود دی او حواس يې احساس کوي او له دې څخه پرته هېڅ شی د منلو وړ نه دی، چې په دې توګه نوموړي د غيب له عالم څخه انکار کړی دی.

۷- Faurbach:

فيورباخ هم الماني ساينس پوه دی، چې په (۱۸۰۴) ميلادي کال کې پيدا شوی دی او په (۱۸۷۲) ميلادي کال کې مړ شوی دی. نوموړی د الله تعالی له وجود څخه انکار کړی دی او ويلي دي: دين او مذهب يوازې لویې او بې وقوفانو ته دوکه ورکول دي.

۸- Nietzsche:

نېچه الماني فيلسوف او ساينسي عالم دی، چې په (۱۸۴۴) ميلادي کال کې په المان کې زېږېدلی او په (۱۹۰۰) ميلادي کال کې مړ شوی دی، نوموړي ويلي دي: له ساينس څخه دمخه الله تعالی و، مګر اوس الله تعالی مړ شوی دی (نعوذ بالله) او خپل مقام يې ساينس ته پرېښودلی دی، خلکو ته په کار دي، چې د ساينس عبادت وکړي او ويلي دي: مسيحيت د مريونو او مينځو دين دی.

۹ - Paul Sartre :

پال سارتر فرانسوي ساينس پوه دی، چې په (۱۹۰۵) ميلادي کال کې زېږېدلی دی او په (۱۹۸۰) ميلادي کال کې مړ شوی دی، نوموړي ويلي دي: انسان تر هغه پورې بشپړ او مکمل کېدلای نه شي، ترڅو پورې چې له الله تعالى، دين او اخلاقو څخه ازادي ترلاسه نه کړي.

۱۰ - Guiseppe Mazzini :

گوسپ مازني ايتالوي ساينس پوه دی، چې په (۱۸۰۵) ميلادي کال کې په ايتاليا کې زېږېدلی دی او په (۱۸۷۳) ميلادي کال کې مړ شوی دی. نوموړي ويلي دي: د ملت په وجود کې د الله تعالى ذات حلول او ظهور کړی دی، چې له همدې کبله بايد د ملت عبادت وکړای شي، چې د نوموړي دغه فکر په ټولې نړۍ کې د نېشنلېزم او قوم پرستۍ ذهنيته خپور او پياوړی کړ.

۱۱ - Breadlaugh :

بريدولا بریتانوي ساينس پوه دی، چې په (۱۸۳۳) ميلادي کال کې زېږېدلی دی او په (۱۸۹۱) ميلادي کال کې مړ شوی دی. نوموړي په اروپا کې د لومړي ځل لپاره د الحاد او دهریت بنسټ کېښود، چې په لږه موده کې يې پياوړی تنظيم جوړ کړ.

۱۲ - Durkheim :

دور کائيم فرانسوي ساينس پوه او فيلسوف دی، نوموړی په (۱۹۱۲) ميلادي کال کې مړ شوی دی، دورکائيم د دين په باره کې ويلي دي، چې د دين او مذهب پيل له Totemism د توټمېزم له توهماتو او خرافاتو څخه شوی دی، د وېرې خرافاتو، شرک او بت پرستۍ له مختلفو پړاوونو څخه په تېرېدو سره توحيدې اديان منځته راغلي دي.

داروين بریتانوي ساینس پوه دی، چې په (۱۸۰۹) میلادي کال کې پیدا شوی او په (۱۸۸۲) میلادي کال کې مړ شوی دی.

نوموړي ویلي دي: ژوند د پنځیزو طبیعي قوانینو په سبب منځته راغلی دی او هغه داسې، چې یو ځل په ناڅاپي توګه ایکې یوه ژوره حجره پیدا شوه او بیا هغې د بشپړتیا او تکامل د پړاوونو له پای ته رسولو څخه وروسته انساني بڼه او شکل تشکیل کړ.

دغه راز په کومه نامعلومه زمانه کې په ناڅاپي توګه خود په خوده کونیاتي وړانګې Cismac Rays شعاعي مجسمې شوې او ماده وجود ته راغله او بیا په یوه زمانه کې په ناڅاپي توګه خود په خوده یو ځل له مادې څخه Life ژوند منځته راغی او کاینات موجود شو، د داروين مطلب له دغه افسانوي او فرضیاتي ساینسي فورمول څخه دا دی، چې دا ټول کاینات د انسان په ګډون له الله تعالی او خالق څخه پرته خپل پخپله پیدا شوی دی.

په داسې حال کې چې د داروين دغه نظریه پخپله ساینس هم ردوي؛ ځکه چې ساینسي نړۍ د Law of Causation یعنې د علت او معلول نړۍ ده او د داروين په نظریه کې خو Necessity یعنې لزوم او جبر دی، چې د ساینس له اصولو څخه خلاف دی.

په هر صورت نیپولین د دغو او نورو ساینس پوهانو د پورتنیو نظریاتو له مجموعې څخه علمانیت یا په عربي اصطلاح سیکولرېزم د تحریک په بڼه کې جوړ کړ، چې تر اوسه پورې د دین، اخلاقو او معنویاتو په خلاف په ګرده نړۍ کې چلېږي او دمخه چې ما په قانوني ډګر کې په اسلامي هېوادونو کې د بدلون ذکر کړی دی، هغه د همدغه علمانیت او ساینس پرستۍ له پلوه شوی دی.

معتقدات:

د علمانيت عام عتايد په لاندې ډول دي:

- ۱- د الله تعالى له وجود څخه بېخي انکار کول د ځينې علمانيانو په نزد.
- ۲- د ځينې نورو په نزد الله تعالى شته، مگر د الله تعالى او د انسان د ژوند ترمنځ له هر ډول اړيکو لرلو څخه انکار کوي.
- ۳- ژوند پر ساينسي او علمي اصولو، تجربو او د عقل پر حاکميت قايم دی.

۴- د روح او مادې ترمنځ توپير او بېلوالی او ددوی په نزد ټول روحي خصوصيات سلبې دي.

۵- د دين او سياست ترمنځ بېلوالی.

۶- د ژوند ټول اړخونه يوازې او يوازې مادي دي او د لومړي حل لپاره دغه الحادي نظريه په (۱۷۶۶)، ميلادي کال د فرانسې Free Mason Lodge فری

ميسن لاج وړاندې کړی وه، چې اوس علمانيت د هغې تبليغ کوي.

۷- د سياست، قانون او اخلاقو په باره کې د ماکياولي (۱۴۶۹)، ميلادي (۱۵۳۲)، ميلادي کال اصول عملي کول او هغه دا چې د مقاصدو د ترلاسه کولو په لاره کې عقیده او ديني بنديزونه بايد خنډ نه شي او هغه دا چې په سياست کې دروغ ويل، مکر، چل ول، دوکه بايد د سياست اصول وي؛ ځکه چې پنخپله سياست دروغ، تګي او چل ول دی.

۸- په ټولنه کې بد اخلاقي، ګډوډي او د کهول بنسټ له منځه وړل؛ ځکه چې کورنۍ د ټولنې جوړولو اساس دی، چې کورنۍ نه وي، نو مهذب ټولنه به هم نه وي.

په اسلامي نړۍ کې د فعاليت مقاصد:

- ۱- د اسلام په باره کې شکوک پيدا کول.
- ۲- د قران حقانيت او منزل من الله په باره کې شکوک پيدا کول.
- ۳- د محمد صلی الله عليه وسلم د نبوت په باره کې شباغت ترزيقول.

۴. دا چې اسلام يوازې د معنوياتو دين دی، له دنيا سره هېڅ سروکار نه لري

۵. دا چې اسلامي فقه د روم له پخواني قانون څخه مقتبس ده

۶. اسلام له تمدن سره سخت مخالف دی او د تمدن په خلاف دعوت کوي

۷. له غربي اسلوبو سره سم د بنځو ازادي

۸. د اسلامي تمدن بدنامول او په خلاف يې تبليغات کول

۹. د اسلامي امت نوی نسل هم دینه، سیکولر او علماني تریه کول



تغريب: (Westernization)

د تغريب معنى ده، غرب زده کي، د ژوند په ټولو اړخونو کې د لوېديځ تهذيب، ثقافت او تمدن قبلول او په هرڅه کې د لوېديځ د ملتونو تابعداري کول، په سياست کې وي، که په اقتصاد کې وي، په ادب او لباس کې وي او که په اجتماعي چارو کې وي، که په کورنيو چارو کې، د زده کړې په نصاب کې وي او که تدريسي سيستم وي، نظامي وي او که دولتي وي، قضائيه وي که عدليه وي او که مقننه وي، په خوراک څښاک، ناسته ولاړه مطلب دا په بشپړه توګه د لوېديځ ملتونو ژوند ژواک قبلولو ته تغريب ويل کېږي.

تاريخ:

د تغريب تحريک په اروپا کې د لومړي ځل لپاره د اتلسمې پېړۍ په پاى او د نولسمې پېړۍ په پيل کې تاسيس شوى دى، چې تر اوسه پورې په ټوله اسلامي نړۍ کې خپور شوى دى.

هدف:

د دغه حرکت ټول فعاليتونه يوازې اسلامي نړۍ ته متوجه دي، که څه هم په ختيز کې نور غير اسلامي ملتونه هم ورڅخه اغېزمن شوي او د هغوى په لاره روان دي، مګر د دغه تحريک د جوړولو د اسلامي امت له اسلامي عقيدې او ژوند ژواک، ثقافت او تهذيب او تمدن څخه اړول او ګمراه کول دي او مسيحيان او يهوديان د اسلامي امت د هغو فتوحاتو غچ اخلي، چې د اسلام د مقدس دين په لومړي او دويمه پېړۍ د اوڅارو مسلمانانو او مقدسو اسلامي نفوسو په لاس شوي وو او د هغوى جاهلي تهذيبونه يې تالا ترغه کړي وو او پرځاى يې اسلامي تهذيب او عقیده حاکم ګرځولى و.

بريالي توبونه:

د تغريب تحريک د خپل دغه شوم او ناولي مقصد د ترلاسه کولو لپاره د

اسلامي نړۍ د هغه وخت عياش حکمرانان تطميع او استخدام کړل، چې د هغو په ذريعه يې په اسلامي امت کې دغه تحريک د نولسمې پېړۍ په لومړۍ لسيزه کې پلي کړ، چې تر اوسه پورې دوام لري او د دغه نوي جاهلي او طاغوتي تهذيب، ثقافت او تمدن په پلي کولو کې هغو علماني مسلمانو، اديبانو، شاعرانو او علم منسوب دواتو هم پوره ونډه واخېسته، چې جسم يې مسلمان او زړونه يې له هغوی سره وو، هغوی هم د عياشو واکمنانو ملاتړ وکړ، چې په دغو لاندې هېوادونو کې يې برياليتوبونه ترلاسه کړل.

په ترکيه کې:

په ترکيه کې عثماني واکمن سلطان عبدالحميد ثاني په (۱۸۲۶) ميلادي کال کې په ترکيه کې يو فرمان صادر کړ، چې په هغه کې يې امر کړی و، چې ددغه فرمان له صدور څخه وروسته به په ترکيه کې نظامي، دولتي او عام خلک ټول اروپايي لباس اغوندي او که چا مخالفت وکړ، د دولت له پلوه به سزا ورکولی شي.

په مصر کې:

په مصر کې د مصر واکمن محمد علي په (۱۸۰۵) ميلادي کال کې د مصر پوځ د اروپايي پوځي نظام له اصولو سره سم عيار کړ او هم يې په همدغه کال کې د ازهر له پوهنتون څخه اروپا ته وگړي ولېږل، خو په اروپايي پوهنتونونو کې تخصصي زده کړې وکړي.

په تونس کې:

په تونس کې په همدغه کال کې د توس حکمران احمد پاچا اول نظامي لښکرې د اروپا د عسکري نظام په اصولو عيار کړ او د حربي زده کړو لپاره يې پوهنتون جوړ کړ او عسکري استاذان يې له ايتاليا، برېتانيا او فرانسې څخه استخدام کړل، خو د تونس عسکري منصبدارانو ته هغه پوځي زده کړې تدریس کړي، چې د اروپا په حربي پوهنتونونو کې تدریس کېږي.

په ایران کې:

په ایران کې په (۱۸۵۲) میلادي کال کې قاجاري واکمنانو له غربي طرز سره سم د فنونو او علمو د زده کړې فاکولته جوړه کړه او په غربي سیستم زده کړې په کې پیل کړای شوي.

په لبنان کې:

په لبنان کې په (۱۸۶۰) میلادي کال کې له اروپا څخه د پرله پسې سیاسي، تعلیمي، ادبي او ثقافتي، اقتصادي او نظامي پلاویو له راتللو څخه د هغه ځای د مسلمانانو ټولې اړوندې شعبې غربي وگرځولی شوې او په عملي توګه اسلام د مسلمانانو له ژوندود څخه بهر کړای شو.

ادبي او ثقافتي بدلون:

په پورتنیو قانوني، نظامي او سیاسي تغیراتو پسې جوخت په ادبي او ثقافتي ډګر کې هم د لوېدیځ په طرز بدلون راوستی شو، چې په پیلامه یې په اسلامي هېوادونو کې د سینماګانو، کلبونو او تیاترونو له جوړولو څخه وکړای شوه، د ژورنالېزم او ادب په ډګر کې په ترکیه، هند، اندونیزیا، افغانستان، ایران، مصر او نورې عربي اسلامي نړۍ کې په داسې ورځپاڼو، جریدو، مجلو، کتابونو خپرونو د هغوی کامریدانو پیل وکړ، چې په غربي څم کې رنگ کړای شوي و، هغوی په مطبوعاتو او ادبي خپرونو کې د اسلام په خلاف او د لوېدیځ ژوند په ستاینه کې مضامین، ناولونه، داستانونه او هغه افسانې لیکلي او خپرولي، چې له خپل بادار څخه یې زده کړي وي او د غرب په هدایت یې لیکل او خپرول او لګښت یې غریبانو ورکاوه، چې تر اوسه پورې په بریالیتوب سره فعالیت کوي او اوس خويې اسلامي امت داسې غربي کړی دی، چې اکثریت یې تر وي او که ښځه وړوکی وي او که لوی په بشپړه توګه د غربي نظام او غربي ژوندود تابع دی او پنځلس سوه (۱۵۰۰) کلونه دمخه خاتم النبیین محمد صلی الله علیه وسلم خپل امت ته ددغه بدلون خبر ورکړی دی او داسې فرمایلي دي:

عَنْ أَبِي سَعِيدٍ الْخُدْرِيِّ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ
لَتَتَّبِعَنَّ سَنَنَ الَّذِينَ مِنْ قَبْلِكُمْ شِبْرًا بِشِبْرٍ وَذِرَاعًا بِذِرَاعٍ حَتَّى لَوْ دَخَلُوا
فِي جُحْرِ ضَبٍّ لَاتَّبَعْتُمُوهُمْ قَبْلَ: يَا رَسُولَ اللَّهِ الْيَهُودَ وَالنَّصَارَى قَالَ
قَمَنَّ (۱)

ژباړه: له ابو سعيد خدری رضي الله عنه څخه روايت دی، چې ويلي يې دي:
رسول الله صلى الله عليه وسلم فرمايلي دي: تاسې به هرو مرو د هرو امتونو
متابعت وکړئ چې له تاسې څخه دمخه تېر شوي دي، وازه په وازه، لوېشت په
لوېشت ان تر دې چې که هغوی د سيمساري پر غاړ کې ننوځي، نو تاسې به د
هغوی «په دې کې هم» متابعت وکړئ، وويل شو: ای د الله تعالی رسول! د
يهوديانو او نصرانيانو «متابعت به وکړو» ويې فرمايل: نوبل څوک
يعنې: هو؛ تاسې به په هر څه کې د هغوی متابعت کوي.

اوس دې مسلمانان د دغه حديث په رڼا کې خپل ژوندود، وگوري او هريو
دې له ځان سره محاسبه وکړي، چې څومره په اسلامي عقیده، تهذيب او
عمل رهي دی او څومره تغريب په لاره رهي دی، گومان نه کوم، چې له تش
نوم څخه پرته موږ بل هيڅ يوشی هم نه لرو.

دغه راز په تعليمي ډگر کې د غرب تقليد په اجتماعي ډگر کې د غرب په
ناسته ولاړه، خوی، بوی مرگ او بنادۍ کې د لوېديز پيروي په سياحت کې
د لوېديز متابعت، لنډه دا چې هيڅ يو داسې عمل نشته، چې د مسلمانانو
يوه لويه ونډه د غرب تقليد په کې نه کوي.

په لوبو کې:

په لوبو کې هم د لوېديز په هر اړخېزه توگه د مسلمانانو متابعت کول، په
داسې ډول چې د مشروع او غير مشروع لوبو توپير له منځه تللی دی.

غرب چې هره لوبه منځته راوړي او په هر ډول يې چې کوي او له هغوی څخه په ډېره مودبانه توګه هيله کوي، چې له ځان سره يې شريک کړي او بيا هغوی اوس پردې پوه شوي دي، چې مسلمانان دومره غرب زده ګرځېدلي دي، چې نارينه او ښځې په هماغه لاره راځي او هماغه لوبې کوي، چې موږ يعنې غربيان يې کوو او په هماغو نومونو يې کوي، لکه: سکواش، تيبيل، تينس، کرکټ، سينګل روينګ، جمناسټک، هاګي او داسې نور يې...

نو په دغو غربي لوبو کې ګډون کول او د برخې اخېستلو لپاره يې داسې شرطونه ورته کېښودل، چې د اسلامي تهذيب په ډاګه خلاف دی او د اسلامي شريعت له احکامو څخه سرغړونه ده او دا يې ورته ډانګ پېيلې کړې ده، چې که کوم لوبغاړی نړوي او که ښځه زموږ شرطونه قبول نه کړي، په لوبو کې د ګډون کولو حق نه لري، چې د هغو شرطونو له جملې څخه يې دا هم دی.

هر نارينه ځوان چې د المپيک په لوبو کې ګډون کوي، نو ډيرره به خړپي، ډيرره لرونکي په دغو غربي لوبو کې د ګډون کولو حق نه لري.

دوېم شرط يې دا دی، چې لوبو ته به هماغه لباس اغوندي چې غربيانو تجويز کړی دی او د هغوی نارينه او ښځې يې د لوبو کولو پر مهال کې اغوندي چې هغه يوازې يو نری بنیان چې تر نامه او تخرګونو پورې وي او يو پتلون چې يوه لوېشت وي او يوازې له نامه څخه د ورون تر نيمايي پورې وي، هغه هم داسې نری چې عورت له ورايه ورڅخه ښکارېږي.

درېيم دا چې د لوبو پر مهال لمانځه او عبادت کولو ته به تلل نه وي او لوبې په داسې مهال کې کوي چې د لمونځونو مهالونه وي.

مسلمانانو دا هرڅه نه يوازې دا چې ورسره منلي دي؛ بلکې په ځينې لوبو کې خو له هغوی څخه هم وړاندې شوي دي او هغه دا چې هغوی په لارو او کوڅو کې او خپلو مريو په هديرو کې کرکټ نه کوي؛ بلکې د خپلو مرستونونو دومره درناوی کوي، چې دېوالونه يې ورڅخه تاو کړي دي او ساتونکي يې پرې ګومارلي دي، چې تنخوا ورته ورکوي، خو مسلمانان

وړو کي او ځوانان په هره کوڅه او لاره کې او په هدیره کې سوباري ورسره
ري او کرکت کوي، چې د اسلام له اجتماعي او ديني ادابو څخه خلاف دی،
مور او پلار او خپلوان يې ورته هيڅ نه وايي او ورڅخه نه يې منعه کوي.
مطلب دا چې تغريب د مسلمان نسل د بې لارۍ لپاره له لوبو څخه د يوې
مهمې وسيلې په توګه کار اخلي او د مسلمانانو په غربي کولو کې په زړه
پورې هغه شيطاني وسيله ده، چې په اسانتيا سره مسلمانان گمراه کوي او
اوس خو هماغه د نبي کریم صلی الله عليه وسلم فرمان دی، چې کافران
يعنې يهوديان او مسيحيان هرڅه کوي، مسلمانان د هغوی تقليد کوي او
ورپسې رهي دي، دېته نه گوري چې په اسلام کې روا دی او که ناروا دی.
د تغريب ذرايع:

په ختيز کې د اوسېدونکو اقوامو او ملتونو او بيا په خاصه توګه د
مسلمانو ملتونو د غربي کولو لپاره د تغريب تنظيم له دغو لاندینيو
ذرايعو څخه ګټه اخلي او په کار يې اچولي دي:

- ۱- اسلامي امت غربي تمدن خپلولو ته دعوت کول.
- ۲- د اسلامي امت تشخص او ځانګړتياوې ختمول او په لوېديز تهذيب کې
مدغم کول او له اسلام سره په بشپړه توګه د دوی اړيکې ختمول.
- ۳- مسلمانانو ته د مترقي اسلاميت ذهنيته ورکول، هغه هم له غربي قواعدو
سره سم څو د غرب او اسلامي امت ترمنځ اړيکې او دوستي ټينګه شي.
- ۴- نیشنلېزم او قوم پرستی ته دعوت ورکول، هغه هم د غرب د ناسيونالېستي له
اصولو سره سم، څو په دغه ذريعه د اسلامي امت د مختلفو اقوامو او قبایلو
ترمنځ تصادمونه، جګړې او وژلون رامنځته شي او د اسلامي امت وحدت ختم
شي او پخپل منځ کې د جګړو او اختلافاتو په سبب د اسلامي امت پياوړتيا او
ګرځولتيا په ضعف او کمزورۍ بدله شي.

۵- په مسلمانانو کې د نړيوال انسانيت مفکوره خپرول او په اسلامي امت
کې دا تبليغات کول، چې په دې سره به توه بشري نړۍ يوه شي، دين به

يې يو وي، ټوله ځمکه به ايکي يو وطن وگرځېږي، ديني اختلافات به ختم شي، په ټوله نړۍ کې به امن او صلحه حاکمه شي، ټول به په ايکي يوه ژبه خبرې کوي او د ټول بشريت به ايکي يو ثقافت وي، يعنې غربي ژوند او غربي ثقافت، چې په دغه ذريعه اسلامي فکر په مختلفو افکارو کې د ذوب کولو مقصد لري.

۶- په اسلامي هېوادونو کې د پخوانيو جاهلي تمدنونو ژوندي کول، چې په دې توگه په مسلمانانو کې له زور غیر اسلامي مدنيتونو سره مينه پيدا کول دي او په دوی کې د توحيد عقیده کمزوري کول دي او د دې کار لپاره د تغريب تنظيم او د هغوی غربي په کروړونو ډالر او پونډونه مصرف کوي، لکه چې د دغه تنظيم يو يهودي غړی روکفلر صهيوني د مصر د فرعوني اثارو د احياء نندارتون او کار کوونکو ته لس ميليونه ډالر د مرستې په توگه ورکړل.

۷- په اسلامي امت کې او په اسلامي تاريخ کې د هغو شخصيتونو د تمجيد او ستاينې په باره کې مضامين او کتابونه ليکل، چې د اسلامي شريعت په حکم هغوی مرتد شوي او مجازات شوي و، لکه منصور حلاج، ابن راوندي، ابو نواس او داسې نور، لکه چې د تغريب يو غړی مستشرق لويس ماسينيون د منصور حلاج پر شخصيت د «الحلاج الصوفي الشهيد في الاسلام» په نوم غټ کتاب ليکلی او په (۱۹۱۲)، ميلادي کال کې يې چاپ او خپور کړی دی او د هغه په دوه کتابونو الطواسين او ديوان الحلاج باندې يې تحقيق او شننه هم کړې ده.

۸- له اسلام څخه د منحرف شويو تحريکونو مرسته او ملاتړ کول او هغوی ته د دعوت مالي او دعوتي امکانات برابرول، چې د هغو تحريکونو له جملې څخه قاديانيت، اسماعيله، بهائيت او د قرامطه وو تحريکونه د خاصې يادونې وړ دي.

۹. د الحادي او دهري گوندونو خپرول او د هغوی مرسته کول او په اسلامي هېوادونو کې د هغوی دعوتونه په مالي مرستو او سياسي او نظامي ملاتړ پياوړی کول، چې د هغو له جملې څخه داروينيزم، مارکسيزم، فرويديزم د خاصې يادونې وړ دي.

۱۰. دغه راز د دورکائيم فرانسوي ساينس پوه او فيلسوف د اجتماعي نظام په باره کې دا نظريه ترزيقول، چې د اجتماع په جوړولو او منظم کولو کې دين او معنويات هيڅ ډول رول نه لري.

يوازې بشري مفکرين دي، چې د هرې ټولنې د تنظيم لپاره اصول او قوانين جوړوي او ټولنې رهبري کوي.

۱۱. همدارنگه د تغريب تنظيم په اسلامي ټولنه کې د يو بل نامتو فرانسوي فيلسوف او ساينس پوه Descartes دیکارت (۱۵۹۷-۱۶۵۰)، ميلادي کلونو دا نظريه تبليغوي، چې د علم د حاصلولو لپاره يوازې دوه ذرايع دي: يو عقل او بله حواس او له دغو دواړو پرته بله هيڅ ذريعه نشته، چې په دې توگه د اسلامي امت نسل له وحې څخه چې د علم اساسي، اصلي او لومړۍ ذريعه ده، انکار کولو ته دعوت کوي.

تغريبي غونډې:

د تغريب تنظيم د خپل فعاليت د نتايجو د ترلاسه کولو او د دغه تنظيم د زيات گړندي کولو او پياوړي کولو په خاطر د نولسمې پېړۍ له پيل څخه تر (۱۴۰۹)، هجري (۱۹۸۹)، عيسوي کال پورې شپږ غونډې او سيمينارونه کړي دي، چې تاريخونه او هغه هېوادونه چې تغريبي تنظيم غونډې په کې کړي دي، په لاندې ډول دي:

الف: لومړۍ غونډه په (۱۹۴۲)، ميلادي کال کې په بلتيمور کې کړای شوې وه، په دغه غونډه کې د هغو سرې او پټو تغريبي تحريکونو د کار او فعاليت جاج واخيستلی شو، چې په اسلامي امت کې جوړ او پلي کړای شوي دي.

ب: دوهم سيمينار په (۱۹۴۷)، ميلادي کال کې د امريکا د برنستون په پوهنتون کې کړای شوې وه او په دغه سيمينار کې د تغريبي تنظيم په هغو ثقافتي او اجتماعي فعاليتونو بحث او خپرنه وکړای شوه، چې په شرعي هېوادونو او اسلامي هېوادونو کې شوی و.

ج: درېيمه غونډه په (۱۹۵۳)، ميلادي کال د امريکا د برنستون په پوهنتون کې شوې وه، چې د غونډې موضوع وه:

اسلامي او معاصر ژوندون، په دغه غونډه کې د تنظيم غټو غټو غړيو، ميل بروز، هارولډ اسميث، روفایل باتای، هارولډ الن، جان کرسويل، شيخ مصطفى زرقا، کنث کراج، اشتياق حسين او فضل الرحمن هندي گډون کړی و.

د: څلورم سيمينار په (۱۹۵۵)، ميلادي کال کې په لاهور کې وکړای شو، چې د مسلمانانو له پلوه ناکام کړای شو؛ ځکه چې په سيمينار کې د مستشرقينو او مسلمانانو گډون کوونکو ترمنځ په تعليمي مراکزو د اسلامي مضامينو په اړوند اختلاف پيدا شو.

ه: په (۱۹۵۳)، ميلادي کال کې په بيروت کې غونډه وشوه، چې د غونډې موضوع وه، د اسلام او مسيحيت ترمنځ اختلاف.

و: شپږمه غونډه په (۱۹۵۴)، ميلادي کال کې د مصر په اسکندريه کې د پورتنی مقصد لپاره کړای شوې وه.

د تغريب ترکيبي عناصر:

تغريب په ايکي يو وخت کې نصرانيت، صهيونيت او استعمار دی؛ ځکه چې د دغو درې واړو، اهداف، وسايل او ظروف ايکي يودي او هغه دا چې دغه درې واړه د اسلام پر ضد پارېدلي دي، له همدې امله هدف او فعاليت يې مشترک دی.

تنصير

تعريف

د تنصير لغوي معنی ده، نصراني کول او د نصرانيانو په اصطلاح کې هغه تنظيم دی، چې غیر مسيحي وگړي مسلمانان وي او که بل څوک مسيحييت ته دعوت کوي او د مسلمانانو نصراني کول ددغه تنظيم خاصه دنده ده؛ ځکه چې له اسلام څخه پرته نور اديان خو هسې شرکي اديان دي او يوازې د اسلام مقدس دين دی، چې د توحيد په عقيدوي اصولو ولاړ دی، نو ددغه طاغوتي تنظيم هم زياته پاملرنه اسلامي امت ته ده، څو اسلامي نسل خپلو مشرکانه اعمالو ته دعوت کړي او خپل باطل او مشرکانه منحرف دين پرې قبول کړي.

تاريخ:

د دغه اسلام دښمنه تنظيم د جوړولو، تبارز او په منظم ډول په (۱۷۹۵) ميلادي کال کې د جمعيت لندن التنصيري په نوم د انگلستان په پلازمېنه لندن کې تاسيس کړای شو او بيا يو کال وروسته په (۱۷۹۶) ميلادي کال کې په اسکاټلنډ او درېيمه څانگه يې په نيويارک کې جوړه کړای شوه، چې بيا سوکه سوکه پر ټوله نړۍ او اسلامي امت که د تنصير د مرکزي دفتر نمايندگي جوړې کړای شوي، چې تراوسه پورې فعاليت کوي. د نماينده دفاترو شمېره:

په تېرو دوه سوه کلونو کې د انگلستان د تنصير مرکزي دفتر په درېيمه نړۍ او اسلامي هېوادونو کې درې زره اووه سوه (۳۷۰۰) نماينده دفترونه جوړ کړي دي، چې د غير مسيحي وگړو د مسيحي کولو لپاره دعوتي فعاليتونه کوي او هيڅوک يې مخه نيولی نه شي.

د دعوت کوونکو شمېر:

د خلکو د نصراني گرځولو په دغو درې زره اووه سوه دفاترو کې په مجموعي توگه اته څلوېښت (۴۸) ميليونه دعوت کوونکي کار کوي، چې

زیاتره برخه یې هغه وگړي کار په کې کوي او دعوتي دندې سرته رسوي، چې نصراني گرځولی شوي او له خپل پخواني دین او عقیدوي مسلک څخه اوږدېدلي او مرتد شوي دي.

څارونکي او واکمن په کې یوازې یو یا دوه کسان اصلي مسیحیان دي او نور د هر هېواد نصراني کړای شوي مرتد نارینه او ښځې دعوت ورته چلوي او د دوی د دعوتي چارو څارنه هماغه یو یا دوه کسه اصلي مسیحي وگړي کوي، چې د دغه تنظیم او کلیسا له پلوه پرې گومارل شوي وي او د هغوی د هر کال د دعوتي فعالیتونو راپور ورته ورکوي.

لگښت:

د تنصیر د پورتنیو درې زره اووه سوه دفاترو او د هغوی د کار کوونکو او هغو ذرایعو، چې د مسیحیت د تعمیم او دعوت په لاره کې استفاده ورڅخه کوي، هر کال د مجموعي لگښت او مصارفو اندازه په دقیق ډول د کال یو سل او نهه دېرش (۱۳۹) میلیارزده ډالر ښودلی شوې ده او په دې کې هغه لگښتونه داخل کړای شوي نه دي، چې مسیحي بډایان او پاپ یې په خصوصي توګه کوي او یا په کلیزو، سیمینارونو کې مصرف کولی شي دا باید وویل شي، چې د پورتنی لگښت زیاته ونډه په وروسته پاتې او جنگ خپلو اسلامي هېوادونو کې لکه د افریقا په لویه وچه کې او د اسیا د لویې وچې ځینې هېوادونه، لکه هندوستان، برما، فلپین، اندونیزیا، بنگله دیش، پاکستان، افغانستان، عراق، شام، ایران او داسې نورو کې کولی شي، چې څه ناڅه نتیجه یې هم ورته ورکړې ده.

هدف:

د مسیحیانو د دغه تنظیم، یعنې تنصیر هدف او مقصد هم کټ مټ د دوی د لومړي تنظیم تبشیر په شان دی او هغه دا چې ټوله بشري نړۍ باید نصرانیت قبول کړي او په ټوله نړۍ نصرانیت باید حکومت وکړي؛ لکه چې د نصرانیت د تنظیم جوړولو پر مهال دوه صلحه کلونه دمخه د دوی پاپ د

دغه تنظيم کار کوونکو ته زېری ورکړی و، چې ستاسې د دعوتې هلو ځلو په نتیجه کې به تر (۲۰۰۰) میلادي کال پورې به پر ټوله اسلامي نړۍ او بیا په خاصه توګه د افریقا په لویه وچه د مسیحیت مذهبي حاکمیت وي او د مسلمانانو له موجودیت څخه به تشه وي. چې الحمد لله اوس چې دوه زره یم مسیحي کال هم دی د پاپ شیطاني او طاغوتي پورتنۍ زېری او هیله له خاورو سره خاورې کړای شوه او په (۱۹۹۹) میلادي کال کې په نایجریا کې اسلامي شریعت نافذ شوی دی او له نایجریا څخه شپې کلونه دمخه د افریقا په زړه سوهان کې اسلامي نظام نافذ کړای شو. یوړشت کلونه دمخه په ایران کې (۱۹۷۹) میلادي کال د شیعه دوازه امامیه له مذهب سره سم اسلامي نظام نافذ کړای شو او زموږ په اسلامي افغانستان کې په (۱۲۹۲) میلادي کال کې اسلامي حکومت جوړ کړای شو، مګر له دې ټولو اسلامي بریاوو سره سره تنصیر مایوسه نه دی او خپل فعالیت کوي، چې په نتیجه کې یې په (۱۹۹۹) میلادي کال کې شرقي تیمور د اندونیزیا له اسلامي پګې څخه جلا کړ او د مسیحیت ځاله یې ورڅخه جوړه کړه، خو ان شاء الله ډېر ژر به بېرته د اسلامي اندونیزیا ونډه وګرځولی شي

نامتو مخکښان

د تنصیر نامتو مخکښان په لاندې ډول ښودل شوي دي

۱- ریمون لول

دالومې هغه نصراني دی، چې د صلیبي جنگونو له ناکامۍ څخه وروسته یې د تبشیر او تنصیر مفکوره شیطان په دماغ کې غورځوله او په ډېر تکلیف سره یې عربي زده کړه او بیا په شام کې کلي په کلي او ښار په ښار ګرځېده او د اسلامي امت له علماوو سره به یې د مسیحي افکارو د حقانیت د ثابتنولو په تکل بحثونه او مناظرې کولې

۲- بارون ډویټس

نوموړی مسیحیت ته د ودي ورکولو لپاره په (۱۶۶۴) میلادي کال کې

لومړۍ پوهنتون جوړ کړ، چې د مسيحي تنصيري دعوت کوونکو روزنه په کې کوله او بيا به يې د دعوت لپاره مختلفو سيمو ته لېږل.
۳- هنري مارتن:

نوموړي په لوېديزه اسيا کې د نولسمې پېړۍ له تنصيري مخکښانو څخه و او تورات يې په هندي، فارسي او ارمني ژبو ترجمه کړې دي.
۴- Zwemer سمویل زوېمر:

نوموړی په منځني ختيځ «شرق الاوسط» او په بحرين کې د تنصيري وفودو د لېږلو رئيس او په انگرېزي ژبه د مجله العالم الاسلامي د تحرير مدير هم دی، چې نوموړې مجله په (۱۹۱۱) ميلادي کال پيل او تر اوسه چلېږي، دغه راز، زوېمر ته د امريکايي کليسا په نوم په بحرين کې کليسا هم جوړه کړه.
۵- لويس ماسينيون:

نوموړی په مصر کې د تبشير او تنصير مشرتابه پر غاړه لري او په قاهره کې د مجمع اللغة العربية مجلې غړيتوب هم لري.
د اسلام په باره کې څرگندونې:

د تنصير مخکښانو د اسلام د مقدس دين او مسلمانانو په باره کې زياتې منفي څرگندونې کړي دي، د مثال په ډول د تنصير يو ليدار قس سيمون ويلي دي: اسلامي وحدت د مسلمانانو مقاصد بشپړوي او د اروپا له ولکې څخه نجات ورکوي، چې له همدې امله موږ زيار باسو، چې د تنصير او تبشير په ذريعه د مسلمانانو د اسلامي وحدت مخه ونيسو.

۱- يو بل تنصيري ليدار «Lawrance Brawn» لورنس براون ويلي دي: که چېرې مسلمانان سره متحد شي، نو د عالم بشریت لپاره به يا خطر او يا نعمت وگرځېږي، مگر که چېرې تيت او پرک وي، نو په نړۍ کې به هېڅ وزن ونه لري.

۲- د دغه اسلام دښمنه تنظيم يو بل مشر مستر بلس ويلي دي: په افريقا کې تنصير او تبشير د پرمختګ په لاره کې اسلام خورا لوی خنډ دی، چې

باید لرې کړای شي.

۳- یو بل مشر طاغوت جست ویلي دي اسلام نیمګړی دین دی او په اسلام کې ښځه مستعبده، یعنې مینځه ده، چې باید نجات ورڅخه ورکړای شي.

۴- سموئیل زویمر پخپل کتاب «العالم الاسلامي» کې ویلي دي: دا لازمه ده، چې مسلمانان پر دې قانع کړای شي، چې نصرانیان د دوی دښمنان نه دي.

پر نصرانیانو لازم دی، چې خپل سپېڅلی کتاب «انجیل» د مسلمانانو پر ژبو ترجمه کړي؛ ځکه چې په مسیحي دعوت کې دا مهم او خورا اغېزمن کار دی.

مسلمانانو ته «مسیحیت په بللو سره د نجات» زېږی باید د دوی د استاذي «مسیحي شوي» په واسطه او د دوی له صفونو څخه «د جلا کړای شوي شخص په سبب» ورکړای شي؛ ځکه چې دا متل دی، ونه د هغه په خپل شاخ «تبر لاستي» سره غوڅولی شي.

مبشرینو ته په کار دي، چې که چېرې په مسلمانانو کې د خپل دعوت نتیجه کمزورې احساس کړي او وګوري، چې مایوس نه شي؛ ځکه دا خبره ثابته ده، چې د مسلمانانو په زړونو کې د اروپایي علومو د زده کړې مینه خورا زیاته ده او هم د ښځو ازادۍ ته هم زیات لېوال دی.

مطلب یې دا دی، چې کله په مسلمانانو کې اروپایي علوم او د ښځو د ازادۍ غورځنګ بریالی شي، خپل پخپله به مسیحیان شي.

امکانیات:

د درېیمې نړۍ په وروسته پاتې اسلامي هېوادونو کې د تنصیر او تبشیر اسلام دښمنه تنظیم د نصرانیت د دعوت د کامیابولو او پرمخ بوولو په تکل له دغو لاندې ذرایعو او امکانیاتو څخه زیاته ګټه اخلي.

تعلیم او تربیه:

په دې کې هېڅ شک نه شته، چې ښوونه او روزنه د بشري نسل په لارښوونه

او بهي لارټيا کې بنسټيز نقش لري، له همدې کبله د تنصير تنظيم په هره سيمه او هېواد کې پر تعليم او تربيه د قبضه کولو هڅه کوي؛ ځکه چې تعليمي مراکز د دعوت لپاره ښه زمينه برابروي، لکه چې د تنظيم يوليډر سموئيل زويمرويلي دي.

تعليمي مراکز لکه پوهنځي، لېسې او پوهنتونونه داسې مراکز دي، چې تنصيري او تبشيري دعوت کوونکي کولی شي، په اسانتيا سره د مسلمانانو نسل نصراني کړي.

او يو بل تنصيري مشر ماسينيون ويلي دي: کله چې مسلمانان محصلين د زده کړې لپاره د فرانسې پر ځمکه قدم کېږدي، نو دا د نصرانيانو او د تنصير دعوت کوونکو دنده ده، چې هغوی نصرانيت ته دعوت کړي او هغوی له غربي ژوندود سره اشنا کړي، چې په دې توگه موږ کولی شو، کله چې دغه مسلمان محصلين د خپلو زده کړو له پای ته رسولو څخه وروسته خپلو هېوادونو ته ستانه شي، نو هغوی به زموږ خورا غوره خدمتگاران او زموږ وفادار دوستان وي.

له همدې کبله هغوی د دعوت په هره سيمه کې ښوونځی، وړوکتونونه، لومړني ښوونځي، د کوچنيانو مدارس او کورسونه جوړوي، چې د مسيحي راهبانو ښځو له پلوه اداره کېږي او غټ غټ لگښتونه پرې کوي، د کوچنيانو لپاره د لوبو ځايونو جوړوي؛ ځکه چې دوی په کوچنيانو کې د ځوانانو په پرتله په اسانتيا سره صليب د هغوی په لاسونو کې ورکړی او د هغوی په دماغو کې او سپېڅلو اذهانو کې ترزيق کړی.

سربېره پر دې هغوی په اسلامي هېوادونو کې پوهنتونونه او فاکولتې هم خپلې موخې ته د رسېدو په تکل جوړوي، لکه چې په قاهره کې يې د «الجامعة الامريکيه» په نوم پوهنتون جوړ کړی دی.

د پاکستان په لاهور کې يې فرانسوي کليه، يعنې پوهنځی جوړ کړی دی، په بيروت کې يې د «الجامعة الامريکيه» په نوم پوهنتون تاسيس کړی دی.

او په سوريه کې يې د «الکلیة السوریه الانجیلیة» په نوم پوهنځی جوړ کړی دی.

په پاکستان کې په (۱۹۷۹) میلادي کال کې چې د مسیحي تعلیمي مراکزو شمېره او سروي شوې ده، په مجموعي توګه دوه سوه درې (۲۰۳) ښودلی شوي دي، چې اتیا (۸۰) يې لومړني ښوونځي، پنځه ویشته (۲۵) منځني ښوونځي، پنځه اويا (۷۵) لېسې، څلور کالجونه (پوهنځي) او دیارلس (۱۳) حرفوي د ښوونې مرکزونه جوړ کړای شوي دي.

دارالایتم:

د تنصیر دوېمه مهمه ذریعه په اسلامي هېوادونو کې د یتیم خانو جوړول دي او دا د هغو ماشومانو لپاره چې له کورونو څخه تښتېدلې وې او د دوی په لاسونو کې کېوتي وي.

د تنصیر دعوت کوونکي دغه ډول کوچنیانو ته ډېر خوشحاليږي؛ ځکه چې له لومړۍ ورځې څخه د دوی روزنه او ښوونه له صلیب څخه پیل کېږي، له همدې کبله د تنصیر یو لیدل «لافجري» په الجزایر کې یو زرا ته سوه (۱۸۰۰) یتیمان وپېرودل او په یو پنډغالي «کمپ» کې چې د نصرانیت کلي نوم یې پرې کېښودلی دی، له روزنې لاندې ونيول او ددې لپاره چې د یتیمانو د خپلوانو خولې پټې وساتي، هره میاشت د جیب خرڅ په توګه د یتیمانو د تنخوا په نوم پېسې ورکوي او هم د نصرانیانو خیریه صندوق او د هغوی مرستندویه ادارو ته معرفي کوي.

دغه ډول یتیم خانې په ټولو جنګ ځپلو او وروسته پاتې اسلامي هېوادونو کې تنصیري او تبشیري دعوت کوونکو جوړې کړې او جوړوي يې. یوازې په پاکستان کې نصرانیت ته بلونکو مسیحیانو دوه شپېته (۶۲) یتیم خانې جوړې کړې دي، چې دېرش د انجونو لپاره دي او دوه دېرش د هلکانو لپاره دي او له هرې یتیم خانې سره یې لیلیه «هاستل» کلیسا د لوبو میدانونه او روغتونونه هم جوړ کړي دي، چې په مجموعي توګه د درې

زړه نهه سوه څلور دېرش (۳۹۳۴) يتيمانو په کې تربيه کولی شي، چې نولس سوه (۱۹۰۰) هلکان دي او دوه زره څلور دېرش (۲۰۳۴) انجونې دي.^(۱)

کتابتونونه:

د تنصير او تبشير درېيمه مهمه ذريعه کتابتونونه دي، چې په ټولو هېوادونو کې تنصيري طاغوتاتو جوړې کړې دي او د کتاب مقدس کتابتون او بايبل لايبرري په نومونو يادولی شي، د مسيحيانو دغه کتابتونونه په دوه ډوله دي:

يو ډول هغه کتابتونونه دي، چې په وړيا توگه انجيل او نور تنصيري کتابونه توزيع کوي او يا يې په خورا ارزانه بيه پلوري، چې تر (۱۹۸۹) ميلادي کال پورې يې زر ميليونه، يعنې يو ميليار د محرف انجيل نسخې توزيع کړي دي، چې د نړۍ په (۱۱۳۰) په يو زره يو سل يو دېرش ژبو ترجمه کړای شوي دي او د انجيل پر دغه يو ميليار د نسخو اووه زره (۷۰۰۰) ميليونه، يعنې اووه ميليارده ډالر لگښت شوی دی.

په انجيل سربېره نور هغه لوی او واړه کتابونه هم توزيع کوي، چې تنصيري ليکوالانو د اسلام او مسلمانانو په خلاف او د مسيحيت په حقانيت کې ليکلي دي او بيا يې په مختلفو ژبو کې ترجمه کړي دي، چې د هغو له جملې څخه په پښتو او دري ژبو هم د افغانستان د مهاجرينو لپاره يې ترجمه کړي دي او له (۱۹۸۰) ميلادي کال څخه تر (۲۰۰۰) ميلادي کال پورې يې زموږ په کمپونو «پنډغالو کې» يو لک اويا زره دوه سوه درې دېرش نسخې اناجيل په پېښور، کويت، چترال او د صوبه سرحد په نورو سيمو کې وړيا توزيع کړي دي.

دويم ډول هغه کتابونه دي، چې يوازې په کتابتون کې دننه د مطالعې لپاره

دي او د کتابتونونو دغه ډول له تنصيري او تبشيري کتابونو، مجلو او جرايدو څخه ډک وي، د تنصير دعوت کوونکو د کتابتونونو په انگړ کې د کنفرانسونو خونې او د ذهني مسابقو لپاره بېلې خونې جوړې کړي دي. په کتابتون کې د پتنگ پانگ لوبې کولو مېزونه او داسې نور يې تيار کړي دي او دا هرڅه د تنصير دعوت کوونکو لپاره دا زمينه برابروي، چې له مراجعينو سره د دعوت او مفاهيمي دروازه پرانيزي، د مثال په ډول دغه ډول کتابتون په (۱۸۹۲)، ميلادي کال کې د عراق په بصره کې او په (۱۸۹۳)، په بحرين کې جوړ کړای شوی دی.

په دغه ډول کتابتونونو کې مسيحيانو بنایسته او له ناز او نخرو څخه ډکې پېغلې نجونې د راغلو ځوانانو په خدمت کولو گومارلې وې او دوی ته دنده سپارلې شوې وه، چې کتابتون ته راغلي مسلمان ځوانان د خپل ناز او انداز په لومو کې داسې قيد کړي، چې د تل لپاره د کتابتون غړي او نصراني شي.

راډيو تلوېزيون:

د تنصير او تبشير د کاميابولو لپاره څلورمه مهمه وسيله راډيو او تلوېزيون دی، چې د دنيا په مختلفو ژبو تنصيري خپرونې او دعوت چلوي او تر اوسه پورې يې د نصرانيت د پرمختگ لپاره په مجموعي توگه يو زر شپږ سوه شل (۱۶۲۰)، راډيويي او تلوېزيوني سټېشنونه او مراکز يې جوړ کړي دي، چې څو مشهور يې په لاندې ډول دي:

۱- الصرة البشارة:

يعنې د زېري ورکولو غږ، دغه راډيويي مرکز د سوډان په پلازمېنه اديسه بابا کې جوړ کړای شوی دی، چې په عربي ژبه د تنصير دعوت چلوي.

۲- د کوريا راډيو:

د تنصير د خپرولو لپاره د کوريا راډيو په اوونۍ کې يو ځل راډيويي خپرونې په عربي ژبه کوي او دا دليل وړاندې کوي، چې د کوريا درې لکه

(۳۰۰۰۰۰) کار کوونکي په سعودي عربستان کې کار او مزدوري کوي دغه خپرونه د هغوی لپاره په ځانگړې توگه کوي، سربېره په عربي د کوریا د تنصير راډيويي مرکز د افريقا او منځني ختيز لپاره هم په دولسو بېلا بېلو ژبو او لهجو د مسيحيت تنصيري خپرونې کوي.

۳- د واتيکان راډيو:

دغه راډيو چې د روم په واتيکان کې ده، خپل دعوتي پروگرامونه په انگرېزي، فرانسوي، پرتگالي او افريقايي ژبو خپروي، چې پخپلو دعوتي خپرونو کې انجيل د ژوند د ټولو مشکلاتو د هواروونکي په توگه تفسير او بيانوي، دغه راز د روحي او معنوي موضوعاتو د مسيحيت په رڼا کې تحليل کوي.

۴- د حب ابدې راډيو:

دغه تنصيري دعوتي راډيويي مرکز د افريقا د بيليبيريا د هېواد په مزوويا کې دی، چې په (۱۹۹۴) ميلادي کال کې د امريکايانو له پلوه د تنصير د دعوتي خپرونو لپاره جوړ کړای شو، چې د مسيحيت د خپرونو لپاره ډېر اغېزمن گڼلی شي او خورا زيات لگښت پرې کوي.

۵. د لاگوس راډيو:

په نايجريا کې د لاگوس راډيو په دري ژبو انگرېزي، هوسايي او فولاتي د تنصير او تبشير مذهبي خپرونې کوي.

۶- د سيسلي راډيو:

د هند په سمندري ټاپو سيسلي کې د تنصير د تنظيم دغه راډيويي مرکز په افريقايي سيمه ييزو «محلي» ژبو خپرونې کوي او د لرې ختيز د ارتباطي خپرونو په نوم يادولی شي.

۷- د کاډونا راډيو:

د نايجريا په شمال کې د مسيحيانو دغه د تنصيري دعوت راډيويي مرکز په افريقا فولاتي ژبه تدريس او خپرونې کوي.

۸- د سیرالیون راډیو:

دغه مسیحي دعوتي راډیو هم د سیرالیون په پلازمېنه فریتاون کې جوړ کړای شوې ده، چې په انگرېزي او افریقایي ژبو خپلې دعوتي خپرونې کوي.

۹- د ګابون راډیو:

دغه راډیو هم د الصوة البشاره په شان خپرونې کوي.

۱۰- د لاهور راډیو:

د پاکستان په لاهور کې د نصرانیانو دعوتي او تبشیري راډیو په اردو، پنجابي، سندی، کشمیري او نورو سیمه ییزو ژبو خپرونې کوي. په مازدیګر او سهار کې په پښتو ژبه د پښتنو د نصراني کولو لپاره یو ساعته خپرونې کوي، نیم ساعت مازدیګر او نیم ساعت سهار دعوتي او ترغیبي تبلیغ کوي.

۱۱- د اسلام اباد راډیو:

د تنصیر دغه راډیو، چې د پاکستان په پلازمېنه کې ده، په (۱۹۸۰) میلادي کال کې پر افغانستان د روسانو له یرغل څخه وروسته دعوتي خپرونې په دري ژبه د افغانانو د نصراني کولو په تکل پیل کړي دي او د پروګرام متصدي یې د افغانستان د بدخشان د ولایت کمونست دی.

د کلیساوو جوړول

د تنصیر او تبشیر دعوت کوونکي په اسلامي هېوادونو کې کلیساوې او نور مسیحي معبدونه جوړوي؛ دا ځکه چې هغوی دغه معابد په اوسني عصر کې د نوي بدلون په سبب د نصرانیت د پرمختګ او د اسلامي امت د ځوانانو او پېغلو د بېلارتیا لپاره اغېزمنه ذریعه ګڼي او لامل یې دا دی، چې اوسنۍ کلیساوې له پخوانیو څخه مختلفې دي او هغه داسې، چې په پخوانیو کلیساوو کې که څه هم د کلیساوو په محیط کې به که څه هم د راهبانو او راهباتو ترمنځ جنسي اتصال کېده، مګر د هغوی دغه ناوړه عمل به بیا هم په پټه او د کلیساوو په کور بدوړونو کې او د راهبانو په تیارو خونو کې ترسره کېده.

مګر د نن ورځې د کلیساوو، متصدیان له دغو پټو کارونو کولو څخه سترې شوي دي او د غربي فلاسفه وو او ساینس پوهانو په مرسته یې وکولی شو، چې په کلیساوو کې د شپې ناسته او د شراب څښلو د ځوانانو او پېغلو لپاره د موسیقۍ او ګډا محفلونه په کلیسا کې دننه جوړ کړي او کلیسا ته ددغو چارو په کولو سره د ځوانانو پاملرنه جلب کړي، خو د هغو نجونو او ځوانانو چې دیني تربیه یې په صفر کې ضرب وي، چې په دې توګه د نصرانیانو اوسنۍ کلیساوو د نایت کلبو بڼه غوره کړې ده؛ ځکه په وړیا شراب، رقص او موسیقۍ د حمل ضد تابلیت هم په کې موجود وي، چې د مستقبل د خطر له وېرې څخه دوه یاران خپله جنسي غریزه په کلیساوو کې په ډاډه ترسره کولی شي، لکه چې د بیبرکولي شرکت فرانسوي وکیل ویلي دي: موږ ډېر نېکمرغه یو، چې د حمل د ضد تابلیتونو پر مټ مو دا وکولی شو، چې د «اخلاقو» دروند پېټی له خپلو

اوپو څخه لرې کړو او هوسا او دمه شو.^(۱)

په هر صورت دغه مسیحي کلیساوې د تنصیري دعوت مهمه ذریعه ده، چې له همدې امله تنصیري او تبشیري تنظیم زیار یاسي، چې په هر هېواد کې زیاتې کلیساوې جوړې کړي او بیا په خاصه توګه په هغو اسلامي او غیر اسلامي هېوادونو کې چې مخنیوی یې نه شي کولای، چې زه یې دلته دوه درې مثالونه وړاندې کوم.

په اندونیزیا کې:

اندونیزیا په اسیا کې له لویو اسلامي هېوادونو څخه دی، چې له (۱۳۶۰۰) ټاپوګانو «جدیدو» څخه جوړ شوی دی، مګر په دې وروستیو کې په حیرانوونکي توګه د نصرانیت د خپرېدلو مرکز ګرځېدلی دی او په دغه اسلامي هېواد کې له بل هر هېواد څخه زیاتې کلیساوې جوړې کړای شوی دي، چې په مجموعي توګه اوولس زره اته سوه نولس د پروتستان د تنظیم دي او دوه زره پنځه سوه کلیساوې د کاتولیکانو دي او څلور څلوېښت خالص د امریکایانو دي.

د پروتستان په کلیساوو کې درې زره اته سوه اووه نوي (۳۸۹۷) کشیش او اته زره پنځه سوه څلور (۸۵۰۴) منصرین یعنې د تنصیري تنظیم موظفین او اووه زره (۷۰۰۰) داوطلب تنصیري مسیحیان کار کوي، چې د هغه هېواد مسلمانان یې نصراني کړي.

دغه راز په کاتولیکي کلیساوو کې دوه زره شپږ سوه دېرش (۲۶۳۰) قسيس او پنځه زره دوه سوه درې نوي (۵۲۹۳) د تنصیر د تنظیم غړي کار کوي.

په جاپان کې:

په جاپان کې نهه زره اووه سوه نهه څلوېښت (۹۷۴۹) کلیساوې او یو ستر

۱- د القیس ورځپاڼه خپروونکی سوډان: ۱۹۸۸، نوامبر ۳ ګڼه، ۲ مخ

تنصيري مرکز جوړ کړای شوی دی، چې په (۱۹۸۴) میلادي کال کې د دغو کلیساوو جوړولو ته د پروتستان د کلیسا له پلوه (۲۱۷۲۵۰۰۰۰) جاپاني ین ورکړای شوي دي، په داسې حال کې چې په ټول جاپان کې مسلمانان یوازې دوه زره زره جوماتونه لري.

قمر مصنوعي:

د تنصير مسيحي تنظيم په دې وروستيو کې په ټوله نړۍ کې د نصرانيت د خپرولو او تبليغ لپاره قمر مصنوعي هم ترلاسه کړې ده، چې د کلیسا له پلوه منصرين او مبشرين د دغه سپوږمکۍ په ذريعه نړيوال مسيحي دعوت چلوي.^(۱)

ويديو کستونه:

د انگلستان مرکزي کلیسا د پنځه اويا زره (۷۵) انگرېزي پوښوونو په بڼه د ويديو کستونه اخستلي دي او په مختلفو ژبو يې په هغو کې د نصرانيت دعوت ثبت کړی دی او بيا يې هغه په ټولو هېوادونو کې اړوندو دفترونو ته لېږلي دي، خو هغه تکثير او توزيع کړي او خپل دغه کار او نوبت يې ويديو ي انقلاب نومولی دی او د انگلستان مقدس انجمن ويلي دي د ويديو کست په استخدامولو سره موږ اوس له دې څخه بې غمه شو، چې لار شو، پر ممبرو درېږو او خلکو ته د مسيحيت دعوت ورکړو.

الوتکي:

د مسيحيت نړيوال تنصير تنظيم پنځوس الوتکي هم لري او دغه ځواک يې په (۱۹۴۵) میلادي کال کې د دويم نړيوال جنگ له پای ته رسېدو څخه وروسته ترلاسه کړی و او په (۱۹۵۳) میلادي کال کې يې په کار پيل کړی وو.

تنصير د خپل هوايي ځواک بنسټ د لاس انجلس په ښار کې کېښود او

اوس پنځلس مهم هوايي ډگرونه لري، چې د اړتيا په صورت کې ګټه ورڅخه اخلي او د تنصير دغه هوايي موسسه «الزماله» نومېږي پر دې برسېره تنصير او تبشير نورې هوايي موسسې هم لري، چې يوه يې ريګون بېوند نومېږي، دويمه يې ميسيونادي بونيون نومېږي او درېيمه يې اډفنتس السبتي کليسا پورې مربوطه هوايي موسسه ده او پنځمه يې د روم په کاتولیک کليسا پورې مربوطه موسسه ده، د تنصيري دعوت ددغو هوايي موسساتو دندې په لاندې ډول دي:

۱- داسې لرې سيمو ته غذايي مواد رسول، چې هغوی مواصلاتي لارې نه لري.

۲- هغو سيمه ييزو او محلي خلکو ته د کرهڼې او تعميراتي موادو رسول، چې زياته اړتيا ورته لري.

۳- روغتونونو ته د ناروغانو رسول او بيا له روغتونونو څخه بېرته کورونو ته د هغوی رسول.

۴- لرې او صعب المرور سيمو ته د استادانو او معلمينو رسول.

۵- غونډو او سيمينارو ته د مسيحي تنصيري دعوت د ارکانو رسول.

اخبارونه او مجلې:

د تنصير تنظيم د مسلمانانو په مسيحي کولو کې مطبوعات ډېره مهمه ذريعه ګڼي، له همدې امله هغوی په هر اسلامي هېواد کې ورځپاڼې، جرايد او مجلې خپروي، چې د هغو له جملې څخه د بېلګې په توګه په پاکستان کې د هغوی مطبوعاتي فعاليت په لنډيز سره وړاندې کوم او هغه دا چې د پاکستان په اسلامي هېواد کې د تنصير تنظيم دېرش ورځپاڼې، جرايد او مجلې خپروي، چې نومونه يې په لاندې ډول دي:

نوم	خاى	خيروونگي اداره
۱- لاهور د ايووسس ميگزين	لاهور	پنجاب د بليجس بک سوسائتي انارکلي لاهور
۲- المائده	لاهور	پاکستان بایبل سوسائتي لاهور
۳- مسيحي بچو	گوجرانواله	نهيولا جيکل سيمزى
۴- مسيحي نوجوان	لاهور	مسيحي اشاعت خانه ۳۹ فيروز پور روډ
۵- نعره جنگ	لاهور	نرالى کتايين پوست بکس نمبر ۱۸ اسول لائنز
۶- اخوت	لاهور	ايس پي سي کى معرفت پي اربي ايس انارکلي
۷- ازاد وطن	لاهور	دي سالویشن ارمي ۳۵ شارع فاطمه جناح لاهور
۸- شاداب	مردان	اخوت اندراسيه ۳ وارث روډ لاهور
۹- سوز	لاهور	پاکستان لوتهرن چرچ اردو لتريچر شپ منزل
۱۰- نقيب کاتوليک	لاهور	جانلدايو نجليرم فيلوشپ اب پاکستان ۳۶ فيروز پور
۱۱- بچو کا دوست	سرگودها	اسکريچر گفت مشن معرفت مسيحي اشاعت خانه
۱۲- ال شاهد	راولپنڊي	پاکستان ورنیکلر کاتوليک تروت سوسائتي کچري
۱۳- بشير	گجرانواله	روډ پاکستان لوترن چرچ پشتو لتريچر

النساء		بشپ مردان
۱۴- کلام حق	گجرانواله	مطبوعات پيولوسي، ۳ پي وارث روڊ لاهور
۱۵- مسيحي خادم	سيالکوٽ	مکتبه شاداب ايمپرس روڊ بي بي پاڪ دامن
۱۶- خزينة الجواهر	سيالکوٽ	مکتبه تنوير ۹۰/۲ کريم پارک کچارواي روڊ لاهور
۱۷- کليسا	ملتان	راس اڪيڊمي بي بي پاڪ دامن لاهور (۵)
۱۸- همارا ڊاڪٽر	کراچي	اداره اظهار و افکار (۷۲)، بي گلبرگ نمبر ۲ لاهور
۱۹- کرسچين وائيس	کراچي	
۲۰- جفاکش	کراچي	
۲۱- قاصد جديد	لاهور	
۲۲- هليت	لاهور	
۲۳- المشير	راولپنڊي	
۲۴- اچها چرواها «لانيڪ شيون»	راولپنڊي	
۲۵- چهوتا سپاهي «وړوکی عسکر»	راولپنڊي	
۲۶- افسر	راولپنڊي	

۲۷- هوم ليگ	راولپنڊي	
«د ښځو لپاره»		
۲۸- طلوع فکر	پېښور	
۲۹- مستقبل	لاهور	
۳۰- اخلاق	لاهور	

۶- طبي خدمتونه: نصراني تبشيري او تنصيري طاغوتيان د اسلام پر ضد په ټولو فعاليتونو او اعمالو کې طبي خدمتونه خورا ذريعه گڼي، ان تردې چې د خپلو تنصيري چارو پيلامه له طبي خدمتونو څخه کوي او دا دليل وړاندې کوي، چې عيسی مسيح عليه السلام درملگر او معلم و، چې له يو پلوه به يې د ناروغانو او له پښو څخه غورځېدلو علاج به يې کاوه او له بل پلوه به يې خلکو ته تعليم او دعوت ورکاوه، نو موږ «منصرين» هم د هغه په متابعت سره بايد له هر څه نه لومړی د مريضانو علاج وکړو او بيا له هغه وروسته مسيحيت ته دعوت ورکړو.

مگر د دغو تنصيريانو دغه مثال وړاندې کول سم نه دی او خلکو ته دوکه ورکوي او د عيسی عليه السلام متابعت نه؛ بلکې د هغه مخالفت کوي؛ ځکه چې عيسی عليه السلام ټول بشریت ته اعلان کړی و او ورته ويلې يې دي:

﴿قَالَ اِنِّي عَبْدُ اللَّهِ ۖ اَتَيْنِي الْكِتَابَ وَجَعَلَنِي نَبِيًّا ۖ﴾. (مریم/۳۰)

ژباړه: وويل عيسی چې بېشکه زه بنده د الله یم، راکړی يې دی ماته کتاب او گرځولی یم زه الله تعالی نبي.

مگر دوی ظالمان وايي، چې هغه د الله تعالی زوی وو!! «نعوذ بالله» عيسی عليه السلام خو خلک توحيد ته دعوت کول او ورته ويل يې، چې زموږ ستاسې رب الله دی او يوازې د الله تعالی عبادت وکړئ، لکه چې الله تعالی د هغه دغه توحیدي دعوت په قران کریم کې ورڅخه حکايت کړی،

چې هغه خلکو ته وويل:

﴿وَإِنَّ اللَّهَ رَبِّي وَرَبُّكُمْ فَأَعْبُدُواهُ هَذَا صِرَاطٌ مُسْتَقِيمٌ﴾ (مریم/۳۶)

ژباړه: او وويل عیسی، بېشکه الله رب زما دی او رب ستاسې دی، پس عبادت کوئ تاسې د الله، همدغه لاره سمه صافه برابراه ده.

مگر دوی خود عیسی علیه السلام د دعوت په خلاف خلک شرک او تثلیث ته دعوت کوي، عیسی علیه السلام او د هغه مور بي بي هم خدایان گڼي او د هغوی عبادت وکړئ، دعوت کوي، بلکې د تنصیر دعوت کړونکي خو یې د صلیب چې یوازې اوسپنه ده، عبادت ته دعوت کوي؛ ځکه د تنصیر تنظیم او ډاکتران لېدلی شوي دي، کله چې ناروغ ته تابلېت په لاس کې ورکوي، نو ورسره صلیب هم په غاړه کې ورته اچوي او دا تلقین ورته کوي، چې صلیب ته سجده وکړي، هغه ښکل کړي او په تنده پورې یې وسولوي، هغه صلیب چې مسیحي ظالمو مشرکانو د عیسی علیه السلام له وفات څخه دوه سوه کلونه وروسته د شیطان په لمسه له اوسپنې څخه جوړ کړی دی.

په هر صورت د تنصیر ډاکتران یوازې د خلکو د نصراني کولو لپاره د خلکو علاج کوي، چې مسلمان نصراني وگرځوي؛ لکه چې د تنصیر یو مخکښ په خپل کتاب «الطبيب فی بلاد العرب» کې ویلي دي:

ژباړه: موږ په عربي هېوادونو کې ددې لپاره «طبابت کوو» چې نارینه او ښځې نصارانیاڼ کړو، د همدغه مقصد په خاطر یو تنصیري طبیب ډاکتر سینت په (۱۹۱۰) میلادي کال کې د لومړي ځل لپاره کویت ته لاړ او د یو کال په موده کې یې وکولی شو، چې په (۱۹۱۱) میلادي کال په قسج فان بیرسم او یوبل ډاکتر او، ه، ستورم له کویت څخه په (۱۹۵۴) میلادي کال کې قطر ته ولېږلی شول او هغه وکړای شول، چې په (۱۹۴۷) میلادي کال کې په قطر کې لوی روغتون جوړ کړي.

اوس خو په هر اسلامي هېواد کې په لسگونو دغه ډول روغتونونه تنصيري تنظيم جوړ کړي دي، چې د علاج او طبي خدمت د پردې تر شا مسيحي دعوت چلوي، چې نږدې مثال يې زموږ گاونډی اسلامي هېواد پاکستان دی، چې په مجموعي توگه خلور دېرش روغتونونه د پاکستان په پنځو ايالتونو کې د مسيحي دعوتگرانو له پلوه جوړ کړای شوي دي.^(۱)

دغه راز په افغانستان کې هم تنصيري دعوتگرانو طبي مراکز جوړ کړي دي، چې مثال يې د وردگو د ولايت د چک د ولسوالۍ په شېرخانه کې جوړ کړی، لوی روغتون دی، چې د تنصير د تنظيم غړې او دعوت کوونکې يوه بنځه يې سرپرستي کوي، چې (کالا) نومېږي.

۷- سيمينارونه او غونډې: د تنصير او تبشير له پيل څخه تر اوسه پورې يې په اوچته سطحه دېرې غونډې او سيمينارونه داير کړي دي او په هغو کې يې د مسلمانانو د نصراني کولو په اراده نوي نوي پلانونه جوړ کړي دي او جوړوي، يې چې په لاندې کرښو کې يې ذکر کوم:

۱- په (۱۳۲۴) هجري کې له (۱۹۰۶) ميلادي کال سره سم د مصر په پلازمېنه قاهره کې د زويمر په رياست کې غونډه وکړای شوه، چې دوه شپېته (۶۲) تنصيري مشرانو نارينه وو او بنځو په کې گډون کړی وو، د سيمينار د بحث موضوع وه، چې په مسلمانانو کې انجيل څرنگه توزیع کړای شي.

۲- په (۱۳۲۸) هجري کې له (۱۹۱۰) ميلادي کال سره سم د سکاټلنډ په ادنبره کې د مبشرينو نړيواله غونډه وکړای شوه، چې له ټولې نړۍ څخه يو سل نهه پنځوس (۱۵۹) مسيحيانو گډون په کې کړی و.

۳- په (۱۳۳۹) هجري کې له (۱۹۱۱) ميلادي کال سره سم د هندوستان په لکنوو کې د تنصيريانو غونډه وکړای شوه، چې سمويل زويمر هم په کې

ګډون کړی و.

د دې غونډې په پای کې په ګډون کوونکو کار د وېشلی شو، چې په یو مخ یې لیکلی شوي وو: د (۱۹۱۱) میلادي کال د لکنوود غونډې یادګار او په بل مخ یې لیکلي وو (ای هغه الله چې اسلامي نړۍ په ورځ کې په عاجزۍ سره پنځه ځلې سجده درته کوي. اسلامي ملتونو ته په مهربانۍ سره نظر وکړه او دوی ته په یسوع مسیح سره نجات الهام کړه.

۴- په (۱۹۱۱) میلادي کال کې په بیروت کې.

۵- په (۱۳۴۳) هجري له (۱۹۲۴) میلادي کال کې غونډه.

۶- په (۱۹۲۸) میلادي کال کې په القدس کې نړیواله غونډه.

۷- په (۱۳۵۴) هجري کې (۱۹۳۵) میلادي کال په القدس کې بله غونډه چې دولس سوه (۱۲۰۰) کسانو ګډون کړی و.

۸- په (۱۳۸۰) هجري کې (۱۹۶۱) میلادي کال کې په القدس کې بله غونډه.

۹- په (۱۹۷۴) میلادي کال کې په سویس کې په لوزان کې د پروتستانیانو غونډه.

۱۰- په (۱۹۷۸) میلادي کال د اکتوبر په (۱۵) د امریکا په کولرادو کې غونډه چې د امریکا د سیمینار په نوم یادېږي او یوسل پنځوس کسانو ګډون په کې کړی وو او د سیمینار د بحث موضوع وه، د مسلمانانو نصراني کول او غونډې د دې کار لپاره یو میلیارد ډالر بودیجه منظوره کړه.

۱۱- په (۱۹۸۱) میلادي کال کې په سویډن کې د نړیوال تنصیر غونډه.

۱۲- د ترکیې په استانبول کې.

۱۳- د مصر په حلوان کې.

۱۴- په لبنان کې.

۱۵- په بغداد کې.

- ۱۶- په قسطنطنيه کې.
- ۱۷- په شيکاگو کې.
- ۱۸- په (۱۹۴۸) ميلادي کال کې په هالنډ کې په امستردام کې.
- ۱۹- په (۱۹۴۲) ميلادي کال کې په بلتيمور کې.
- ۲۰- په (۱۹۵۴) ميلادي کال کې د امريکا په ايفانستون کې.
- ۲۱- په (۱۹۶۱) ميلادي کال کې د هند په ډيلي کې.
- ۲۲- په (۱۹۷۵) ميلادي کال کې د اندونيزيا په پلازمېنه جاګارټا کې، په دغه غونډه کې درې زره (۳۰۰۰) کسانو مندويينو گډون کړی و.

خيني نور ذرايع

د تنصير او تبشير اسلام دښمنه مسيحي تنظيم په ذکر شويو ذرايعو سربېره يو شمېر نور ذرايع هم لري، چې له هغوی څخه په ګټه اخېستلو د اسلامي امت د تضعيف او بې لارټيا په تکل د خپل نامراده موخې د پوره کولو هاند کوي او هغه ذرايع په لاندې ډول دي:

مشروط قرض ورکول:

اسلام دښمنه تنصيري فکري استعمار دا زيار باسي او تل په دې تمه وي، چې کوم مسلمان يا اسلامي واکمن په اقتصادي بحران اخته شي، نو دوی لومړی د بشري همدردۍ په نوم د اقتصادي مرستې ژمنه ورسره کوي او له بحران څخه د ايستلو لپاره خپل چمتووالي ورته څرګندوي او کله چې هغه ډاډه کړي او له بل مسلمان څخه له پور غوښتلو څخه يې منصرف کړي او خپل ځان ته مجبور کړي، نو بيا لومړی شرط دا ورته وړاندې کوي، چې قرض درکوم، خو په دې شرط، چې پخپل هېواد کې به د نصرانيت دعوت ته اجازه ورکوي او ددې څرګند مثال يې صوماليه ده.

له نن څخه پنځلس کلونه دمخه صوماليه يو سوچه اسلامي هېواد و، په سلو کې سل مسلمانان په کې وو، يو مسيحي هم په کې نه وو، مګر کله چې په (۱۹۷۵) ميلادي کال کې صوماليه له سخت اقتصادي مشکل سره مخ شو، نو د ايتاليا مسيحي حکومت د صومالي واکمن سياد بري ته بلنه ورکړه، سياد بري چې ايتاليه ته په رسمي دوره لاړ او هلته يې له مسيحي حکامو سره د خپل هېواد اقتصادي بحران مسئله مطرح کړه، نو ايتالوي مسيحي حکامو ورته وويل، چې موږ تا ته درې سوه اتيا (۳۸۰) ميليونه ډالر قرض درکوو، په دې شرط چې ته پخپل اسلامي هېواد کې مسيحيانو

ته د مسيحي دعوت اجازه ورکړې.
 سياد بري کله چې د ايتاليا د راډيکال گوند له زعيم مارکو بانيلا څخه د دومره غټ پور ورکولو خبره واورېده، نو له مارکو بانيلا سره يې وعده وکړه، چې د دومره غټ پور د ورکولو په بدل کې نه يوازې دا چې په صوماليه کې مسيحي دعوت ته اجازه ورکوي؛ بلکې دی به خپله هم په ډېر وياړ سره د نصرايت دين قبلولو ته چمتو وي.

هماغه و، چې سياد بري له صوماليه څخه ايتاليه ته مسلمان تللی و اوله ايتاليه څخه صوماليه ته بېرته مسيحي ستون شو او يوازې د خپل ځان په مرتد کولو يې بس والی ونه کړ؛ بلکې خپله ټوله کابينه يې مسيحي کړه او مسيحي دعوتگرانو ته يې دروازې پرانستلې، چې جوپې جوپې صوماليه ته داخل شول او په صوماليه کې يې په فعاليت وکړ.

مسيحانو په صومالي کې د مسيحي مدارسو په جوړولو پيل وکړ، چې سياد بري به يې پخپله افتتاح کوله او خطابې به يې ارادولې، د سياد باري د حکومت د عدليه وزير په يوه اعلاميه کې امر وکړ، چې له دې وروسته به په صوماليه کې د اسلام د دين تعليم نه شي کولی، په ديني وعظونو يې په جوماتونو کې او هم د قران کریم په تدريس بنديز ولگاوه، د قران کریم د حفظ ټولې مدرسې يې وتړلې.

سياد باري د تنصيري د لومړۍ مدرسې د افتتاح کولو په خطابه کې وويل زه هيله لرم، چې دا مدارس به په صوماليه کې د مسيحي تنصيري مدرسو پيلامه وي.

په داسې حال کې چې په صوماليه کې له پوځي انقلاب څخه دمخه تنصيري فعاليت ممنوع و او نصرايتيانو يوه مدرسه هم نه لرله.

د صوماليې د اسلامي مملکت په تاريخ کې په (۱۹۹۰) ميلادي کال کې د لومړي ځل لپاره ځوانان د پاپانو په لباس کې ميدان ته ووتل او مسلمانانو ته يې تور برېښ ورکړ، چې نيونه پرې ونه کړي.

د صومالي د پلازمېنې موگاديشو راډيو سهار او بېگا د مسيحيت د ترانو خپرول پيل کړل او د عيسى عليه السلام د ميلاد په مناسبت يې جشنونه پيل کړل او په داسې دعوت يې بنديز ولگاوه او د عدليه وزير په دې اړوند دغه لاندې مادې اعلان کړې:

۱- هيڅوک نه شي کولی، چې د صومالي د عدليه وزارت له اجازې پرته په جوماتونو او غونډو کې ويناوې او ديني وعظونه وکړي.

۲- څوک چې د عدليه وزارت له اجازې پرته په وعظ کولو وليدلی شي او يا داسې ديني کتاب ورسره وليدلی شي، چې د دولت له پلوه ممنوع وي، سزا به ورته ورکولی شي.

۳- که چېرې د دولت له پلوه اجازه نامه لرونکي واعظان داسې وعظونه وکړي، چې دولت ته ستونزې پيدا کوي، نو اجازه نامه به ورڅخه اخيستلی کېږي او درنده سزا به ورکولی کېږي.

۴- د عدليه وزارت له اجازې پرته د اسلامي عقيدې ديني کتابونه چاپول او صومالي ته د داسې ديني کتابونو راوړل منع دي، چې دولت بنديز پرې لگولی دی.

۵- د عدليه وزارت له اجازې پرته هيڅوک په صوماليه کې د قران کريم د زده کړې او تعليم مراکز او دارالحفاظ جوړولی نه شي.

۶- د جوماتونو جوړول او افتتاح د عدليه وزارت له اجازې اخيستلو پرته ممنوع دي.

۷- د صومالي وسله وال ځواک، پوليس او حزبي کمېټې درې واړه مکلف دي، چې پورتنۍ مادې تطبيق کړي.^(۱)

د صومالي په لرغوني اسلامي هېواد کې دغه ناڅاپي د اسلام له دين څخه اووېستل او هر اړخيز بدلون او په ټيټو سترگو او ذلت سره مسيحيت قبولول

یوازې د ایتالیه مسیحي حکومت له پلوه صومالي ته د (۳۸۰) میلیون
ډالرو مشروط پور ورکولو په سبب وشو.
سیاسي تهدیدونه:

د تنصیر مسیحي طاغوتي گوند د مسلمانانو د نصراني کولو لپاره
سیاسي گواښونه بله لویه ذریعه ده او د دغه طاغوتي گوند خلک تکل
کوي، د اسلامي هېوادونو واکمنان داسې تهدید کړي، چې هغوی ونه شي
کولای پخپل هېواد کې په تنصیري دعوت بندیز ولگوي، چې نږدې
مثالونه یې د مالیزیا او اندونیزیا دوه اسلامي هېوادونه دي، چې تنصیري
مسیحیانو وکولی شول، په دغو دواړو اسلامي هېوادونو کې د خلکو د
نصراني کولو لپاره له دغې حربه څخه ګټه واخلي او هغوی د سیاسي
تهدیدونو په واسطه دې ته اړ باسي، چې پخپلو اسلامي هېوادونو کې نه
یوازې دا چې مسیحي دعوت ته اجازه ورکړي؛ بلکې مسیحیت حق دین
وګڼي او پخپلو هېوادونو کې د تنصیر دعوت تضمین هم کړي.

د تنصیر د تنظیم اسلام دښمنو کار کوونکو لومړی د دغو دواړو اسلامي
هېوادونو پر واکمنانو دا فشار راوړ، چې پخپلو هېوادونو کې نصرانیت،
بوداییزم او نور په رسمیت وپېژني، خو د دوی هېوادونه په دیموکراتو
هېوادونو کې وشمېرل شي، چې وکولی شي له دغې لارې څخه هغه
کومکونه ترلاسه کړي، چې د پرمختلونکو هېوادونو لپاره تخصیص شوي
دي.

د تنصیري ډلې دغه اسلام دښمنه تزویر او موامره په اسلامي اندونیزیا کې
کامیابه شوه؛ ځکه چې اوس د اندونیزیا په (۱۳۶۰۰) ټاپوګانو کې د
تنصیري مسیحي مشرک تنظیم اوولس (۱۷) زره کلیساوې جوړې کړې دي
او پنځلس زره تنصیري دعوت کوونکي یوازې د جاوا په ټاپو «جزیره» کې
په فعالیت بوخت دي.

د تنصیري تنظیم مخکښانو داسې پلان جوړ کړی دی، چې په شلو کلونو

کې جاوا او په پنځوسو کلونو کې ټوله اندونيزيا مسيحي وگرځوي، چې تراوسه پورې دولس کلونه يې تېر شوي دي او نور پاتې دي. الله تعالى دې مسلمانانو ته همت ورکړي، چې په اندونيزيا کې د طاغوت د گوند دغه پلان شنل وگرځوي.

نیشنلېزم ته بلنه:

د تنصير دعوت کوونکي کله چې په کوم اسلامي هېواد کې ونه شي کولای چې د خپل محرف انجيل دعوت پلي کړي، نو هلته زيار باسي، چې د هغه هېواد د مختلفو اقوامو او قبيلو ترمنځ لساني او نژادي مسايل او د ملتپالنې داعيه متحرکه کړي، چې وکولای شي د هغو له زړونو څخه په دغه نوم د اسلام مينه وباسي او مخکې له دې څخه چې مسلمانان پر اسلام ووياري، پر مليت فخر وکړي، چې په دې توگه د تنصير ډله په هغه هېواد کې اسلامي حميت پر ملي او د نیشنلېزم په جاهلي روحیه تنگ او غيرت بدل کړي، اسلام او اسلامي اقدارو او شعایرو ته يې تفاوته شي او هر ملت په دې هاند او تکل کې وي، چې د هېواد پر نورو پرگنو د خپل قوم اوچتوالی ثابت کړي.

په داسې حال کې چې دغه داعيه د اسلام د مقدس دين له روح سره منافي ده او يو نيم زر کلونه دمخه يې غندلې او مسترد کړې ده او ټول مسلمانان يې يو ملت او د يو وجود اعضا گڼلي دي.

خپلمنځي شخړې او جنگونه:

د تنصيري تنظيم د مسلمانانو د نصراني کولو لپاره بله لويه وسيله خپلمنځي شخړې او جگړې دي او دغه وسيله په يو اسلامي هېواد کې هم استعمالوي او د دوه اسلامي هېوادونو ترمنځ يې هم په کار اچوي. په اسلامي هېواد کې يې داسې په کار اچوي، چې هلته لومړی سيکولر او بې دينه، مادي او د هري سياسي تنظيمونه جوړوي او بيا پر هغوی د داسې پاروونکو مسايلو خپرونه او اعلانونه کوي، چې په هغه اسلامي هېواد کې

دیني او مذهبي مسلمان خلک او موجود اسلامي گوندونه په غوسه شي، چې په نتیجه کې یې یو په بل پسې ستغې سوري وايي، ان تردې چې خپل منځي قاتلان او جنگ ته خبره ورسېږي او تنصيري تنظيم له دغه حالت څخه په استفاده خپل دعوت مخ پر وړاندې بوځي او د مسلمانو گوندونو او افرادو پام یې له خپل دعوت څخه اړولی وي.

او د دوه اسلامي هېوادونو ترمنځ په ډیپلوماتیکي او سیاسي مسایلو او جغرافیوي موضوعاتو، لکه سرحدات، پر یو بل په ځینې مواردو کې یو پر بل له سیاسي قواعدو او اصولو څخه د مخالفت کولو تور لگول او داسې نورو ته لمن وهي او بیا هر یو د هغه بل په خلاف د خپلو تبلیغاتي دستگاوو او مراکزو په ذریعه لکه بي بي سي راډیو، امریکا غږ راډیو، المان غږ راډیو، د پکنګ راډیو داسې نورو او هم د اخبارونو په ذریعه یو د بل په شا تپوي، خو دواړه اسلامي هېوادونه سره پخلا نه شي او یو د بل په خلاف جنګي مورچل ونیسي، وسلې او پیسې دوی ورته رسوي، خو اسلامي نړۍ لا پسې بدمرغه او کمزورې شي.

مرستندويه مؤسسې

(NGOS)

اسلامي امت او ددغه مرحومه امت او حزب الله په خلاف کفري نړۍ او د شيطان گوند دويم لوی محاذ او گمراه کوونکې وسيله مرستندويه موسسات دي او دغه شبکې په هغو اسلامي هېوادونو کې په فعاليت کولو گماري، چې جنگ خپلي، کاختۍ وهلي او وروسته پاتې دي. دغه موسسې د بشري مرستو او خدمتونو په پرده کې او د بشري همدردۍ په نوم په اسلامي ملتونو کې کفري او استعماري دعوتونه چلوي او اسلام دښمنه مقاصد ترلاسه کوي.

په افغانستان باندې په (۱۹۷۹)، ميلادي کال کې له (۱۳۵۸) هجري شمسي کال سره سم په لسگونو دغه غربي کفري موسسې په افغانستان کې په اسلامي ضد فعاليتونو د بشري مرستو په نوم وگمارلې شوې، چې د يهوديت، نصرانيت، استعمار او تغريب، يعنې سيکولرېزم لپاره کار کوونکې ټولې شبکې ورپکې دي او هره يوه موسسه زموږ د افغانستان د مسلمان د نوي نسل د بې لارټيا په تکل پخپلو خپلو ځانگړو اسلوبو او اصولو پر فعاليت کولو گمارلې شوي دي، چې تراوسه پورې فعاليت کوي، چې په افغانستان کې د دغو کفري مؤسسو سرسري شمېر په لاندې ډول دي:

پښتو نوم	انگرېزي نوم
فعال له ملكي كومي موسسه	۱- اكشن كنټري الافام
افغان كرهنيزه انجينييري كومي موسسه	۲- فغان ايگري كلچرل انگيزنگ ايجنسي
د افغان د كليوالې پرمختيا موسسه	۳- افغان سنټر فار رورل ډيولپمنټ
د افغان د پرمختيا مركز	۴- افغان ډيولپمنټ ايسوسي ايشن
د افغان جرمن د لومړنيوزده كړو مركز	۵- افغان جرمن بيسك ايجوكيشن
د افغان جرمن د مسلکي زده كړو پروگرام	۶- افغان جرمن ټيكنكل ټريننگ پروگرام
افغان اطلاعاتي مركز	۷- افغان انفارميشن سنټر
د ناروي د كليساگانو د مرستې مركز	۸- نارويجن چرچ ايد
د ناروي د كليساگانو د مرستې مركز	۹- ميډيرا
د ناروي د مختلفو چارواو د كليود پراختيا پروژې دفتر	۱۰- نارويجن پراجيكت افس
د افغانانو لپاره د ثقافتي مرستو اداره	۱۱- پروگرام كلچرک فرانکو فار افغان
د يتيمانو او پناه گزينو لپاره د مرستې بين المللي اداره	۱۲- ارفن اينډ رفيوجز ايد انټرنيشنل
له افغانانو سره د ناروي د مرستې	۱۳- نارويجن افغان كوميتي

کمېټه	
۱۴- ميډيسن سان فرنتير	بې سرحدو ډاکټران
۱۵- اې آر سي فيملز ايجوکيشن پروگرام	د اې آر سي ډ بنځو د زده کړو پروگرام
۱۶- جاپانيز انټرنيشنل ويلفير فاونډيشن	د جاپان د بين المللي مرستو مرکز
۱۷- افغان وومين ريسورسز سنټر	د افغان مېرمنو ته د وسايلو برابرولو مرکز
۱۸- کوارډينيتس فار افغان ريليف	افغانانو ته د گټور سولو مرکز
۱۹- جرمن افغان فاونډيشن	د جرمن افغان اتحاديه
۲۰- ايمان سانهفيک افس	د ايمان ساينسي دفتر
۲۱- بريتش کونسل	بريتانوي کتابتون
۲۲- کلچرل اينډ ريليف فاونډيشن	د ثقافتي او مرستو اداره
۲۳- اکبر کوارډينيشن افس فار افغان ريليف	د اکبر د مرستو د انسجام اداره
۲۴- اکبر هيلټ ايجوکيشن ريسورسز	د اکبر د صحي زده کړو موسسه
۲۵- انټرنيشنل فيډريشن اف ريډ کراس	د سور صليب بين المللي اتحاديه
۲۶- ايم ايس ايف هيلټ نيت	د بې سرحدو طبيبانو مرستندويه مؤسسه
۲۷- ملټي اکتويټي رورل	د کثير المقاصد او د کليود

پراختيا مؤسسه	ايگریدنگ فاونډيشن
د ايتاليا د نري رنځ د مخنيوي لپاره د مرستې اداره	۲۸- ايتالين کواپريشن فار ډيولپمنټ کنټرول اف کميټي
د جرمني لخوا له افغانانو سره مرستې	۲۹- هيلپ ډي افغان فاونډيشن
د افغانستان د کروندگرو سره مرستې	۳۰- هيلپنگ ډي افغان فارمرز
د بشري مرستو بين المللي اداره	۳۱- هيومن کنسرن انټرنيشنل
د جاپان افغان طبي مرستې	۳۲- جاپان افغان ميډيکل سرويسز
د اندام خوړوونکي «جډام» ناروغۍ د مخنيوي مؤسسه	۳۳- لپيراسي کنټرول ارگنايزيشن
د بهرنيو طبي مرستو رسولو خدمات	۳۴- ميډيکل ايمرجنسي سروسز
د افغان کومکي مرکز	۳۵- افغان ايد
د کوه نور د مرستو اداره	۳۶- کوه نور فاونډيشن
د اې ارسې د کوچنيانو د زده کړې پروگرام	۳۷- اې ارسې چلډرن ايجوکيشن پروگرام
د افغانستان د بيا ودانولو مرکز	۳۸- افغان ريکنسټريکشن کنسلټنټ
بين المللي سور صليب	۳۹- انټرنيشنل کميټي اف ريډ کراس
د اکبر د صحي زده کړو مرکز	۴۰- اکبر هيلټ ايجوکيشن ريسرچ

۴۱- هیلپ جرمني	د جرمن د مرستو مؤسسه
۴۲- انټرنیشنل استنس میشن	د بین المللي مرستو اداره
۴۳- وچ کومیتی فار افغانستان	د جرمن د افغان مرستندویه کمیته
۴۴- ایم ایس ایف هیلپ نیت	د بی سرحدہ طبییانو مرستې
۴۵- افغان سټوډي سنټر	د افغانستان مطالعاتي مرکز
۴۶- یورپین یونین	اروپايي اتحادیه
۴۷- جرمن ایگرو ایکشن	د جرمن د کرهڼې پروسه
۴۸- دی کنسټریکشن اتارتي فار افغان	د افغانستان د بیا ودانولو موسسه

دا او داسې نورې ډېرې نصراني او يهودي مرستندويه ادارې په افغانستان کې کار کوي، چې تر اوسه پورې يې يو لک او پنځه ويشت زره افغانان مسيحيان کړي دي، چې په دوی کې نر، ښځې او کوچنيان ټول شامل دي.

کمونېزم

(Comuwnesam)

اسلام دښمنه مسيحي او يهودي داره مارانو د اسلام د مقدس دين او اسلامي امت په خلاف او د مسلمانانو د بې لارټيا په تکل بله لويه وسيله د کمونېزم وحشي او بهيمي مسلک منځته راوړی دی او د خپلو روزل شويو گوداگيانو او لاس پوځيو په ذريعه يې په اسلامي هېوادونو کې د اسلامي امت د نسل د گمراهۍ په هڅه په کار اچولی دی، چې په تېره يوه پېړۍ کې يې د اسلامي امت ژوند ژواک، امن، سوکالي او د اسلام د مقدس دين تلپاتې نظام له گواښ سره مخامخ کړی دی او دا هاند يې کړی دی، چې له بشریت څخه د دغه بشر دښمنه مسلک په وسيله که وکولی شي د اسلامي ايډيالوژۍ لمن غونډه کړي او د تل لپاره يې د حاکميت تفر له نړۍ څخه ونغاړي، مگر عالم، غالب او قدیر الله تعالی دوی په دې موخه کې تورمخي او نامراده کړي دي او د خپل پنځيز دين اسلام حفاظت او ژغورنه يې ورڅخه کړې ده او د کمونېزم طاغوتي مسلک يې له خپلو شومو اهدافو سره په شا تمبولی دی او ددغه غير انساني اندود، هلې ځلې يې له خاورو سره خاورې کړي دي او د يهودي او مسيحي استعمارگرانو دغه وسيله يې هم د هغوی د نورو اسلام دښمنو وسايلو په څېر په اسلامي امت کې د خپلو ننگيالو مسلمانو بنده گانو په اتلوالو او حماسي قيامونو سره ځای پر ځای خنثی کړې ده او ددغه شیطاني مسلک کرغېړنه اصلي څېره يې د روڼ انديو او څارو مومنو بنده گانو په علمي جهاد سره يې اسلامي او بشري نړۍ ته ثابته کړې ده، د بشر دوستۍ او بشريالۍ درواغجن ماسک يې د دغه سوچه مادي مسلک له تورمخيو وحشي مخکښانو له مخونو څخه لرې کړی او بشریت ته يې هغوی پنخپله اصلي بڼه کې معرفي کړي دي.

تاریخ:

په بشري نړۍ کې په منظم ډول د کمونېزم منځته راتلل دوه پېلا پېل تاریخونه لري؛ ځکه چې دغه انسان دښمنه نظریه هم دوه پړاوونه لري، چې لومړی پړاو یې د نظري کمونېزم دی او دویم پړاو یې د عملي کمونېزم دی، چې په هغه کې کمونېزم د یو حاکم نظام په توګه د ځمکې پرمخ ښکاره شوی او حکومت یې کړی دی، مګر په عمومي توګه هغه تاریخ ته اعتبار ورکولی شوی دی، چې په نظري توګه یې تبارز کړی دی، یعنې هغه تاریخ چې دغه ناولي مسلک ته اصول په کې جوړ او اعلان کړای شوي دي او په اصولي توګه ښکاره شوی دی (۱۸۶۸)، میلادي کال دی، یعنې په اتلس سوه اته شپېتم مسیحي کال د کمونېزم لومړنۍ اصولنامه چاپ او خپره کړای شوه، چې د کمونست ګوند د مانیفست، یعنې منشور او اساسنامې په نوم نومولی شوي، چې د کمونېزم په تاریخ کې له ټولو څخه زیات اغېزمن او زیات مهم دی.^(۱)

بنسټ کېښودونکی:

د موجوده کمونېزم بنسټ کېښودونکی کارل مارکس دی.

کارل مارکس (KARL MARX) په (۱۸۱۸)، عېسوي کال کې د مې د میاشتې په پنځمه د لوېدیځ المان په ترایر نومې ښار کې زېږېدلی و، د پلار نوم یې هاینرک مارکس و، چې د وکالت دنده یې لرله، د کارل مارکس پلار یهودي و، مګر د یهودیانو له یو جوړ کړي پلان سره سم په ظاهره کې هغه یهودیت پرېښود او نصراني شو، چې په دې توګه د هغه ټول کهول نصراني معرفي کړای شو، مګر په حقیقت کې پر یهودیت ټینګ ولاړ و.

کارل مارکس لومړنی او متوسطه بکلوریا پورې زده کړه پخپل ښار ترایر کې کړې وه او په (۱۸۳۵)، میلادي کې د بون پوهنتون ته د اړوندو زده کړو

لپاره لار.

په (۱۸۳۶)، کې له بون څخه لار او د برلين په پوهنتون کې داخل شو او په برلين پوهنتون کې د فلسفې استاذ (Hegal) هيگل و او نوموړی فيلسوف له ټولو مغیباتو څخه منکر و او ویل یې هر هغه څه چې په حواسو درک کولی شي او موجود دی، همدغه حقیقت دی او بس.

پر کارل مارکس د خپل استاذ هيگل نظرياتو په زړه پورې اغېزه وکړه او د هغه نظريات يې قبول کړل.

په هيگل سرپرته د فيخته (Fichte) چې د برلين پوهنتون څخه د دهریت د دعوت له امله شړلی شوی و، دغه راز د نېچه (Nietzsche) الماني فيلسوف چې ویل به یې الله تعالی وفات شوی دی او خپل ځای یې ساینس ته پرېښودلی دی. (نعوذ بالله)

او د کانت (Kant) الماني فيلسوف ملحدانه نظريات هم مطالعه کړل، چې په نتیجه کې یې کارل مارکس د دهریت په کنده کې وغورځولی شو او پلار یې دومره پرې خوښ و، چې په ویاړ به یې ویل: کار مارکس زما په نهه اولادونو کې هغه څوک دی، چې زما ارمان یې ترسره کړ.

کارل مارکس د خپل استاذ هيگل د ماتريالېزم نظریه چې (Thesis Synthesis) دی او د کانت د ضدینو د اجتماع (Antimonies) او داسې نوره زړه له کومې ومنل.

سرپرته په پورتنیو دهری فلاسفه و، د یونان د دهری فلاسفه وولکه لایي کرګس متوفی (۴۸۴)، قبل مسیح، دیموکریټ متوفی (۳۷۰)، قبل مسیح زینوفون متوفی (۴۳۰)، قبل مسیح، دیوجانس کلبی متوفی (۴۱۲)، قبل مسیح، د ایران د مزدک مقتول (۵۲۸)، مسیحي فلسفه ژوره مطالعه کړه او په (۱۸۴۱)، میلادي کې یې په فلسفه کې دکتورا ترلاسه کړه او بون ته لاړ او د ژورنالېزم دنده یې پیل کړه، مګر له المان څخه د خپلو انقلابي مضامینو په توسه وشرلی شو او له خپلې مېرمن جیني سره چې نوې یې

واده ورسره کړی و، پاریس ته لاړ او هلته یې د کمونېزم د ګوند لپاره کار پیل کړ، په پاریس کې د خپل هېواد المان زلمی انقلابي ځوان فاردریک انگز متولد (۱۸۲۰)، میلادي سره یو ځای شو او دواړه په ګډه په یو وخت کې دوه تحریکونه چلول، چې یو یې د یهودیانو د ازادۍ او سیاسي حقوقو تحریک وو او دویم د کمونېزم تحریک و، چې دواړو وکولی شو په فرانسه کې هم د کمونېزم د تحریک څانګه پرانیزي او هلته یې د (Vorwats) په نوم مجله پیل کړه، چې د هغې له امله په (۱۸۴۵)، میلادي کې له پاریس څخه هم وشړلی شو او کارل مارکس له خپلې مېرمن او لور سره له فرانسې څخه بروسیلز (بلجیم) ته لاړ او د (۱۸۴۵) کال د فروري په درېیمه ورځ د هغه هېواد د کورنیو چارو وزیر وغوښت او ورته ویې ویل، چې اخبارونو ته به د کمونېزم په اړوند څه نه لیکي او نه به دعوت کوي.

کارل مارکس د بلجیمي کمونستانو په ذریعه خپل تحریک ته ادامه ورکړه، خو موده وروسته انگلز هم پسې ورغی او په بریتانیه کې یې د تحریک په باره کې رپوټ ورته وړاندې کړ او بیا په (۱۸۴۵) کال د جولای په میاشت کې لندن ته دواړه لاړل او بیا په (۱۸۴۶)، میلادي کال کې مارکس او انگلز د نړیوالې پرولیتاري ګوند په جوړولو کار پیل کړ او په (۱۸۴۷)، میلادي کال کې د نوامبر په (۲۹) په لندن کې کمونست لیګ په نوم غونډه جوړه کړای شوه، چې لس ورځې جاري وه او په دغه اجتماع کې د روس، المان، سویزرلند، فرانسې، بلجیم، پولینډ او بریتانیه کمونستو مخکښانو ګډون په کې کړی و.

کارل مارکس او انگلز په دغې غونډې د لومړنۍ نړیوالې پرولیتاري اجتماع نوم کېښود او دواړو انقلابي او پارونکي تقریرونه ورته وکړل. په همدغه کال کې دواړو د کمونېزم اصولنامه تیاره کړه، چې بیا په (۱۸۴۸)، میلادي کال کې په الماني، فرانسوي، ایټالوي، روسي، هسپانوي او انګرېزي ژبو په زرګونو نسخې چاپ او توزیع کړای شوې، چې

مصارف يې د يهودو ماسوني گوند د تنصير گوند وکړل.
 د کمونېزم د برياليتوب او حاکميت په منډو تړو کې کارل مارکس د
 (۱۸۸۳)، ميلادي کال د مارچ په (۱۴)، په لندن کې او انگلېز د (۱۸۹۵)،
 عېسوي کال د اگست په پنځمه د ستوني په سرطان مړ شو او د هغه له
 وصيت سره سم يې مړی وسوځولی شو او ايره يې ايست بورن ته نژدې په
 سمندر کې لاهو کړی شوه او دواړه ارمني له دنيا لاپل.^(۱)

۱- موسي سي مارکس تک: ۴۹۰ - ۴۹۶ مخونه، سبط حسن.

سره خونري انقلابونه

کارل مارکس يهودي خو په لندن کې مړ شو، مگر د کمونېزم کوم اور چې ده بل کړی و، د هغه لمبې او شغلې يوازې او يوازې په اسلامي نړۍ کې اوچتې شوې او په ميليونونو مسلمانان يې د مارکس له مرگ څخه څلوېښت کلونه وروسته وسوځول، چې سکروتې يې د مارکس د کمونستو ايجنټانو په بڼه کې اوس هم موجودې دي؛ ځکه چې ماسونيت او تنصير د کمونېزم طاغوتي مفکوره يوازې د اسلامي امت د تباھۍ لپاره جوړه کړې شوې ده او د کمونېزم د سرو خونريو انقلابونو پيلامه له روس څخه د لينن د کمونستي قيام چې په (۱۹۱۷)، عېسوي کال کې يې کړی و وکړای شوه. د لينن اصلي نوم (Vladimir Ilyich Ulyanovsk) ولاديمير اليچ اليانوسک وو. لينن د هغه فرضي او مستعار نوم دی، چې په المان کې يې په (۱۹۰۸)، عېسوي کال کې يې د تبعيد په حالت کې پر ځان کېښود او پخپلو هغو کمونستي کتابونو او رسالو به يې ليکه، چې روس ته به يې انقلابي بالشويکانو ته لېږلي او لینا د هغه سيند نوم دی، چې په سايبيريا کې بهېږي.

لينن په (۱۸۷۰)، عيسوي کال کې د اپريل په (۲۲)، د روس به سيمبرسک «اوليانوفسک» ښار کې زېږېدلی و، د پلار نوم يې ايليانو کولای وچ اوليانوف وو او نيکه يې نيزني يهودي و، چې د روس د نوو گورود په ولايت کې د يونواب مړی «غلام» وو.

د لينن د مور نوم ماري اليکساندروونا و، په پنځه کلنۍ کې يې زده کړه پيل کړه، پلار يې معلم و، تر پنځلس کلنۍ پورې تر دولسم ټولگي زده کړه بشپړه کړه، په (۱۸۸۶)، عېسوي کال کې يې پلار مړ شو، په (۱۸۸۷)، عېسوي کال کې يې د قازان په پوهنتون کې د قانونو او حقوقو په پوهنځي

کې داخل شو او هلته د کمونستانو، مارکستانو په گوند کې شامل شو. مگر تزاری حکومت هغه د کمونستي فعالیتونو په وجه سایبریا ته تبعید کړ او هلته یې ټینگه څارنه کوله.

لینن تر شپاړس کلنۍ پورې سوچه کمونست گرځېدلی و، ځکه چې د هغه مشر ورور الیکاسندر کمونست و او خپل ټول وروڼه او خويندې یې کمونستان گرځولي وو او د مارکسېزم گروهمن وو. (۱)

لینن په (۱۹۰۳) عيسوي کال کې لندن ته لاړ او هلته یې د مارکسېزم په نړیواله غونډه کې گډون وکړ او له لندن څخه روس ته په بېرته ستنېدو یې په همدغه کال کې د کمونستانو د بلشویک گوند جوړ کړ، چې د روس د اصلاح خوښوونکي منشویک کارگري گوند په مقابل کې و.

په (۱۹۰۵) عيسوي کال کې لینن بیا د روس د تزاری حکومت له نیولو څخه المان ته لاړ او د لومړي نړیوال جنگ په موده کې په سویزرلینډ کې وو.

په (۱۹۱۷) عيسوي کال کې د یهودیانو ماسوني گوند په روس کې د کمونستي سور انقلاب امر ورته وکړ، چې لینن هم په روس کې د خپل گوند غړي خبر کړل او امر یې ورته وکړ، چې په ټاکلي تاریخ د روس په پلازمېنه پیترسبرگ «پیتروگراد-لینن گراد» کې پاڅون وکړي.

هماغه و، چې په (۱۹۱۷) عيسوي کال کې د اکتوبر په (۲۵) نېټه په روس کې کمونستي انقلاب وکړای شو او د روس شاهي محل سرما ونيولی شو او وروستی تزاری حاکم د خپل ټول کهول د غرو په گډون ووژلی شو او بالشویکانو په ټول روس د غیر بالشویکي خلکو په قتلان پیل وکړ او د وینو ویالې یې وپهولې.

په کمونستي انقلاب کې د يهوديانو مرسته

په روس کې د کمونست انقلاب په برياليتوب کې يهوديانو په زړه پورې مرسته کړې وه؛ ځکه چې په حقيقت کې دغه اسلام او بشر دښمنه اووښتون د همدوی وو او لينن، بيا ورپسې ستالين او ماو په چين کې او مارشال تیتو د بالقان په اسلامي هېوادونو کې د هغو پروتوکولونو د پلي کولو هاند وکړ؛ بلکې تطبيق يې کړل، چې يهودي مشرانو په (۱۸۲۹)، عېسوي کال کې په روس کې تدوين او جوړ کړی و او بيا کارل مارکس ته ورکړای شو او هغه د کمونېزم د منشور په بڼه کې چاپ او د نړۍ په ټولو ژبو کې، د کانت، هيگل، نيچه، دورکائيم، فيورباخ، ديموکريټ، ديوجانس کلبی او مزدک له نظرياتو سره ګډ خپاره کړل.

له همدې کبله يهوديانو لينن ته د انقلاب لپاره لومړی قسط درې ميليونه ډالر ورکړل او دغه مبلغ د يهوديانو د پټ مجلس د مشر ديزرائيلي په امر د يهوديانو مالي موسسې شيف د کوهن لوب بانک په ذريغه اداء کړی وو او له دې څخه دمخه هم هغوی په روس کې د نیکولای په خلاف د قيامونو لپاره د روس د بهرنيو چارو يهودي وزير کيونسکي توزېع کول.

دغه راز کله چې په (۱۸۹۵)، عېسوي کال کې د روسي پاچا دويم نیکولای څخه په روسيه کې د يهوديانو ديني، فرهنگي او حقوقي ازادي اعلان کړای شوې وه، يهوديانو په ازادانه توګه فعاليت کاوه او يهودو د ماسوني ګوند نامتو غړی چې برونستين نومېده او بيا په تروتسکي سره مشهور شو، په (۱۹۰۵)، عېسوي کال کې په روسيه کې د ماسونيت له پلوه د روس د امپراتور په خلاف د ټولو تحريکونو مشري ورته سپارل شوې وه او د لينن په روزنه کې دده لوی لاس و او بيا کله چې په روسيه کې کمونېزم راغی، نو تروتسکي د کمونېزم د دوما، ګنگرې مهم غړی و.

يهوديانو سربېره په مالي مرستې په روس کې د کمونېزم د انقلاب د

کامیابی لپاره درې سوه یهودي ښکلي انجونې هم لینن ته حواله کړې وې.^(۱)

کمونېزم د فکري استعمار له ټولو څخه ناوړه وسیله د دین او اسلامي امت په خلاف؛ بلکې د بشریت لپاره له ټولو څخه ناوړه طاغوتي ذریعه ده؛ ځکه چې ددغه مسلک په قاموس کې انسان هیڅ ارزښت نه لري، لکه چې د عملي کمونېزم بنسټ کېښودونکي کمونستانو ته په یو پیغام کې ویلي دي:

که چېرې ټول بشریت په څلورو برخو ووېشل شي او بیا پر ټوله نړۍ د کمونېزم د بریالیتوب او حاکمیت په خاطر درې برخې انسانان ووژلی شي هم، هیڅ پروا نه لري، د کمونېزم لپاره د یوې برخې انسانانو ژوندي پاتې کېدل بسوالی کوي، چې کمونست وگرځېږي.^(۲)

د لینن پورتنۍ خبره یوازې شعار او یوازې اعلان نه و؛ بلکې په عملي ډگر کې یې هم پخپله ثابته کړه او هم د هغه خلقو او په اسلامي هېوادونو کې سیمه ییزو کمونستانو ثابته کړه او د کمونېزم د بشریت دښمنه شیطاني نظام او مسلک د حاکمیت په خاطر په میلیونونو انسانان په ډله ییزه توګه او په انفرادي توګه له منځه یوړل، چې په وژل شویو کې ماشومانو زار، ځوانان، ښځې، نارینه، کارگران، مزدوران، ملي او نظامي مامورین، متعلمین، محصلین، استاذان، پېوزلي، شتمن، عوام، خواص، لنډه دا چې د هرې طبقې وګړي په کې شامل و، د لینن مارکسېزم، ماویزم مارکسېزم په قاموس کې معافي، زړه سوي او بشر دوستي بېخي وجود نه لري او که کوم کمونېزم ډېره لږه عاطفه ولري، د کمونستانو په نزد هغه خو نه کامریډ دی او نه کمونست دی.

۱- نقش یهود در پیدایش کمونېزم: ۲۴-۳۳ مخونه.

۲- الموسوعة المیسرة فی الادیان: ۳۱۱ مخ.

کمونست د لینن په تعریف.

بې رحمه، وینه زېږېښونکي، بې عاطفي او نه معاف کوونکي د انسان په بڼه کې لېوه، چې دا دی د نمونې په توګه زه دلته ځینې هغه هېوادونه ذکر کوم، چې کمونستانو د خپل مخکښ لینن په وصیت د عمل کولو په نتیجه کې په انساني ژوند او وینې لوبې کړې دي او کمونېزم خپلي هېوادونه یې انساني مسلخونه او مذبحونو ته ګرځولي دي.

د هېواد نوم او کال	وژلي شوي	بندي شوي	مهاجر شوي
د مرکزي اسیا هېوادونه ۱۹۱۷-۱۹۶۰م	درې میلونه	۱/۵ میلیون یا ۸ لکه	۱ میلیون ۵۰۰ لکه
البانیه ۱۹۴۶-۱۹۶۰	۳۰ زره	۳۰ زره	۵ زره
چيني ترکستان ۱۹۴۹-۱۹۶۷	یو میلیون	۲ زره	۵۰ زره
یوګوسلاویا ۱۹۴۴-۱۹۶۰	۴۰ زره	۳ زره	۴ زره
رومانیه ۱۹۴۷-۱۹۶۰	۵ زره	۲ زره	۳ زره
لهستان ۱۹۴۸-۱۹۶۰	۷ زره	۶ زره	۴ زره
چکسلواکیه ۱۹۴۸-۱۹۶۹	۳ زره	۸ زره	۳ زره
هنګري ۱۹۵۰-۱۹۶۰	۵ زره	۸۰۰	۳ زره
کیوبا ۱۹۵۹-۱۹۶۴	۱۰ زره	۷ زره	۲ زره

عربي هېوادونه ۱۹۵۴ - ۱۹۶۹	۱/۵ یو میلیون	۹۵ زره	۱۲ زره
افریقا ۱۹۵۶ - ۱۹۶۷	۱۰ زره	۳۰ زره	۵ زره
اندونیزیا او برما ۱۹۴۵ - ۱۹۶۹	۵ زره	۹۵ پنځه زره	۴ زره
افغانستان ۱۹۷۸ - ۱۹۹۲	یو میلیون اته سوه زره	۱۵۰ زره	۵ میلونه ^(۱)

یادونه:

دغه پورتنی شمېر د هغو مقتولینو دی، چې د کمونستو واکمنانو له پلوه په جنگونو کې وژل شوي دي او هغه مقتولین په کې شمېرلی شوي نه دي، چې په مختلفو پېښو کې وژلي شوي دي، لکه په ماینونو په سیندونو کې د وېرې کړای شوي او د تېښتې په حالت کې لاهوي شوي، لکه چې په (۱۹۷۹)، عېسوي کال کې د افغانستان د کونړ په ولایت کې پنځه زره وگړي، چې زیاتره یې ښځې وې، د کونړ په سین کې لاهو کړای شوي وو، دغه راز هغه وگړي، چې د هجرت په دوران کې له غرونو څخه رغړېدلي دي، یا د سرو له امله هلاک شوي دي او داسې نور، یا هغه علما، استاذان او محصلین چې له انقلاب څخه دمخه ترور کړای شوي دي او یا سردار داود په مشرۍ کې د پرچمیانو له پلوه اعدام او شهیدان کړای شوي دي. د ثور له کودتا څخه وروسته د افغانستان علماء، منورین، روحانیون او سپین روبي چې شهیدان کړي شوي دي، په انفرادي او ډله ایزه توګه مجموعي شمېرې (۱۲۵۹۹۴)، ښودلی شوی دی.^(۲)

۱- تاکتیک های متنوع کمونیزم: ۸۹ - ۹۰ مخونه.

۲- د روسانو د تېري بېلګې: ۲۱۱ مخ.

روسي کمونستو يرغلگرو او داخلي کمونستانو په افغانستان کې په
 خوارلس کلن خونړي جنگ کې د يهوديانو د ماسونيت گوند له امر سره سم
 (۲۲۰۰۰)، لويو کليو له جملې څخه (۱۵۰۰۰)، کلي پېڅي ويچار او په
 کنډوالو بدل کړل او (۱۵۰۰۰) داسې کلي دي، چې د هستوگنې وړ نه دي او
 له (۴۸۰) لويو ښارونو او کوچنيو بازارونو څخه يو هم داسې نه دی، چې د
 روسي الوتکو او راکتونو څخه روغ پاتې شوی وي^(۱)

اهداف

د يهودي ماسونيت د دغه نا مشروع بچي کمونېزم د بشریت او بيا په خاصه توګه د اسلام په باره کې پخپل پاڅون، حرکت او انقلاب کولو سره دغه لاندې کرغېړن، ناولي بشر د بنسټه اهداف او مقاصد لري:

الف: د دين او ديانت ختمول:

لکه چې يهودي ماسونيت پخپل څوارلسم پروتوکول کې په دې اړوند ويلي دي:

«موږ به په بشري نړۍ کې ديني عقیده له جرړې څخه باسو او په ټولو لويو هېوادونو کې به د خپلو ګومارل شويو او روزل شويو ليکوالانو په ذريعه د دين په باره کې به د خپلو دين د بنسټو مطالبو په ترزيق کولو سره مسموم کوو» او بيا يې پخپل شپاړسم پروتوکول کې ليکلي دي:

موږ به د دين د له منځه وړلو لپاره علماء خلکو ته د مرتجعينو او مفت خورو په اوصافو معرفي کوو، څو په دې وسيله وکولى شو، له دغه يواځيني لوی خنډ څخه نجات ومومو، چې زموږ د پورتنی هدف په لاره کې راته ولاړ دی او ترڅو چې يهوديان وي، علماء به بېوزله، بېچاره او بدبخته ژوندون کوي.^(۱)

د يهوديانو د همدغه مقصد د ترلاسه کولو لپاره د کمونېزم مفکوره په اسلامي نړۍ کې د کور، کالي، دودۍ، مساوات، ازادي د زړه وړونکو شعارونو په بدرګه په کې پلي کړې ده او مزدوران يې هاند کوي، چې د ماسونيت دغه ناولی هدف پوره کړي، دا ځکه چې د يهوديانو د کاميابۍ په لاره کې يوازينی خنډ د اسلام مقدس دين دی.

کمونستان چې په هر اسلامي هېواد کې بريالي شوي دي او حاکميت يې

۱- الشیوعية وليدة الصهيونية/ ۴۲، شیخ عبدالغفور عطار.

ترلاسه کړی د یو نو له هرڅه نه لومړی یې د یهودي ماسونیت د دغه هدف د ترسره کولو په تکل د دین په ختمولو برید کړی دی، په داسې ډول چې د دین د بقا او پاتې کېدو، څلور واړه ستنې یې په لاندې ترتیب سره نړولي دي:

۱- د علماوو قتلان:

د ماسونیت کمونستانو غلامانو د اسلامي امت علماء د خپلې بریا په پیل کې قتلوي، خو له یو پلوه د دین د بقا او دعوت دغه اساسي وسیله ختمه شي او دوی ته لار هواره شي، په همدې وجه په هغو هېوادونو کې چې کمونیزم حاکم شوی دی، علماء یې وژلي دي، چې شمېر یې په لاندې ډول دی:

په روسي ترکستان کې: په مجموعي توګه له (۱۹۱۸)، عېسوي کال څخه تر (۱۹۴۰)، عېسوي کال پورې پنځوس زره علماء.

په چيني ترکستان کې: په مجموعي توګه له (۱۹۴۹)، عېسوي کال څخه تر (۱۹۶۷)، عېسوي کال پورې اووه زره پنځه دېرش علماء.

په البانيه کې: له (۱۹۴۶)، عېسوي کال څخه تر (۱۹۶۰)، عېسوي کال پورې اووه سوه نهه څلوېښت علماء.

په عربي نړۍ کې: له (۱۹۵۴)، عېسوي کال څخه تر (۱۹۶۹)، عېسوي کال پورې په مجموعي توګه یو نیم زر علماء.

په اندونیزیا او برما کې: له (۱۹۴۵)، عېسوي کال څخه تر (۱۹۶۹)، عېسوي کال پورې په مجموعي توګه درې نیم سوه علماء.

په افریقا کې: له (۱۹۵۶)، عېسوي کال څخه تر (۱۹۶۹)، عېسوي کال پورې په مجموعي توګه نهه سوه علماء.

په افغانستان کې: له (۱۹۷۸)، عېسوي کال څخه تر (۱۹۹۲)، عېسوي کال پورې دوه نیم سوه علماء، چې د یو څو نامتو علماوو نمونه د بېلګې به

توګه وړاندې کېږي.

نوم	ولايت	شهيد	دنده
ابراهيم خان مجددي	کابل	شهيد	د تصوف مرشد
مولوي شيخ الحديث محمد گل خان	لوگر، کلنگار	شهيد	نامتو مدرس
مولوي عبدالرب احدي	وردگ	شهيد	استاذ
مولوي منهاج الدين گهيخ	کنډز خان آباد	شهيد	ژورناليست د گهيخ اخبار
مولوي محمد ابراهيم هميم کاکړ	تنګرهار بهسود	شهيد	په نجم المدارس کې استاذ
مولوي حبيب الرحمن	لغمان	شهيد	استاذ
مولوي محمد ملتان عمرخېل	لوگر	شهيد	مدرس او خطيب
مولوي محمد هارون محقق	کنډز	شهيد	په تخارستان کې استاذ
مولوي محمد امان (خان مولوي)	کاپيسا تکاب	شهيد	د جمعية العلماء غړی
مولوي محمد طاهر خطيبي	لغمان	شهيد	خطيب او مدرس
مولوي عبدالله گل اخذزاده	لغمان	شهيد	خطيب او مدرس
مولوي عبدالرب	کندهار	شهيد	د تبليغاتو ولايتي رئيس
مولوي محمد سلطان	پکتيا، خوست	شهيد	د عربي دارالعلوم استاذ

مولوي سيد محي الدين علوي	ننگرهار	شهيد	د نجم المدارس مدير او استاذ
-----------------------------	---------	------	--------------------------------

او نور داسې نامتو علماء، چې د افغانستان په مختلفو ولايتونو کې
کمونستانو شهيدان کړل.

۲- جوماتونه:

د اسلام د مقدس دين دويمه ستن جوماتونه دي، چې د الله تعالى عبادت
په کې کېږي.

د مومنانو روح په کې مسروره وي، د الله تعالى ذکر او د قران کريم تلاوت
او تعليم په کې کولی شي او د اسلام له مهمو شعایرو څخه دي او د نبوي
قضایاوو او شرعي پرېکړو لومړی مرکز دی.

له همدې کبله کمونستان، چې په هر هېواد کې په سياسي ډگر کې کامياب
شوي او سياسي واک يې ترلاسه کړی دی، نو د علماوو له قتل کولو، بندي
کولو، تعذيب او شرلو څخه وروسته يې له يهودي ماسوني پلانونو سره سم
د اسلام په دغه دويمه ستن د نړولو بندولو، په گودامونو، تياترونو او
سينماگانو د بدلولو يرغل کړی دی، چې بېلگه يې د مرکزي اسيا شپږ
اسلامي هېوادونه، ازبکستان، تاجکستان، ترکمنستان، قرغيزستان،
قزاقستان، اذربايجان دی.

کله چې روسي کمونستانو دغه هېوادونه پخپله ماسوني ولکه ونيول، نو په
مجموعي توگه يې له (۱۹۱۸)، عېسوي کال څخه تر (۱۹۴۱)، عېسوي کال
پورې څوارلس زره جوماتونه ونړول او يوازې په اذربايجان کې يې له
(۱۹۲۱)، عېسوي کال څخه تر (۱۹۲۷)، عېسوي کال پورې د هغه هېواد
مزدور کمونست مشر مصطفی کوليف يو زر نهه سوه دروېشت (۱۹۲۳)،
جوماتونه ونړول او چې کوم ورڅخه پاتې شول، هغه يې د اسونو طېپلي،

موزيمونه، تياترونه، شرايخانې، گودامونه او سينماگانې وگرځولې.^(۱) او دلته دا خبره د يادونې وړ ده، چې د لينن په لومړۍ کابينه کې نهه کسان يهوديان و، چې نومونه يې تروتسکي، زينوفيف، اوريتسکي، فلودارسکي، کامينيف، سفيردلوډ، ستیکلوف، لوري، روبنفلیکات او پخپله د لينن مور مارييا الکساندروونا هم يهودي وه او دغه راز د لينن مېرمن نادیژدا کروپسکایا هم يهودي وه، دغه کابينه په (۱۹۱۸)، عېسوي کال کې جوړه کړای شوې وه او بيا کله چې په (۱۹۳۶)، عېسوي کال ستالین خپله کابينه له (۵۹) کسانو څخه جوړه کړه، شپږ پنځوس غړي يې يهوديان وو او پاتې درې کسان نور د ستالین په گډون د هغوی ښځې يهوديانې وې.^(۲)

او د يهوديانو اسلام دښمني خود لمر په شان هر چاته څرگنده ده. دغه راز په چين کې ماوو هم په پنځو اسلامي هېوادونو کې له جوماتونو سره او مارشال تیتو د بالقان په اسلامي هېوادونو کې له جوماتونو سره هغه څه وکړل چې لينن او ستالین ورسره کړي وو.

۳- ديني زده کړه:

د اسلام د مقدس دين درېيمه بنسټيزه ستن ديني زده کړو لپاره په اسلامي امت کې د نوي نسل د عقيدوي کروړلتيا لپاره فرض ده او د ديني زده کړو لپاره په اسلامي هېوادونو کې په ځانگړيو مدارسو کې ورکولی شي، چې د ديني علماوو له پلوه يې ساتنه او چلول وي، مگر کله چې د يهودي ماسونيت منځته راوړې مفکوره کمونېزم په کومو اسلامي هېوادونو کې حاکم شي، نو د دين د خاتمې په لړ کې په درېيم گام کې ديني مراکز او مدرسې ختموي، چې ښکاره بېلگه يې د مرکزي اسيا هېوادونه دي؛ ځکه

۱- صبح سمرقند: ۴۱-۴۵ مخونه.

۲- حکومت العالم الخفية: ۳۲-۳۳ مخونه.

کله چې په هغو هېوادونو کې روسي کمونېزم يرغل وکړ او کمونېزم يې هلته حاکم وگرځاوه، نو هغه ټولې ديني مدرسو يې بندې کړې، چې په هغو هېوادونو کې موجودې وې او شمېر يې په لاندې اندازه بنودلی شوی دی:

يوازې په مرکزي اسيایي اسلامي هېوادونو او روس کې تر (۱۹۱۷)، عېسوي کال پورې په مجموعي توګه پنځه ويشت زره ديني مدرسو وې، چې د هغو له جملې څخه لس زره ابتدايي مدرسو وې او پنځلس زره داسې دارالعلومونه و، چې د فراغت سندونه په کې ورکولی شول، دارالتفسير، دارالحديث او د فنونو غټ غټ کتابونه په کې تدريس کولی شول، په داسې حال کې چې د لومړنيو زده کړو په مدارسو کې د قران کریم د تحفيظ مدارس هم و، مګر کله چې د کمونېزم سور بنامار پر دغو هېوادونو خپلې ناولې پنجې څښې کړې، نو له (۱۹۱۷)، عېسوي کال څخه تر (۱۹۲۴)، عېسوي کال پورې د لينن په حکم دغه ټولې مدرسو يا خو ويجاړې کړای شوې او يا هم کلبونه، ګودامونه، هوتلونه او تياترونه په کې جوړ کړای شول.

او کله چې لينن په (۱۹۲۴)، عېسوي کال د اپريل په مياشت کې مړ شو، نو تر (۱۹۶۱)، عېسوي کال پورې يوازې په بخارا کې د مير عرب مدرسه باقي پاتې وه، هغه هم د سيلانيانو او اسلامي هېوادونو د غولولو لپاره او ددې لپاره چې په مير عرب مدرسه کې کمونست ملا، خطيب او مفتي تيار کړای شي، نورې ټولې ديني مدرسو له منځه يوړلې شوې او ددې لپاره چې د مرکزي اسیا د مسلمانانو د راتلونکي نسل له خپلې ماضي او خپل دين سره اړیکې په هر اړخيزه توګه غوڅې شي، عربي رسم الخط په روسي رسم الخط بدل کړای شو او د عربي ژبې زده کړه جرم وګڼلې شوه.^(۱)

۴- اسلامي شريعت:

په هر هېواد کې چې د کمونېزم حاکميت راغلی دی له هر څه منځه يې د

۱- مسلمان ملتونه د کمونېزم په ولکه کې: ۵۷-۶۶ مخ

اسلامي قوانينو او شريعت په له منځه وړلو لاس پورې کړی دی؛ ځکه چې هغوی پوهېږي، چې په اسلامي ټولنه کې د شرعي قوانينو تداوم او تعمیل د دین د بقا څلورمه اساسي ستونزه او ترڅو چې دغه ستونزه ختم نه کړای شي، دین نه ختمېږي، له همدې امله کمونستان د دین د خاتمې لپاره د شرعي قوانينو معطل کول ضروري او لازمي گڼي.

نو کله چې په اسلامي او دین پال ملت کې د برچې په واسطه د اسلام دغه څلور محوري او بنسټیزې ستونزې ختمې کړې او پرځای یې د الحادي نظام برنامه پلې کړې، دین پخپله ختمېږي او د اسلامي هغه محکوم ملت اړیکې له خپل دین سره پاتې ته رسېږي، چې د کمونېزم په زولنو کې ښکېل شي.

ب: د کورني نظام ړنگول:

د یهودي ماسونیت د کمونېزم د شیطاني مفکورې له منځته راوړو او په اسلامي هېوادونو کې له پیل کولو څخه دویم هدف د کورني نظام ړنگول او ختمول دي؛ ځکه چې په هر ځای کې دغه بشر دښمنه نظریه حاکمه شوې ده او شیطان صفت مزدکي کمونستان واکمنان شوي دي، نو د دین له خاتمې څخه وروسته یې دویم مقصد د کورني نظام تالان ترغه کول او له منځه وړل وي، لکه چې د اوسني کمونېزم بنسټ کېښودونکی کارل مارکس متوفی (۱۸۸۴) عېسوي کال د کمونېزم پخپل لومړني مانیفېسټ «منشور» کې په دې اړوند داسې ویلي دي:

«موږ د کورنۍ ختمول غواړو او زموږ پر دغه تجویز ښایي اکادمیک «اصول پالونکی» شخص په غوسه شي او دا اقدام به د کمونېزم د کرکې وړ اقدام وگڼي، مگر موږ وایو چې موجوده کورنۍ پر څه شي ولاړه ده؟ په پانګې او دولت او پر خصوصي گټه ولاړه ده، کورنۍ په بشپړه بڼه کې یوازې د کپتالستانو پانګه والو په منځ کې موجوده ده او د دوی په منځ کې د کورنۍ موجودوالي په کارگرې طبقه کې د کورني نظام د نه موجودوالي د

عمومي فحشاء له امله ده، مگر پانگه واله کورنۍ به د هغو عواملو په له منځه وړلو پنځپله پای ته رسېږي، چې د هغوی په وجه دغه کورنۍ نظام موجود دی او د پانگې او دولت په ختمولو سره به دواړه ختم شي. ایا پر موږ «کمونستان» دا ملامتیا ویلی کېږي، چې موږ «د کورني نظام» په ختمولو سره له اولاد څخه د مور و پلار زیښاک «استثمار» او لوتماری ته خاتمه ورکړو.

خو موږ پنځپل دغه جنایت کولو په ډېر ویاړ سره او د زړه له کومې اعتراف کوو^(۱).

دغه راز کله چې په (۱۹۱۷)، عیسوي کال کې د اکتوبر په (۲۶)، لینن په روس کې کمونستي انقلاب وکړ او بیا یې تر (۱۹۲۴)، عیسوي کال، یعنې د خپل مرگ تر وخته وکولی شو، چې د مرکزي اسیا شپږ اسلامي هېوادونه مستعمره کړي او پکت یعنې اتحادیه ورڅخه جوړه کړي په یو تقریر کې یې د کورني نظام په باره کې داسې وویل.

«د نړۍ په ټولو متمدنو هېوادونو کې، که څه هم هغوی زیات پرمختګ کړی وي، د ښځو حیثیت د کهول له یوې مینځې څخه زیات نه دی، په هیڅ یو پروژوازي هېواد او ازاد جمهوري ملک کې ښځه مساوي حقوق نه لري او د روس د دیموکراتیک اتحادی جمهوریت له مهمو چارو څخه یوه دا ده، چې د ښځو پر حقوقو کوم بندیزونه لګېدلي دي، هغه ټول ختم کړي او تر اوسه د روس حکومت په دې اړوند دا کار کړی دی، چې طلاق یې په بشپړه توګه منسوخ کړی دی؛ ځکه چې طلاق د ظلم او رسوایی ذلت او شرم سرچینه ده او کابو یو کال کېږي، چې موږ په طلاق کې د ازادۍ قانون تصویب او جاري کړی دی، دغه راز نژدې یو کال به کېږي، چې موږ یو حکم او فرمان نافذ کړی دی، چې د دغه فرمان به توسه به د حلالي او

حرامي «ولد زنا» ماشومانو ترمنع توپير ختم کړی شي او سياسي قيود او بندیزونه مو ورڅخه پورته کړي دي، چې د دنيا په هيڅ يوه سيمه کې هم د کارگر بنسټي لپاره د ازادۍ او مساوات دغه ډول نظام قايم کړای شوی دی.^(۱)

د کمونېزم د مخکښانو په دغو اقداماتو سره له ازدواجي تړون څخه د بنسټو ازادي ده، چې په دې توگه کورنی نظام پای ته رسېږي، ذات البيني حقوق، مينه او محبت، د وراثت نظام، د قوم او قبيلي تعارفي اصول ټول پای ته رسېږي؛ ځکه چې د کمونېزم له نظام سره سم پلار توب، موروالی، د اولاد مخصوصه روزنه، خورتوب، ورورتوب هرڅه خاتمه مومي، چې مذهب منځته راوړی دی، نسلي توپيرونه زړه سوی او خپلمنځي مرسته او نور ټول هغه شعایر له منځه ځي، ماشومان د مور و پلار د شفقت لرونکي او مينې ډکې غېږې پرځای په ورکتون کې روزل کېږي، چې له دغه کار څخه د ماسوني کمونېزم اساسي مقصد دا دی، چې کوچنيان په وړوکوالي کې د دهریت، الحاد او کمونېزم په مفکوره وروزل شي، لکه چې د همدغه هدف لپاره افغانستان څخه له (۱۹۸۹)، عېسوي (۱۳۵۷)، هجري شمسي څخه تر (۱۹۹۲)، عېسوي کال (۱۳۷۵)، هجري شمسي کال پورې پنځوس زره کوچنيان د کمونستي روزنې لپاره مسکوته ولېږل شو، چې له دوه کلنۍ څخه تر اووه کلنۍ پورې عمرونه وو.

مطلب دا چې کمونېزم د کورني نظام په ختمولو سره د يوې داسې بشري ټولنې د جوړولو اراده لري، چې د څارويو په شان له هر چا سره خپل فکر وي، د جنسي غريزې سرول ازاد وي، بنسټه د اجتماعي متاع حیثیت ولري او هرڅوک ورڅخه منتفع وي، لکه چې په (۱۹۲۴)، عېسوي کال کې په ازبکستان کې د هغه ځای يو داخلي کمونست لیدر مسلمانانو ته يوه

غونډه کې داسې ويلي وو

«د الله په مرسته موږ له تاسې څخه ستاسې څاروي و تروړل، اوس به ستاسې ننګورګانې او لوړګانې هم به اجتماعي ملکیت کې اخلو، بیا به موږ هغه له ځانونو سره ځملوو، چې په دې توګه به یو له بل سره په اسانتیا غاړه غړی شو»^۱

ج د کمونیزم درېیم مقصد د فردي مالکیت الغاء او خاتمه ده

څو د الله تعالی مالي عبادت او د اسلام دویم رکن زکوٰۃ له منځه لاړ شي او ماره هم وېږي شي، لکه چې لینن په روس کې د مرکزي اسیا د شپږو اسلامي هېوادونو له مدغم کولو څخه وروسته په (۱۹۲۰)، عېسوي کال کې په یو فرمان کې وویل

«د ځمکې دنیا و من حل طریقه دا ده، چې د ځمکې شخصي مالکیت به د تل لپاره ختم کړای شي او له دغه اعلان څخه وروسته ځمکه نه پلورلې شي او نه پېرودلې شي، نه په اجاره ورکولې شي، نه په کرایه ورکولې شي او نه ګانه کولې شي او نه په هیڅ صورت کې منتقل کولې شي؛ بلکې ځمکه په مطلق ډول سرکاري ملکیت دی. برابره خبره ده، که د کومې مذهبي ادارې یا د کلیسا د کومې کارخانې وي، یا د نیکه څخه وراثتي وي، شخصي وي او که د عامه خلکو وي او که د بزګرانو وي، ټولې له معاوضې څخه پرته ضبط کولې شي چې په دې توګه به د ټولو خلکو ګډ ملکیت وګرځېږي

د هېواد ټول بانکونه به په یو ملي بانک کې مدغم کولې شي، چې په دې توګه به نه خو فیوډال او د ځمکې څښتن څوک وي او نه به څوک سوداګر او تاجر وي او نه به هم سرمایه دار وي، ټول هېوادوال به د کمونیست ریاست تنخوا خواره مزدوران او نوکران وي، هر چاته به د هغه د کار په تناسب او

اندازه معاوضه ورکولی شي او مفت خواره به ختم کړای شي»^(۱).
 او کله چې د کمونستانو دغه مقصد ترسره شي، نو د اسلام د اقتصادي
 نظام چې په قران کریم، نبوي احادیثو او فقهي قواعدو کې اصول، حقوق،
 فرایض، اجتماعي ښېگڼې دي، هرڅه به ختم کړای شي، عبادات او
 اسلامي معاملات، راکړه ورکړه او د هغوی قوانین به ونځارلی شي، هرڅه
 به د بشریت د یوې خاصې طبقې کمونستي په واک کې وي او د یهودیانو
 یونیم زر کلن ارمان به پوره شي او هغه هلې ځلې به یې نتیجه ورکړي، چې
 له پېړیو څخه یې را په دېخوا د اسلام د مقدس دین د اجتماعي نظام،
 کورني نظام او اقتصادي فطري نظامونو په خلاف کولې.

وسایل

د يهودي ماسونيت د کمونېزم جوړ کړی طاغوتي تنظيم هر هېواد ته د سرایت او نفوذ لپاره مختلف وسایل په کار اچوي، چې د هغو له جملې څخه يې يو څو په لاندې ډول د بېلګې په توګه وړاندې کېږي:

دوستانه، تجارتي او ډیپلوماتيکي اړيکې:

د کمونېزم واکمنان په هر اسلامي هېواد کې د خپلې الحادي او دهرې مفکورې لپاره له هر څه نه لومړی د دوستانه، ذات البيني تجارتي اړيکو د پیل کولو وړاندیز کوي او کله چې دغه اړيکې ورسره ټینګې کړي، بیا نو په دویم قدم کې سیاسي اړيکې ټینګوي، بیا ورپسې تعلیمي، بیا نظامي او اجتماعي اړيکې قایموي، چې د کمونېزم د لېږدولو او په سوچه اسلامي ملت کې د دهریت د تخم کرلو لپاره اغېزمنې وسیلې دي، لکه چې زموږ په گران هېواد افغانستان کې يې لومړی له همدغو وسیلو څخه کار واخيسته او هغه داسې پیل شوي:

کله چې په (۱۹۱۷)، عېسوي کال کې په روس کې کمونستي نظام قایم کړای شو، نو د افغانستان د هغه وخت واکمن امیر حبیب الله خان په رسمیت ونه پېژانده او د روس د کمونستي نظام په مقابل کې يې له کرکې څخه ډک غبرگون وښود، خو کله چې په (۱۲۹۷) هجري کال کې د جمادي الاولی په (۱۸) نېټه د پنجشنبې په ورځ امیر حبیب الله خان د لغمان ولایت د کله گوش په شاهي هستوګنځي کې ووژلی شو، په کابل کې د هغه زوی امیر امان الله خان د خپلې پاچاهۍ اعلان وکړ، نو ورپسې سم له لاسه يې د روس د لینن د رژیم په رسمیت پېژندلو اعلان هم وکړ او خپل يو استاذی يې د محمد ولي خان په نوم د يو پنځه کسيز پلاوي په مشرۍ کې مسکو

ته ولېږه او له روسي کمونستي رژیم سره يې د سياسي اړيکو د ټينګولو پيغام هم د امان الله له پلوه لينن ته ورکړ.

لينن د امان الله خان د دغه ټپک او د ستانه اقدام په ځواب کې د (۱۹۱۹) عيسوي کال د مۍ د مياشتې په (۲۷) نېټه مثبت ځواب ورکړ او بيا يې د (۱۹۱۹) عيسوي کال د نوامبر په (۲۷) نېټه امان الله خان ته د دوستۍ بل مکتوب راولېږه او د (۱۹۱۹) عيسوي کال د دسامبر په (۱۴) لينن د براوين په نوم يو شخص په کابل کې د خپل کمونست حکومت د وزير مختار په توګه ولېږه، چې په دې توګه په افغانستان کې د کمونېزم د فعاليت او ناولي قدم د کېښودلو لپاره دروازه خلاصه کړای شوه او بيا په (۱۹۲۱) عيسوي کال د جون په درېيمه نېټه د (۱۳۰۰) هجري شمسي کال د غبرګولي له مياشتې سره سم د لينن د رژيم د بهرنيو چارو وزير، چيچرين په کابل کې د روس واکمن نماينده ته په مکتوب کې ويلي وو، چې دی بايد د افغانستان امير او د هغه رژيم د روسي ترکستان د مسلمانانو د جهادي حرکت له ملاتړ څخه منعه کړي او هم په کابل کې د پان اسلامېزم تحريک پرې وځپي او هغه همداسې وکړل او امان الله خان د لينن د خوشحالتيا لپاره اعلان وکړ، چې د پان اسلامېزم «د اسلامي تحريک» ټول غړي د انگليس نماينده ګان دي...

په (۱۹۲۶) عيسوي کال د اګست په (۳۱) نېټه د کابل په پغمان کې د روس د مختار سفير ليونيد ستارک او د اماري حکومت د بهرنيو چارو وزير محمود طرزي ترمنځ د روس او افغانستان ترمنځ د دوستۍ په نوم يو تړون لاسليک شو، چې د همدغه قرار داد په نتيجه کې د لومړي ځل لپاره د افغاني ځوانانو يو ګروپ د هوايي فنونو د زده کړې لپاره تاشکند ته ولېږه او ورپسې يې بله ډله په تاشکند کې په تبليغاتي مکتب کې د زده کړې

لپاره ولېپوله^۱

مطلب دا چې په يو اسلامي هېواد کې د کمونېزم پيلامه له دوستانه
تجارتې، فرهنگي او اجتماعي، تعليمي او سياسي اړيکو څخه کوي او دا
يې لومړۍ وسيله ده.

۱- د افغان شوروي اړيکې په (۱۹۱۹-۱۹۶۹)، کلونو کې ۲۲ مخ

کمونستي گوندونه

دويمه وسيله يې په اسلامي هېوادونو کې د کمونستي گوندونو جوړول دي او دغه تنظيمونه له هغو افرادو څخه جوړوي، چې د اسلامي هېواد په تعليمي مراکزو او تخنيکي پروژو کې د روس، چين او يوگسلاويه د کمونستي رژيمونو موظف شويو استاذانو او انجينرانو دعوت کړي او کمونست کړي وي او يا د اسلامي هېواد محصلين د عالي زده کړو او حربي فنونو د زده کړو لپاره روس يا چين ته ځي، له هغه پلوه کله چې متبوع اسلامي هېواد ته راستنېږي، نو په کمونستي مفکورې گانلي وي او بيا د نورو هېوادوالو د کمونست کولو لپاره د خپل بادار په امر پخپل هېواد کې کمونستي گوند جوړوي، چې د گوند ټول مصارف او د گوند د غړو اوچتې تنخواوې د جېب خرڅ په نوم د روس او چين له پلوه تادييه کولی شي، لومړی يې خپل سفارت ته لېږي او هغه يې د مرکز له هداياتو سره سم ورته توزیع کوي، په دې شرط چې د خپل فعاليت مياشتنی رپوټ ورته ورکړي، چې څومره مزدوران، کارگران، متعلمين او محصلين، ښوونکي او مامورين يې کمونېزم ته دعوت کړي او پخپل گوند کې جذب کړي دي.

په افغانستان کې کمونستي گوندونه په (۱۳۴۷) هجري شمسي کال رابښکاره شو، چې په دغو کمونستي گوندونو کې ځينې د چين له پلوه ماويستي کمونستي گوندونه و او ځينې د روس له پلوه ليننستي گوندونه وو.

د چين پلوه کمونستي گوندونه د «صداى عوام» گوند و، چې مشران يې معصومه عصمتي او کريم فروزان و، چې د صداى عوام په نوم يې يو جريده هم لرله او دويم په چين پورې تړلی کمونستي گوند شعله يی جاويد و، چې لومړی مشري يې ډاکټر عبدالرحمن محمودي و، ورپسې د هغه ورور رحيم محمودي، انجينر عثمان لنډی، عبدالهادي محمودي، سيدال سخن دان او داسې نورو، دغه گوند هم د شعله جاويد په نوم جريده لرله، چې د چين د کمونستي مشر ماو

افکار به يې په کې منعکس کول او مصارف يې چين ورکول. د روسي کمونېزم په افغانستان کې لومړی ګوند د خلق په نوم په (۱۳۴۳) هجري شمسي کال کې جوړ او په ډاګه يې روسي کمونېزم ته دعوت پيل کړ. د خلق ګوند مشران نور محمد تره کی، حفيظ الله امين، اسدالله سروري او مير اکبر خيبر وو.

دغه ګوند يو جريده هم لرله، چې د خلق په نامه يې خپروله، چې مدير مسوول يې بارق شفيعي محمد حسن وو.

خو بيا لږ موده وروسته د بيرک کارمل او اناهيټا راتېزاد او محمد خان جلالر چې د کا جي بي غړي هم وو، په مشرتابه کې د پرچم په نوم ډلې انشعاب ورڅخه وکړ او د خلق ګوند په دوه برخو ووېشل شو، د پرچم منشعې ډلې د پرچم په نوم يوه جريده هم چلوله او د روسي کمونستانو د دغو دواړو جرايدو مصارف روس ورکول او بيا پرچميانو يوه بله جريده د کومک په نامه هم خپروله، د پرچم جريدې لومړی مدير مسوول سليمان لايق و او د کومک جريدې مسوول مدير يعقوب کومک وو.

دغه راز د خلق کارګر ګوند په نوم يو بل کمونستي ګوند هم د دستګير پنجشيري په مشرۍ کې کار کاوه او يوې بلې روسي کمونستي ډلې د ظاهر افق په مشرتابه هم کار کاوه او د روسي کمونست بلاک لپاره د ستم ملي په نامه هم يوې ډلې فعاليت کاوه، چې مشران يې طاهر بدخشي، بحر الدين باعث او مجيد کلکاني وو.

مطلب دا چې کمونستي ګوندونه د ماسونيت د کمونستي مفکورې د خپرولو لپاره دويمه مهمه وسيله ده، له همدې امله په بشري نړۍ کې به ډېر لږ داسې هېوادونه وي، چې کمونستي ګوندونه په کې نه وي، بيا په خاصه توګه په اسلامي هېوادونو کې ځکه چې د ماسونيت اصلي ګوزار پر اسلام دی.

طبقاتي شخړې

د کمونېزم د پیاوړتیا او خپرولو لپاره درېیمه لویه وسیله په اسلامي امت کې طبقاتي شخړې او جنگونه دي، چې د یو ملت مختلف طبقات په خپل منع کې سره جنگوي، لکه بزګر د ځمکې د څښتن په مقابل کې لمسوي او ورته وایي، لاسونه ستا تناکې کېږي او خولې ستا له بدن څخه ځي، ځان ته سترې کوې، محصول یې د ځمکې څښتن خوري، چې سارې سیوري ته ناست وي او خوبونه کوي.

دغه راز مزدور د کارخانې د څښتن په مقابل کې، شاګرد د استاذ په مقابل کې، غریب د شتمن په مقابل کې پاڅون ته هڅوي. په یو ملت کې اقلیتونه د اکثریت پر وړاندې جنگ ته چمتو کوي او بیا له ټولو پاتکیو سره دا ژمنه کوي، چې که زموږ کمونستي واکمني راغله، نو ستاسې ټولو حقوق به درکوو، زموږ ملګرتیا وکړئ او زموږ کمونستي تحریک حاکم کړئ، چې په هېواد کې مساوات راولو او د کمزورو حقوق له مستبدینو څخه واخلو او کمزورو ته یې ورکړو او دا د یهودیانو د ماسونیت دویم پروتوکول دی، چې هغوی په کې ویلي دي:

«موږ به د خپلو نوکرانو کمونستانو او انارشیستانو په واسطه زیارکېنانو ته له ظلم او زیښناک څخه د نجات ورکونکو په بڼه کې ښکاره کېږو او هغوی به لارو او سرکونو، بازارونو او کوڅو ته راوباسو او بیا به دغه بې کابو عوام د خپلې ساده لوجي او کم فهمۍ په وجه د هغو وګړو، وینې پرې توی کړو، چې د میندو په غېږو کې یې په ژوند غبطه کوله او بیا به موږ پردې هم بس والی نه کوو؛ بلکې د هغوی شته او املاک به هم ورڅخه لوټ کوو او تروړو به یې، چې له موږ سره سیالي پرې کوي.»^(۱)

عياشي: د کمونېزم د ټينګښت او پراختيا په تکل کمونستان نندارتونونه، موزيمونه، تياترونه، د ټنگ ټکور محفلونه له عياشي څخه ډک فلمونه او د دين په خلاف ډرامې، افسانې، روماتيک، سکسي او د حيا، عفت او اخلاقو فلمونه بنودل په کار اچوي، خو د اسلامي امت ځوانان او انجونې ديني او مذهبي بنديزونو ته بې تفاوته شي، په عياشي او خرمستۍ کې مصروف شي او د کمونستانو فعاليتونو ته يې پام نه وي.

دوی بې ننگه، بې غیرته او له دين څخه لرې کړي او په دې باره کې د اسلامي هېوادونو حاکمان هم تشويقوي او د هغوی دوستۍ په نوم او ثقافتي مناسباتو ټينګولو په پلمه چيني او روسي کمونست جاسوسان د دمانو او رقاصو په نوم اسلامي هېوادونو ته لېږي، ترڅو له يو پلوه فساد او فحشا خپره کړي او له بل پلوه ورسپارل شوې د جاسوسۍ دنده ترسره کړي.

دغه راز د فحشا او فساد د مراکزو په جوړولو کې روسي او چيني کمونستان د اسلامي هېوادونو له بې خاصيته مسلمانانو حاکمانو سره نغدي مرسته هم کوي، لکه چې د روس کمونست واکمن خروس چيف کله چې په (۱۹۵۹) عېسوي کال کې د هند له لارې کابل ته راغی او په کابل کې يې له محمد ظاهر او محمد داود سره د اقتصادي او فرهنگي مرستو ژمنه وکړه، نو د کابل د ښار په منځ کې يې د کابل نندارې چې سينما وه او تياترو، خروسف چيف نيم ميليون روبل د هغې د تعمير د جوړولو لپاره مرسته ورسره وکړه، چې ظاهر شاه په ډېري مننې ورڅخه قبوله کړه.^(۱)

ثقافتي خپرونې

د کمونستانو پنځمه مهمه وسیله ثقافتي خپرونې دي، لکه کتابونه مجلې او متحرک فلمونه، چې په اسلامي هېوادونو کې یې توزیع کړي دي او توزیع کوي یې او دا په یوه ژبه نه وي؛ بلکې تر اوسه پورې یې د اسلام په خلاف، د دین او مذهب په ضد په څلور سوه درې اتيا ژبو تالیفات کړي دي او بیا له کمونستي مرکزونو چین او روس څخه اسلامي هېوادونو ته لېږدولې او توزیع کړي دي، څو نوی اسلامي توکوم به دینه او دهرې وگرځوي، تر اوسه پورې یې پنځه څلوېښت زره کتابونه په عربي، پښتو، فارسي، اردو، جاوايي، ترکي، ازبکي او نورو ژبو چاپ او خپاره کړي دي او یو نیم زر متحرک فلمونه یې د اسلام په خلاف او د کمونېزم په توصیف کې جوړ کړي او تکثیر او توزیع کړي دي.

دغه راز په اسلامي هېوادونو کې یې د راډیو مرکزونه هم جوړ کړي دي، چې کمونستي خپرونې ورڅخه کوي او دغه راډیويي خپرونې د هر اسلامي هېواد په مختلفو محلي ژبو کوي، لکه چې په افغانستان کې یې له (۱۳۵۸) هجري شمسي څخه تر (۱۳۶۷) پورې په اته ویشتو ولایاتو کې دوه دېرش راډیويي مرکزونه جوړ کړي وو، چې د افغانستان په نهه دېرش محلي ژبو یې خپرونې کولې.

سربېره پر دې پخپله له مسکو او پیکتنگ څخه د نړۍ په مختلفو ژبو یې خپرونې کولې شي، چې د اسلام او دین په خلاف تبلیغات کوي او د کمونېزم توصیف ورڅخه کوي.

سربېره پردې په هر اسلامي هېواد کې کمونستان او کورني ایجنټان هم ورځپانې، جرايد او مجلې خپروي، کتابونه لیکي او چاپوي یې او توزیع کوي، روس او چین د چاپ او خپرونې ټول امکانات په څو چنده ورته

ورکوي.

ترور: د کمونېزم د پرمختګ شپږمه وسیله غلچکي وژل او ترورېزم دی، په داسې ډول کله چې د يهودي ماسونيت الحادي مفکوره کمونېزم په کوم اسلامي هېواد کې تبارز وکړي، نو هغه څوک وژني او قتل کوي يې، چې د دوی په لاره کې خنډونه پيدا کوي، لکه عوام د دوی له عقايدو او نظرياتو څخه خبرول.

د دوی سياسي او تبليغاتي فعاليتونه شنډول، د دوی له شومو او اسلام دښمنو پلانونو څخه د ملت پر وړاندې پرده پورته کول او داسې نور... او کله چې د مطلوبه شخص پر قتل کولو د داخلي کمونستانو وس بر نه شي، نو پخپله د هغوی بادار دا کار کوي او لاره يې ورته صفا کوي، لکه چې په (۱۳۵۱) هجري شمسي کال کې د مرغومي په مياشت کې روسانو په کابل کې په رڼا ورځ منهاج الدين گهيځ د هغه د کور په مخ کې شهيد کړ؛ ځکه چې هغه به پخپل اخبار کې د کمونېزم پر ضد خپرونې کولې او د روسي کمونېزم له پلانونو څخه به يې پرده لرې کوله، د دوی له دغه تروريستي عمل څخه مطلب په خلکو کې ډار اچول وي.

د کمونېزم مخکښ کله نا کله د خپل سياسي مصلحت په خاطر د خپل کمونست په ترور کولو هم صرفه نه کوي، لکه چې په (۱۳۵۷) هجري شمسي کال کې يې د ثور د انقلاب د راوستو لپاره خپل يو غټ کمونست مير اکبر خيبر پخپل کور مکروريان کې د شپې قتل کړ او مړی يې په شپه کې د کابل د باغ بالا د سرک پر غاړه وغورځاوه او سبا ته يې غوغا جوړه کړه، چې مير اکبر خيبر د داود حکومت وژلی دی، په داسې حال کې چې هغه کا جې بي ترور کړی و او مير اکبر خيبر هغه څوک و، چې کمونستانو د کمونېزم فيلسوف او د افغانستان د کارل مارکس په القابو نومولی و.

عقايد او نظريات

کمونېزم مادي مذهب دی، له همدې کبله په کومو معتداتو او نظرياتو چې د کمونېزم مادي مذهب جوړ او ولاړ دی، د هغو خلاصه په لاندې ډول ده او هغه نظريات او عقايد دي، چې له پيل څخه تر اوسه پورې ټول کمونستان پرې گروهمن دي، که څه هم د نظام په چلولو کې يې د کيفيت په لحاظ اختلافات سره لري، مگر د نظرياتو په کميت کې سره يو دي:

۱- د الله تعالى له وجود څخه انکار: کمونستان د الله تعالى د بې سيالۍ مقدس ذات له وجود څخه په مطلق ډول منکر دي او دا عقیده لري، چې دغه ټول کاینات او موجودات د انسان په ګډون په طبيعي توګه په ناڅاپي ډول منځته راغلي دي، دوی وايي دا خبره غلطه ده، چې دغه کاینات خالق، رب او الله لري او هغه پخپل کومه او لم یزل او لا یزال قدرت سره پیدا کړي دي. د یو الله تعالى نظریه د انسان د هغو توهماتو زېږنده ده، چې لومړی یې طوطم پرستي کوله، بیا یې په څو مخصوصو معبودانو پورې خاص کړه، بیا یې په درې معبودانو پورې، عیسی، مریم او الله پورې خاص کړه او بیا یې یوازې او یوازې په یو الله پورې خاص کړه، نو لکه څرنګه چې طوطم پرستي د بشري توهماتو په نتیجه کې منځته راغلې ده، دغه راز د یو الله تعالى د وجود نظریه هم توهمي نظریه ده او هیڅ حقیقت نه لري.

د الله تعالى له وجود څخه انکار د ماسونیت او صهیونېزم د څلورم پروتوکول یوه برخه ده؛ ځکه چې هغوی په دغه پروتوکول کې خپلو کمونستو نوکرانو ته داسې هدایت او امر کړی دی، چې:

«زموږ د مقاصدو د بشپړتیا لپاره دا لازمه او ضروري ده، چې په بشري نړۍ کې د ټولو مذاهبو اهمیت ختم کړو او د غیر یهودیانو له اذهانو څخه د الوهیت او روحانیت تصور له منځه یووړو او هغوی د مادي

اړتياوو او همدارنگه د حسابي اعدادو د شمېرنې په کړکېچ کې اخته کړی شي.^(۱)

د يهوديانو له دغه هدايت سره سم کمونستو واکمنانو په اسلامي امت کې؛ بلکې د بشریت په سطحه له الله تعالى څخه د انکار عقیده تبليغ کړه، لکه چې کله په (۱۹۵۵) عېسوي کال کې د مارچ په مياشت کې د روس کمونستي نظام د لومړي ځل لپاره سياره فضا ته لېږلې وه، د روس کمونست واکمن خروس چيف داسې خپله راډيويي عقیده بيان کړه او وېې ويل:

«د روس مصنوعي سياره، چې همدا اوس خلا ته لېږلې شوې ده، په داسې نازکو ساينسي تجهيزاتو او الاتو مجهزه ده، چې په هغو کې د ليدلو، اورېدلو او اندازه کولو بشپړ ځواک موجود دی، دغې سيارې چې تر اوسه پورې څومره خبرونه رالېږلي دي، په هغو کې هيڅ داسې يو خبر موجود نه دی، چې له هغه څخه د مختلفو اديانو ددې دعوي ثبوت ترلاسه شوی وي، چې په اسمان کې کوم اوچت پاچا موجود دی، چې د الوهيت پر تخت ناست وي او له هغه څخه چار چاپېره پرېستو حلقه جوړه کړې ولاړ وي او د هغه پر اطرافو پيغمبران طواف کوي او د هغه په شاوخوا کې جنت او دوزخ جوړ شوی وي او د هغه له عدالت څخه د قضا او قدر فيصلې صادرېږي.

له همدې کبله دغه تصورات محض وهم دی، چې جهالت د خلکو په عقلونو کې اچولی دی، يا دا يو فرېب دی، چې د دنيوي اقتدار سرانېندې يې د حربي په توگه استعمالوي.»^(۲)

کمونستان په دغه ډول بې اساسه تبليغاتو سره د الله تعالى د وجود په اړوند له اسلام، قران او نبوي احاديثو څخه د بې خبرو او کمزورو عقیده

۱- صهيوني پروتوکولونه: ۴۵ مخ.

۲- سويت ساينسز ميگزين، د (۱۹۵۵) م د اپريل گڼه.

لرونکو خلکو عقیده خرابوي، په داسې حال کې چې د خروس چيف دغه خبره په دوه دليلونو سمه نه ده، يو دا چې په دنيا کې د هيچا سترگې د الله تعالى ذات ليدلې نه شي، لکه چې الله تعالى فرمايلي دي:

﴿لَا تُدْرِكُهُ الْأَبْصَارُ وَهُوَ يُدْرِكُ الْأَبْصَارَ وَهُوَ اللَّطِيفُ الْخَبِيرُ﴾.

(الانعام/۱۰۳)

ژباړه: نه شي موندلې الله لره سترگې او الله مومي سترگې او هم دی نهایت ښه خبردار دی.

پر همدې اساس په دنيا کې هيڅ ډول سترگې د الله تعالى مقدس ذات ليدلې نه شي او نه د الله تعالى د بې سيال او بې ساري ذات د نور د تجلياتو پر وړاندې انسان او دده سترگې او ساينسي وسايل د ثبات او مقاومت ځواک لري؛ بلکې د کایناتو هيڅ يو موجود هم دغه ځواک نه لري، لکه چې الله تعالى په قران کریم کې د موسى عليه السلام او د هغه د قوم د سپين روږ په پېښه کې خبر ورکړی او فرمايلي يې دي:

﴿وَلَمَّا جَاءَ مُوسَىٰ لِمِيقَاتِنَا وَكَلَّمَهُ رَبُّهُ قَالَ رَبِّ أَرِنِي إِلَيْكَ ۖ قَالَ لَنْ

تَرِنِي وَلَٰكِنِ انْظُرِ إِلَى الْجَبَلِ فَإِنِ اسْتَقَرَّ مَكَانَهُ فَسَوْفَ تَرِنِي ۚ فَلَمَّا تَجَلَّىٰ

رَبُّهُ لِلْجَبَلِ جَعَلَهُ دَكًّا وَخَرَّ مُوسَىٰ صَعِقًا ۚ فَلَمَّا أَفَاقَ قَالَ سُبْحَنكَ تُبْتُ إِلَيْكَ

وَ أَنَا أَوَّلُ الْمُؤْمِنِينَ ۝﴾. (الاعراف/۱۴۳)

ژباړه: کله چې هغه زمونږ په ټاکلې نېټه راوړسید او د هغه رب له هغه سره خبرې وکړې نو هغه هیله وکړه چې 'ای پروردگاره! ما ته د لیدو چانس راکړه چې زه تا وگورم' ویې فرمایل: 'ته ما نشي لیدلی. هو، لو شان د غره لوري ته وگوره که هغه پنخپل ځای ولاړ پاتې شو نو البته ته ما لیدلی شې.' نو کله چې د هغه رب پر غره د دیدار وړانگې وغورځولې نو هغه یې مېده مېده کړ او موسیع بېهوښه پرېووت. کله چې په سد شو نو ویې ویل 'پاک

دی ستا ذات، زه ستا په دریار کې توبه باسم او تر ټولو مخکې ایمان راوړونکی زه یم.

دوهم دلیل دا دی، چې د روس فضايي سیاره په خلاء کې وه، چې د اسمان او ځمکې ترمنځ ده او له اسلامي عقیدې سره سم د الله تعالیٰ عرش له اووه اسمانونو څخه په بره دی او تر اوسه پورې هیڅ یو ساینسي سیاره د دنیا اسمان ته هم ختلې نه ده او نه به په راتلونکي کې وختلی شي، نو کله چې لومړي اسمان ته ختلی نه شي، له اووه اسمانونو په بره به څه ولیدلی شي؟ دغه راز سپوږمۍ، مریخ، مشتري، عطارد، زهره او نور ټول له اسمان څخه لاندې هر یو پخپل فلک کې چورلېږي، له همدې کبله که کوم انسان د اسابو په وسیله د دغه سیارو له افلاکو څخه کوم فلک ته خپږي، دا معنا نه ده، چې ګواکې اسمان ته ختلی نه دی، کمونستان دغه تبلیغات د مسلمانانو د بې لاره کولو په تکل کوي.

۲- له ټولو مغیباتو څخه انکار: کمونستان له هر هغه څه نه انکار کوي، چې په سترگو نه لیدل کېږي او حواس یې د ادراک ځواک نه لري، لکه پریستې، پېریان، جنت، دوزخ او داسې نور...

۳- ماده د هر څه بنسټ ده: کمونستان عقیده لري، چې د هر څه بنسټ، اساس او زېربنا ماده ده او نور هر څه پر ماده ولاړ او له مادې څخه سرچینه نیسي.

ماده اصل او بنسټ دی او نور هر څه فروع او د مادې تابع دي، هیڅ یو شی هم له مادې څخه وړاندې والی او زیات ارزښتناک نه دی، له همدې امله کمونستان په لومړۍ درجه کې حسي تمدن ته ارزښت ورکوي او په دوهمه درجه کې عقلي تمدن ګڼي او له دغو دواړو څخه پرته بل هیڅ تمدن نه قبلوي، یوازې او یوازې د مادې پر اصالت قایل دي.

۴- ماده اذلي او ابدی ده: کمونستان عقیده لري، چې ماده اذلي او ابدی ده، په دې معنا چې هیڅ شی موجود نه و، چې ماده موجوده وه، چې له

همدې امله ماده ابتداء نه لري او بيا وروسته نور هرڅه له مادې څخه موجود شوي دي.

ابدي په دې معنا چې ماده انتها او پای نه لري؛ بلکې تل تر تله به وي، مطلب دا چې د کمونستانو رب خالق او الله ماده ده، په داسې حال کې چې د اسلام او مسلمان په عقیده دغه دواړه صفتونه يوازې او يوازې د الله تعالى دي، لکه چې الله تعالى فرمايلي دي:

﴿هُوَ الْأَوَّلُ وَالْآخِرُ وَالظَّاهِرُ وَالْبَاطِنُ ۚ وَهُوَ بِكُلِّ شَيْءٍ عَلِيمٌ ۝﴾

(الحديد/۳)

ژباړه: همغه لومړی هم دی او وروستی هم، او ښکاره هم دی او پټ هم، او هغه پر هر شي علم لري.

۵- د دنیا ژوند ابدي دی او پس له مرګه ژوندون نشته: کمونستان عقیده لري او وايي: له دې کبله چې دنیا، انسان، روح او دنيوي ژوندون هرڅه د مادې محصول دی او له مادې څخه منځته راغلی دی، له همدې امله دا دنیا، انسان او دنيوي ژوند تلپاتې او ايدي دي او يو ځل چې انسان مړ شي، بيا بېرته پس له مرګه نه ژوندی کېږي، نه قيامت شته، نه حساب شته نه کتاب، نه جنت شته نه دوزخ، نه ثواب شته نه عذاب، لکه چې الله تعالى د دوی دغه عقیده په قران کریم کې داسې بيان کړې ده:

﴿أَيَعِدُكُمْ أَنَّكُمْ إِذَا مِتُّمْ وَ كُنْتُمْ تُرَابًا وَ عِظَامًا أَنَّكُمْ مُخْرَجُونَ ۚ﴾

﴿هِيَ هَاتِ هَيْهَاتَ لِمَا تُوعَدُونَ ۚ إِنَّ هِيَ إِلَّا حَيَاتُنَا الدُّنْيَا نَمُوتُ وَ نَحْيَا وَ مَا

نَحْنُ بِمَبْعُوثِينَ ۚ﴾. (المؤمنون/۳۵-۳۷)

ژباړه: ايادی تاسې ته خبر درکوي چې کله تاسې مړه او خاورې شئ او دهلوکو ډېری درڅخه جوړه شي په هغه وخت کې به تاسې (له قبرونو څخه) راويستل شئ؟ ژوند نورڅه ندی مګر يوازې دهمدې دنیا ژوند دی.

همدله مرو او ژوندي کېږو او مونږ هېڅکله راپاخول کېدونکي نه يو.

۶- حلال او حرام: د کمونېزم مفکوره د اباحيت مفکوره ده، له همدې امله کمونستان وايي: حلال او حرام، روا او ناروا دا هرڅه ارتجاعي نظر دی، هېڅ حلال او حرام نشته، انسان کولی شي، چې په ژوند کې په ازادانه توګه مزې چرچې وکړي، هرڅه وځوري، هرڅه وڅښي او هرڅه واغوندي، له همدې کبله د کمونستانو په نزد شراب څښل، د خنزير او سپي غوښه خوړل، ورېښمين کالي اغوستل، د سرو زرو استعمالول، زنا کول، لواطت کول او داسې نور هرڅه مباح دي، دغه راز له محرماتو سره واده کول، لکه خور، لور او داسې نورې مجاز دي او هېڅ بنديز پرې نشته.

۷- د عباداتو په هکله: کمونستان د عباداتو د هېڅ ډول پر لزوم معتقد نه دي او وايي، چې اسلامي عبادات ټول د محيط او چاپېريال زېږنده ده، چې ځينې يې د بدني ګټو او ځينې د اقتصادي ګټو لپاره وو، لکه چې يو کمونست فيلسوف ژر ژوفوليتسر پخپل کتاب مقدماتي فلسفه کې ليکلي دي:

لمونځ يو بدني ورزش دی، چې په حجاز کې محمد صلی الله عليه وسلم د خپلو پيروانو لپاره دود کړی وو، اوس چې له لمانځه څخه نور ښه ورزشونه منځ ته راغلي دي، لمانځه ته ضرورت نشته.

روژه يې له دې امله يوه مياشت لازم کړې وه، چې غله او نور غذايي مواد ډېر کم کړي شي؛ ځکه چې په حجاز کې غله چندان نه وه، نو ددې لپاره چې د غلې له انفلاسيون سره مخ نه شي، روژه نيول يې دود کړل، دغه راز حج محمد صلی الله عليه وسلم خاص په مکه کې ددې لپاره خاص کړی و، چې د خلکو په ورتللو د حجاز او بيا په خاصه توګه د مکې د هستوګنو اقتصاد پياوړی کړي او هغه د نړيوال تجارتي سنتر او مارکېټ په توګه وګرځوي او ناپوهه وګړي يې د ثوابونو او جنتونو په ګټلو سره پرې غولول او

سرغروونکي يې په دوزخ وېرول.^(۱)

۸- د انبياوو په هکله: کمونستان د انبياوو په اړوند عقیده لري، چې هغوی (Refars) ريفارمرز او د بشري ملتونو داسې مصلحين فلاسفه وو، لکه څرنګه چې نور عام فلاسفه دي، چې په هره زمانه او هر ملت کې وخت په وخت تبارز کوي او د بشري ملتونو رهبري کوي او د هغوی د سمون او اصلاح لپاره د علمي او مادي پرمختګ نظريات وړاندې کوي، د کمونستانو پر وړاندې عام فلاسفه او انبياء په مراتبو کې سره برابر دي «نعوذ بالله» انبياء له فلاسفه وو څخه هيڅ امتياز نه لري.^(۲)

۹- د اديانو په باره کې: کمونستان د اسلام د مقدس دين په ګډون له ټولو اديانو څخه انکار کړی دی، د اسلام د مقدس دين له حقانيت څخه منکر دي او وايي: له يهودي دين څخه پرته نور ټول اديان باطل دي.

د ملتونو د تخدير او غولولو لپاره جوړ کړای شوي دي، د پانګه والو کپيتالستانو او امپريالېزم په خدمت کې دي، چې له همدې امله کمونېزم د ټولو اديانو د له منځه وړلو لپاره بې امانه مبارزه کوي او د ټولو اديانو د خاتمې هوډ يې نيولی دی، پرته له يهودي دين څخه؛ ځکه چې د کمونستانو په نزد يهودي ملت هم د مزدورانو او کارګرانو په شان مظلوم ملت دی، يهوديان د خپلې ازادۍ او حقوقو ترلاسه کولو لپاره خپل دين او ديني لارښودنو ته اړتيا لري.

مګر حقيقت د دوی د وينا په خلاف دی او هغه دا چې کمونستان د يهوديت ملاتړ ځکه کوي، چې د کمونېزم مفکوره په خپله د يهوديانو د طاغوتي او شيطاني ذهنيت او فکر زېږنده ده او د کمونېزم بنسټ کېښودونکي، مبتکرين او اصول جوړوونکي يهوديان دي او دا د يهوديانو د څلورم

۱- اصول مقدماتي فلسفه ژر ژوپوليتسر: ۱۲۳-۱۵۰ مخ.

۲- اصول مقدماتي فلسفه: ۱۷۹ مخ.

پروتوکول یو اصل دی، چې له یهودیت څخه پرته نور ټول ادیان باطل دي، باید ختم کړی شي او پر بشریت یوازې د یهودیت دین د حاکمیت حق لري، نو ځکه یې کمونستان ملاتړ کوي.

۱۰- د فردي مالکیت په باره کې: کمونستان عقیده لري، چې هیڅوک په وګړیزه توګه د مالکیت حق نه لري، هر څه اجتماعي ملکیت دی او ترڅو پورې چې فردي مالکیت ختم کړای شوی نه وي، خپلمنځي شخړې او جنګونه پای ته نه رسېږي.

له همدې امله کمونستان د فردي مالکیت لغوه کول او ختمول لازمي ګڼي، د وراثتي قانون چې د اسلام د اقتصادي نظام اساسي رکن دی، لغوه کول ضروري ګڼي او دا عقیده لري، چې فرد د اجتماع د مشین هغه پرزې دي، چې دغه کارخانه پرې چلېږي او له دې څخه پرته په کمونېزم کې بل هیڅ حیثیت نه لري.

۱۱- د تاریخ په هکله: کمونستان د بشري تاریخ په اړوند عقیده لري، چې دغه تاریخ عبارت دی د پروژوازي او پرولیتاریه ترمنځ شخړې، اختلافات او جنګونه چې دغه طولاني جنګ یوازې د پرولیتاریه د دیکتاتوري نظام په قیام سره ختمېږي، مطلب دا چې د کمونستانو په نزد ټول بشري تاریخ یوازې په همدغه موضوع چورلېږي او بس؛ ځکه چې معنویات ادیان او عقاید هرڅه د دوی په نزد باطل دي.

۱۲- د اقتصاد په باره کې: کمونستان د اقتصاد په باره کې دا عقیده او نظریه لري، چې اقتصاد د ټولو افرادو او ټولنو ترمنځ د تحرکاتو اساس اقتصادي عوامل دي او په بشري نړۍ کې د ټولو بدلونونو حتمي نتیجه اقتصادي تولیدات دي، له همدې امله د کمونستانو په عقیده تمدن او ثقافت د اقتصاد زېږنده ده.

۱۳- دیاالکتیک ماتیالیزم (Dialectical Materialism): کمونستان عقیده لري، چې کاینات په پرله پسې توګه په حرکت کې دي او دغه حرکت یې نه

ختمېدونکې دى او ټول عالم د اضدادو او تناقضاتو مجموعه ده، يعنې په هر شي کې ايجابى او سلبى دواړه ځواکونه په ايکي يو وخت کې موجود وي، چې پنځېل منځ کې يو له بل سره په جگړه بوخت دي، چې په نتيجه کې يې د ټولنې په بڼه کې تغير او بدلون راځي.^(۱) خود دوى دغه نظر دومره چټي او ماشومانه دى، چې پنځېله د دوى فلاسفه يې هم منلو ته تيار نه دي.

۱۴- جبري انقلاب: کمونستان په جبري انقلاب عقیده لري او وايي: کمونېزم په مسالمت امېزې او صلحه ايز چلن عقیده نه لري؛ بلکه کمونستي او وېستون سور او وېستون دى، چې د وينو په تويولو او قهري پاڅون منځته راځي او پنځېلو مخالفينو زړه سوي نه کوي، د هغوى لپاره يا مرگ دى او يا زندان دى او يا له هېواد او سيمې څخه شړل دي، له همدې امله کله چې په چين کې د ماو په زعامت په (۱۹۴۹)، عېسوي کال کې انقلاب راغى، نو يو ميليون کسان يې ووژل، پنځوس زره يې هجرت ته مجبور کړل او باقي پاتې يې په زندانو کې واچول، چې د زندانونو او زندانيانو مجموعي شمېر په لاندې ډول دى:

له (۱۹۴۹)، عېسوي کال څخه تر (۱۹۹۵)، عېسوي کال پورې په چين کې په مجموعي توگه شپږ سوه نوي (۶۹۰)، زندانونه جوړ کړاى شوي دي، چې (۲۸۵۰۰۰)، يعنې لس ميليونه «يو کروړ» دوه لکه پنځه اتيا زره بنديان په کې دي، چې د هغو له جملې څخه اووه ويشت (۲۷)، زره بنځې محبوسين دي او لس زره له اتلس کالو څخه کم ماشومان دي او نور يې غټان دي. د دغو بنديانو له جملې څخه دوه لکه په ليبر کمپونو کې په جبري کار مامور دي او دوى ټول له محاکمې څخه پرته په جېلونو کې پراته دي او گناه يې يوازې دا ده، چې د کمونېزم طاغوتي بشر دېمنه نظام نه قبلوي او خپله

هغه پنځيزه ازادي غواړي، چې د صهيونېزم نامشروع بچي کمونېزم ورڅخه ترورلې ده.

۱۵- جنسي انارشېزم: کمونستان د نارینه او ښځې ترمنځ د جنسي غريزې د سرولو په مطلق اباحت او ازادۍ عقیده لري او په دې باره کې هيڅ ډول قانوني او عنعنوي بندیزونه، اخلاقي او ديني حدود نه قبلوي، کمونستان وايي: ترڅو پورې چې انسان ته نروي او که ښځه د شهوت او جنسي غريزې د ايفاء او سرولو هر اړخيزه ازادي ورته کړی شي، ترهغه پورې په بشپړه توګه ذهني ډاډ او سکون ترلاسه کولی نه شي، له همدې امله انسان بايد په دې اړوند ازاد پرې ښودلی شي.

۱۶- د حميده اخلاقو په هکله: کمونستان له کریمه او حميده اخلاقو څخه، لکه حياء، شرم، ننگ، عفو، زړه سوي، عاطفه، غیرت، مېړانه، صبر، زغم او داسې نور هيڅ یو هم نه مني او خورا زیاته کرکه ورڅخه کوي او وايي دغه ارتجاعی خصلتونه په منځنیو پېړیو کې «د اسلام په راتګ سره» منځته راغلي دي او د ټولنې د افرادو د هر اړخیزې ازادۍ په لاره کې لوی خنډونه دي، چې کمونېزم یې نه یوازې دا چې نه قبلوي؛ بلکې د دغو ارتجاعی بقایاوو له جرړو څخه د ایستلو امر کوي او بشریت ته له دغو امورو څخه نجات ورکوي، خو د جنسي غريزې د سرولو په ګډون په ټولو وګړو، وړوګي ازادوي.

کمونستان په دې باره کې د مزدګ ایراني وژل شوي (۵۲۸) میلادي فروید (Sigmund Freud) سګنډ فرایډ متوفی (۱۹۳۹)، عېسوي کال باکونین متوفی (۱۸۷۶)، عېسوي کال او روسي لیکوال لیوټو لستوی متوفی (۱۹۱۵)، عېسوي کال او د انارشېزم د مسلک نورو پیروانو او د صهيوني پروتوکولونو په لارښودنو عمل کوي، خو داسې یوه ټولنه منځته راوړي، چې کټه مټه د ځنګلي او وحشي حیواناتو په شان وي.

۱۷- د کورني نظام په باره کې: کمونستان د کارل مارکس یهودي له هدايت

سره سم کورنۍ اړیکې او د دغه نظام اصول او قواعد او بیا په خاصه توګه هغه قواعد چې د اسلام مقدس دین د کورني نظام لپاره وضع کړي دي، لکه د زوجینو یو پر بل حقوق، د اولاد حقوق، د مور و پلار حقوق، نکاح، طلاق، خلع، عدت او داسې نور یو هم نه قبلوي.

کمونستان وايي: د کورني نظام موجودیت او کورنۍ چې په هره بڼه وي، په ديني بڼه وي او که په کلتوري او عنعنوي بڼه وي، د پروژوازي ټولنې او نظام مهمې ستنې دي، چې په بقا او کروړلتیا کې مرسته ورسره کوي، له همدې امله کورنۍ او نظام یې باید منحل شي او پرځای یې انارشېزم، یعنې بې قید او شرط کمونستي نظام دود او نافذ کړای شي.

۱۸- د قرآن کریم په باره کې: کمونستان د اسلامي امت د انېرو یعنې عوامو او بې خبره ځوانانو په اذهانو کې د قران کریم په اړوند خپل اسلام دښمنه دا طاغوتي تبلیغات کوي، چې قران کریم د عثمان رضي الله تعالی عنه د خلافت په زمانه کې جوړ کړای شوی دی او بیا له هغه څخه وروسته تر اتمې هجري پېړۍ پورې ډېر زیات تغیرات او بدلونونه په کې راغلي دي، چې له همدې امله د عمل کولو جوګه نه دی پاتې شوی او صرف د ملتونو د تخدیري وسیلې په توګه کار ورڅخه اخستلی شي.

۱۹- د یهودیانو په هکله: د یهودیانو په باره کې د کمونستانو دریځ او نظر دا دی، چې له کارل مارکس څخه نیولي تر وروستي فرد پورې وايي: د یهودیانو دوست د کمونستانو دوست دی او د یهودیانو دښمن د کمونستانو دښمن دی او قانوني سزا به ورکولی شي.

د اوسني کمونېزم وتلي مخکښان

موجوده کمونېزم د يو کس د فکر او اندود محصول او طراوش نه دی؛ بلکې په مختلفو ادوارو کې د مختلفو ذواتو د نظرياتو هغه مجموعه ده، چې کارل مارکس يهودي په نولسمه مسيحي پېړۍ کې د انگلز په ملگرتيا راغونډ کړل او علمي بڼه يې ورکړه، چې دا دی يو خو د کمونېزم وتلي او برازنده مخکښان او د کمونستي نوښت بنسټ کېښودونکي ذکر کوم.

۱- لائي کرگس: نوموړی د يونان د سپارټا عسکري جنرال و، چې په (۹۴۵) قبل مسيح کې تېر شوی دی، لائي کرگس لومړی هغه کمونست و، چې د ځمکې د مساوي وېش بنسټ کېښودونکی و، هغه د نظامي کودتا په نتيجه کې په سپارټا کې کمونستي حکومت جوړ کړ او اعلان يې وکړ، چې ځمکه د ټولو مشترک ملکيت دی او بايد مساوي ووېشل شي، د سپارټا ځمکه يې په نهه دېرش (۳۹) زره برخو تقسيم کړه او بيا يې پر ټولو برابره ووېشله سربېره پر دې لائي کرگس د نارينه او ښځو ترمنځ جنسي ازادي هم ترويج کړه، د سپارټا پېغلو انجونو به له ځوانانو سره برينډ ورز شونه کول، اجنبي ښځو به له اجنبي نارينه وو سره ددې لپاره زنا کوله، چې صحيح او شريف نسل ورڅخه واخلي، بازاری کار و بار او راکړه ورکړه هم يوازې د ښځو معمول و او له هغوی څخه زېږېدونکي اولاد به هم د حکومت او رياست ملکيت گڼلی شو.^(۱)

۲- ډيموکريټ «ډيمقراطيس»: ډيموکريټ په (۳۷۰) عېسوي کال کې مړ شوی دی، نوموړی د روم د سمندر د ايريا په ټاپو کې زېږېدلی و، نوموړی له الله تعالی څخه منکرو او ويل يې ټول موجودات نيچر يعنې طبيعت

۱- موسي سي کارل مارکس تهک: ۴۲-۴۳ مخونه.

پیدا کړي دي.^(۱)

هیڅ یو شی له عدم څخه وجود ته نه راځي او موجود شی نه معدوم کېږي، روح او ذهن هم مادي دي، ټول کاینات د اتومي پوټیو «ذراتو» له یوځای کېدو څخه په ناڅاپي توګه منځته راغلی دي، کارل مارکس او لینن دیموکریټ ته د کمونېزم د پلار لقب ورکړی دی.^(۲)

۳- انکسي مایند: نوموړی په (۵۴۷)، قبل مسیح کې مړ شوی دی، د یونان د مالاتوس ټاپو اوسېدونکی و، د هغه نظریه دا وه، چې انسان لومړی سمندري کب «ماهی» و، بیا وروسته کله چې وچې ته راغی، اوسنی انساني بڼه یې غوره کړه، له پیل څخه انسان په اوسني شکل او صورت نه و؛ بلکې د کب تکاملي بڼه ده.

ټول ژوي او حیوانات د لنډه بل له پراسونو «بخاراتو څخه پیدا شوي دي»
۴- هیراقلطیس: نوموړی په (۴۷۰)، قبل مسیح کې مړی شوی دی، دغه کمونست فیلسوف د ترکیب و، چې په هغه زمانه کې د ترکیب نوم ایښی سګس و، نوموړی د شاهي کورنۍ غړی و، د دارا- اعظم معاصرو.
هیراقلطیس د دیالیک ټیک ماتریالېزم لومړی موجد او مبتکر ګڼلی شي، د هغه د مادي د جدلیت نظریات داسې دي:

۱- د عالم ټول موجودات یو وحدت دی.
۲- دا دنیا د ټولو لپاره یو شان او برابره ده، دا دنیا نه خو انسان او کوم بل معبود پیدا کړې ده؛ بلکې پخپله ناڅاپه منځته راغلي ده.
۳- دا دنیا له اور څخه جوړه شوې ده، له اذل څخه موجوده وه او تل تر تله به وي، یعنې اذلي او ابدی ده.

۴- ته په یو سین کې دوه ځلې لامبلی نه شي؛ ځکه چې پر تا هره شېبه نوې

۱- J.B.Bury: A history of Greece. P. ۱۳۳ Newyark. ۱۹۴۴.

۲- نچریه: ۱۷ مخ، سید جمال الدین افغان.

او تازه اوبه تېرېږي.

۵- خلک نه پوهېږي، چې د ضدینو اجتماع څه شی دی، دا د کشش اهنګ دی، لکه لیندی او غشی.

۶- زموږ لپاره په تضاد کې ګټه ده.

۷- خیر او شر دواړه یو دي.

۸- جدلیت عین انصاف دی، هر شی له جدلیت «جګړې» منځته راځي او په جدل سره فنا کېږي.

۹- د ژوند عمل مرګ دی.

۱۰- د پورته ختلو او ښکته په خوړ راتللو لاره ایګي یوه وي.

۱۱- د چمبې «دایرې» پیل او پای ایګي یو وي.

۱۲- موږ په یو سمندر کې ښکته کېږو هم او نه ښکته کېږو هم.

۱۳- موږ په ایګي یو وخت یو هم او نه یو هم.

۱۴- د انسان کره وړه دده تقدیر دی.

لنډه دا چې هیراقلیطیس د کایناتو په دوامی جهش «حرکت او بدلېدو رابدلېدو قایل وو او هغه ویلي دي: په هر شي کې دننه د هغه نفی یا ضد موجود دی، د هغه له مثبت او منفي جدل او ټکرونو څخه یو نوی شی موجودېږي.

۵- د یوجانس کلبې: نوموړی فیلسوف د یونان دی، اصلي نوم یې دیوجانس دی، کلبې یې تخلص او لقب دی او د دغه لقب سبب یې دا ښودل شوی دی، چې نوموړی له سپیانو سره زیاته مینه لرله او همېشه به یې له ځان سره سپی ساته او دده پیروانو ته به یونانیانو کلیون ویل او په همدغه لقب سره مشهور شو.

دیوجانس کلبې په (۴۱۲) قبل مسیح کې زېږیدلی او په (۳۲۳) قبل مسیح کې مړ شوی دی او د یونان د فلاسفه وو د متاخرینو سرخېل و.

نظريات:

ديوجانس کلبی په يوناني فلاسفه وو کې ځانگړې فلسفي نظريه لرله، چې خپلو شاگردانو ته يې په خپل ښوونځي کې تدريس کاوه، د ديوجانس نظريات د لائي کرگس د کمونستي نظرياتو فلسفي په بڼه او تکمله وه، چې عمده اصول يې دا دي:

۱- انسان پخپل لومړي خلقت کې د خنزير په شان له سر څخه تر پښو پورې په وېښتانو کې پټ و، چې بيا ورو ورو د تکاملي پړاوونو په تېرولو سره يې موجوده بڼه او صورت غوره کړ.

۲- انسان د پنځ او طبيعت په حکم له ټولو ژوو او حيواناتو ناقص او ټيټ دی او دا خبره غلطه ده، چې انسان اشرف المخلوقات دی او دا چې انسان جامع الکمالات او نوښتگر دی.

۳- د انسان په ذريعه چې کوم صنايع منځته راغلي دي، دا د انسان خپل ذهني کمالات او ايجادات نه دي؛ بلکې له نورو ژوو، حيواناتو څخه يې زده کړي دي او د هغوی په تقليد سره يې منځته راوړي دي، د بېلگې په توگه:

- د رختونو او بدل يې له غڼې «عنکبوت» زده کړي دي.
- د کورونو او تعميراتو جوړول يې د شاتو له مچيو څخه زده کړي دي.
- د معبدونو جوړول يې له سپينو مېړتونو «نمل مورچه» څخه زده کړي دي.
- د غذايي موادو زېرمه کول يې له عامو مېړتونو څخه زده کړي دي، سندرې ويل او خوش اوازي يې له بلبل څخه زده کړي ده.

۴- د انسان ژوندون د وښو او زرغون شويو گياهونو په شان دی، چې له دې دنيا څخه پرته بله دنيا نه لري او هغه له دغه ژوندون څخه پرته بل ژوندون نه لري، له همدې امله انسان ته په کار دي، چې «د حلال او حرام او عباداتو کولو» په وجه ځان په رياضت او کړاوونو اخته نه کړي او د طبيعت په خلاف خپل ځان له راز راز مزو، چرچو او لذتونو څخه محروم نه کړي او

ددې دنيا له خوندورو څيزونو څخه خوند واخلي او د هغه چا خبرې وانه وري، چې ځانونه يې له حلالو او حرامو، مناسب او غير مناسب افسانوي او له خپل ځان څخه جوړ کړ، يو بې حقيقته خيالي جنتونو په زولنو کې ښکېل کړی دی او په ناحقه يې پر ځانونو بنديزونه لگولي دي.

۵- شرم او حياء بڼه خوی او بڼه اخلاق د نفس له کمزورۍ څخه پيدا کېږي، هر انسان ته لازم دی، چې دغه کمزوري له ځان څخه لرې کړي او د اخلاقو زنځيرونه وشلوي، ترڅو د ټولو هغو چارو پر کولو کاميابي ترلاسه کړي، چې قبيح، مذموم او ناوړه يې گڼي او ددغه ډول اعمالو په ډاگيزه توگه له کولو څخه شرم محسوس نه کړي.

۶- «المال مشاع بين الكل» مال او دولت د ټولو مشترک حق د يو يو يا څو افراد حق نه لري، چې دغه ټولنيز حق له ټولنې څخه وتروړي او خپل فردي ملکيت يې وگڼي.

ديوجانس کلبی په اتن کې ډېر پيروان وروزل او هغوی ته يې د پېژندلو لپاره د سور لباس اغوستلو حکم وکړ، په هر ځای کې به يې غوندې کولې او د اتن عوامو، بېوزلو او مزدورانو ته به يې د انقلاب دعوت ورکاوه، بزگرانو ته به يې ويل چې له دوی سره ملگری شي، څو په اتن کې هم د سپارټا په څېر انقلاب راولي او ځمکې په مساوي توگه ووېشل شي، ښځې او مريونه ازادي ترلاسه کړي او اشرافي حکومت ختم کړای شي.

سور انقلاب

د دیوجانس کلبی پیروانو د سپارټا د کمونستي حکومت په ملاتړ په اتن کې د کمونستي نظام د قیام لپاره پاڅون وکړ، سره بیرغونه یې په لاس کې د اتن په کوڅو او بازارونو کې یې لاریون وکړ، چې په نتیجه کې یې د اتن اشرافي حکومت نسکور کړ او خپل الحادي نظام یې پلي کړ او هماغه څه یې په اتن کې عملي کړل، چې په سپارټا کې کړای شوي و.

مګر په اتن کې د دیوجانس کلبی د شاګردانو حکومت زیاته موده پاتې نه شو، لکه چې ویل دیورانټ پخپل کتاب د بشري ملتونو د تمدن تاریخ کې لیکلي دي: د افلاطون له مرګ څخه نهه کلونه وروسته په اتن کې انقلاب راغی، چې سبب یې د اتن کمونستي خلک وو.

د هغوی په خلاف د افلاطون تره سیتياس او د افلاطون ماما کارمیدیز وو.

دغو دواړو په اتن کې کمونستي حکومت نسکور کړ، یونیم زر کمونستان یې قتل کړل او پنځه زره نور سپارټا ته وتبستېدل، چې له همدې امله د سپارټا کمونست حکومت پر اتن یرغل وکړ، خو د سیتياس اشرافي حکومت ختم کړي او بېرته کمونستي نظام قايم کړي او د اتن او سپارټا ترمنځ دغه کورنی جنګ اووه ویشټ کلونه جاري وو، مګر بیا کمونستانو ونه شو کولی، چې په اتن کې کمونستي نظام راولي، که څه هم د اتن سوکاله ژوند یې تباه کړ، ښارونه یې ویجاړ کړل، د سرو زرو کانونه یې لوټ کړي شو، د زیتون ونې یې ختمې کړې، تجارتي سمندري بېړۍ یې وسوځولې شوي او بیا د مقدوني سکندر تر زمانې پورې اتن ښه ورځ ونه

ليده، تردې چې په (۳۳۸) قبل مسيح کې سکندر قبضه پرې وکړه.^(۱) مطلب دا چې د دغو پنځو ذکر شويو ذهري فلاسفه وو نظريات او دياليکتيکي ماترياليستي «مادي» اصول اووه سوه کلونه وروسته بيا مزدک په ايران کې او له هغوی څخه دوه نيم زره کلونه وروسته کارل مارکس راغونډ کړل او بيا په شلمه پېړۍ کې لينن په روس کې، مارشال تيتو په يوگوسلاويه کې او ماو په چين کې عملي بڼه ورکړه او دغه اصول يې کارل مارکس ته منسوب کړل. په داسې حال کې چې د کمونېزم او دياليکتيک ماتريالېزم اصول د پخوانيو ملحدو فلاسفه وو دي.

۱- نيچريه ۴۵ مخ، سيد جمال الدين افغان. د بشر ملتونو د تمدن تاريخ: ۲۲۸-۴۱۴ مخونه، ويل ديورانت، موسي سي کارل مارکس تهک: ۵۷-۵۸ مخونه، سبط حسن.

سياسي کړنلاره

دغه راز لکه څرنګه چې د کمونستانو نظرياتي اصول له پخوانيو دهرې فلاسفه وو څخه په ميراث پاتې دي او معجون مرکب يې ورڅخه تيار کړی دی، ددوی حکومتي او سياسي جابراڼه، وحشيانه او انسان دښمنه نظام اصول او کړنلاره هم يهوديانو، د انارشېزم، توتاليتريزم او ديکتاتوري د حکومتي اصولو له مجموعې څخه ورته جوړ کړي دي او بيا يې د پروليتاريا ديکتاتوري نوم پرې کېښودلی دی، نه د لينن اختراع ده، نه د ماو او نه د تيتو او د حکومت کولو د دغو وحشي نظامونو د مجموعي چې کمونستانو ايمان پرې راوړی دی اصول يې په لاندې ډول دي.

۱- د يو ګوندي حکومت کولو اصل: په دې معنا چې پرته د کمونست له غړو څخه بل څوک د حکومت د اوچتو پوستونو لکه رياست، وزارت، واليتوب، سفارت، قاضي، ولسوال او داسې نورو حق نه لري او په کمونستي حکومت کې يوازې د کمونست ګوند غړي د اوچتو منصبونو حق لري.

۲- د قدرت نه محدوديت: دويم اصل يې دا دی، چې په کمونستي نظام کې کمونست ليدر هرڅه وغواړي هغه کولی شي، ټولواک وي، هيڅوک يې صلاحيت محدودولی نه شي.

۳- د يوې کوچنۍ ډلې ګټې په نظر کې نيول: درېيم اصل يې دا دی، چې د يوې کوچنۍ حاکمې کمونستي ډلې له ګټو څخه ملي ګټې قربانولی شي او يوازې د کمونست ګوند د غړو د ګټو ساتلو لپاره د دولت ټول وسايل استخدامول او له هغو څخه دفاع کول د کمونستانو د حکومت له خصوصياتو څخه دي.

۴- د ټولو چارو څارنه: د هېواد پر ټولو سياسي، ټولنيزو او اقتصادي چارو د کمونست حکومت شديده څارنه او نظارت کول.

۵- ترور او اختناق: کمونست واکمن گوند د خپلو مخالفينو د خپلو په تکل په هيڅ وحشيانه او غير انساني حربه استعمالولو صرفه نه کوي، لکه ترور «پټ وژنه»، اختناق، بندي کول، ځورول، له ټولو حياتي وسايلو څخه محرومول، سياسي، اقتصادي، فردي او اجتماعي، علمي او نورو حقوق ورڅخه ترورل دي، وېره او ډار اچول د يوې سياسي وسلې په توگه استعمالوي.

۶- د کمونستي ايډيالوژۍ په زور تحميلول: کمونستي حکومت خپله کمونستي ايډيالوژي د ملت پر ټولو پرگنو، پاتکيو او توکونو د برچې په زور تحميلوي.

فردی مالکیت او فردي ازادي ختموي او ټول ملت د څو محدودو کمونستانو مریې او غلام گرځوي.

۷- دماغوژي (Demagogic): کمونست دولت او دده ملحد پرسونل د خپل حکومت د بقا لپاره عوامو ته غوړې او خوږې وعدې ورکوي او له دې امله چې د کمونېزم بنسټ په عوام فریبي، چل ول او درواغو ولاړ او جوړ شوی دی، د واکمنۍ په زمانه کې هم پر پوڅو او بې اساسو درواغجنو شعارونو خلک وغولوي او خپلې طاغوتي واکمنۍ ته ادامه ورکړي.

کمونستان ټول د دکماتېزم په رنځ اخته دي او په اوسني عصر کې هم د هیراقلطس پنځه زره کلنه پخوانۍ د دیالیکتیک ماتریالېزم د فلسفې سندرې وايي.

۸- د دیني شعایرو او قوانین ختمول: لکه څرنګه چې د اوسني کمونېزم مخکښ کارل مارکس یهودي ویلي دي، چې زموږ دیالیکتیک ماتریالېزم به په بشریت کې د الله تعالی د وجود تصور بېخي ختم کړي، له همدې امله کمونستي سياسي نظام، چې په هره سیمه کې قایم کړای شي، له هر څه نه لومړی د دین، دیني شعایرو، شرعي او دیني قوانینو، حمیده اخلاقو په خلاف نه پنځلا کېدونکي جنګ پیل کړي او د دین په نوم هر څه له منځه

وړي؛ ځکه چې د کمونستانو تصور د متا فزیک خلاف دی.

۹- د انتقاد مخنیوی: د پرولیتاریه دیکتاتوری، انارشۍ او توتالیتريزم د نظام له اصولو څخه یو اصل دا دی، چې هیڅا ته هم اجازه نه ورکوي، چې د کمونېزم پر نظام نیوکه وکړي او که څوک انتقاد پرې کوي، هغه بیا د ژوند کولو حق نه لري او داسې هم نه دی چې پر منتقد به مقدمه چلولی شي، یا خصوصي کسان مخالفینو ته د سزا ورکولو حق لري، بلکې هر کمونست چې هر څنګه وغواړي یو شخص یا اشخاص قتل کوي او پلمه یې دا وي، چې پر پرولیتاري او کارګري حکومت نیوکه کوي.

۱۰- لا قانونیت: د کمونېزم پیروان په حکومت کولو اصلاً معتقد نه دي؛ ځکه کارل مارکس ویلي دي: حکومت داسې یوه پدیده ده، چې د اجتماعي تضاداتو په نتیجه کې منځته راغلې ده او کله چې ټولنیز تضادونه ختم شي، د حکومت قیام ته اړتیا نه پيدا کېږي.

همدا وجه ده، چې کمونستان د حکومت کولو لپاره قانون جوړول ضروري نه ګڼي؛ بلکې د هر کمونست او د ګوند د مشر هره خبره او فرمان قانون دی او دغه نظریه کمونستانو د اروپا د کمونستو انقلابي انارشیستانو منځېن باکونین (۱۸۷۶)، عېسوی کال څخه اخیستي، چې هغه د روسی لیکوال ټولستوي (۱۸۳۸-۱۹۱۵)، عېسوي کال پرودون اوپاتکین په ملګرتیا منځته راوړې ده.

۱۱- فحشا خپرول: د کمونست حکومت یوولسم اصل په ټولنه کې د فحشا خپرول دي، خو په دې توګه وکولی شي اخلاقي نظام پای ته ورسوي او د جنسي غریزې د اطفاء لپاره دیني او ملي بندیزونه ختم کړای شي، د مېړه او ښځې روایات پای ته ورسولی شي؛ ځکه چې د ښځې اشتراک د کمونېزم له لومړنیو او مېرمو اصولو څخه دی، لکه چې کارل مارکس ویلي دي:

«منځکې له دې څخه چې مثبت کمونېزم منځته راشي، د منفي کمونېزم په نامه یوه مرحله هرو مرو رامنځته کېږي، په دغه مرحله کې لکه څرنګه چې»

مالکیت ختمولی شي، د ښځې او مېړه په نوم د نارینه او ښځې ترمنځ روابط ازدواجي قوانین او دودونه هم ختمولی شي، خو مثبت کمونېزم ته لاره هواره شي.

کارل مارکس دغه نظریه له افلاطون څخه اخیستي ده؛ ځکه چې هغه پنځل کتاب ریپبلک کې ویلي وي: ددې لپاره چې له بشري ټولنې څخه مادی او معنوي زیښناک له منځه لاړ شي او ټولنیز طبقات ختم کړای شي، باید ښځې د ټولو نارینه وو ترمنځ شریکې کړای شي او ټول په برابر توګه ګټه ورڅخه اخلي؛ ځکه چې د کمونستي مفکورې دا یوه مېرمه تقاضا ده.^(۱)

د همدغه اصل پر اساس کمونستان د خپل اقتدار په دوران کې د جنسي تعمیم او د فحشاء د خپرولو لپاره له هر ډول غیر اخلاقي او غیر انساني چارو څخه په ګټه اخیستلو سره د عفت، عصمت او حیا په منافي چارو اقدام کوي.

۱۲- شوینېزم: د کمونېزم د نظام د کړنلارې دولسم اصل د نورو ملتونو غلام ګرځول او د خپل رژیم وسعت طلبی ده، چې ښکاره بېلګه یې د لینن او ستالین له پلوه د مرکزي اسیا پر پنځو اسلامي هېوادونو یرغل کول و، چې له (۱۹۱۷)، عېسوي کال څخه تر (۱۹۵۶)، عېسوي کال پورې یې په ظالمانه توګه د خپل کمونستي نظام د برچې په زور مستعمره وګرځول او د خپل شومې پراخې غوښتنې طاغوتي موخې د ترلاسه کولو لپاره د دغو پنځو اسلامي هېوادونو یوولس میلیونه بې ګناه او سوله دوست مسلمانان یې ووژل، دغه راز د چین ماوېستي کمونېزم د چيني ترکستان د پنځو اسلامي هېوادونو د نیولو او مستعمره کولو لپاره پنځه میلیونه مسلمانان د خپل شوینستي هدف قرباني کول.

۱- کارل مارکس د (۱۸۴۸)، م د پاریس له یادداشتونو څخه.

په ټوله نړۍ کې د کمونستانو شمېره

په (۱۹۸۲)، عېسوي کال کې له (۱۴۰۲)، هجري اوله (۱۳۶۱)، هجري شمسي سره سم یوې امریکایي مجلې، چې نوم یې (Problems of Communism) دی، یعنې «په بشري نړۍ» کې د کمونېزم رېږې، دغې مجلې په مذکوره تاریخ کې پنځپله خپره کړې ګڼه چې د جنګ، انقلاب او امن په باره کې پنځپله خصوصي ګڼه چې په ټوله بشري نړۍ کې د کمونستانو شمېره لیکلې ده او د هغوی مجموعي شمېر یې خپور کړی دی او داسې یې لیکلي دي:

په ټوله نړۍ کې په اوس وخت کې د کمونستانو مجموعي شمېر شپږ اویا میلیونه اووه لکه څلور زره پنځه سوه شپږ څلوېښت دی، چې په دې توګه د بشري نړۍ د نفوسو په سلو کې دوه د کمونېزم اصلي غړي ښودلی شوي دي او د کمونېزم په دوه نیم زره کلن تاریخ کې د دغې مفکورې له پیل څخه تر اوسه پورې د دعوت نتیجه ده، چې دا پنځپله پردې دلالت کوي، چې بشري نړۍ او انسانیت له دغې طاغوتي مفکورې څخه کرکه کوي؛ ځکه چې د کمونېزم وحشي ایډیالوژۍ غیر فطري او د بشریت د فطرت په خلاف دی.

هېوادونه:

د پرابلمز اف کمونېزم نومې پورتنۍ مجلې لیکلي دي: د کمونستانو پورتنۍ شمېره د نړۍ په کوم ځانګړي ایګي یو هېواد کې نه ده؛ بلکې د دنیا په اته نوي مختلفو هېوادونو کې په کمونستي ښکاره او پټو جوړ کړای شویو ګوندونو کې غړیتوب لري، چې ددغو هېوادونو له جملې څخه په چین کې د کمونستانو شمېره زیاته ده؛ ځکه چې یوازې په چین کې د کمونستانو شمېره اته دېرش میلیونه ښودلی شوې ده او په روسیه کې د کمونستانو شمېره اوولس میلیونه ده، د ختیزې اروپا په اتو هېوادونو کې د کمونستانو مجموعي شمېر پنځلس میلیونه ښودلی شوی دی.

په داسې حال کې چې د اسيا په نورو هېوادونو کې، يعنې له چين او روس څخه پرته د کمونستانو شمېر څلور ميليونه څلوېښت لکه دی او په امريکا کې يې شمېر اووه لکه شپږ زره دی.

دغه راز په افريقايي هېوادونو او منځني ختيز کې د کمونستانو مجموعي شمېر پنځه ويشت زره دی، په داسې حال کې چې په فرانسه کې شپږ لکه کمونستان دي او په ايتالیه کې سل زره کمونستان دي او په برتانيه کې شل زره پنځوس سوه نهه نوي دي، چې د انگلستان د نفوس په سلو کې څلور تنه تشکيلوي او په پرتګال، اسپانيه، لوېديز المان، فنلېنډ، يونان او استراليا کې د کمونستانو شمېر ښودلی شوی نه دی.^(۱)

مګر دغه شمېر اوس ډېر لږ شوی دی؛ ځکه چې بشریت ته د کمونېزم اصلي څېره معلومه شوې ده او د افغانستان د برميال جهاد په واسطه په ډېرو هېوادو کې د هيراقلطيس د دياليکتيک ماتريالېزم زړه، ارتجاعی او ورسته پوچه مفکوره مسترد کړای شوه او ډېر اسلامي ملتونه د کمونېزم له استعماري جغ او ظالمانه زنځيرونو څخه خلاص شو او بل په تېرو اتلسو کلونو کې ډېر کمونستان مړه شول او نور اضافه والی په کې رانغی او دعوت يې په تپه ودرېده. «الحمد لله».

انحرافي مذهب

د اسلامي امت د بې لارټيا په تکل د يهوديانو او مسيحيانو بله لويه وسيله انحرافي او له اسلام څخه مرتد شوي معاصر اديان او مذاهب دي، چې د هغو له جملې څخه بهائيت، قاديانيت، کمونېزم، ډيموکراسي، اغا خانيت، ذکرې مذهب، چې مرکز يې په کويته کې دی، براهوي دين چې مرکز يې په هند کې دی او د پاکستان په کراچۍ کې زيات پيروان لري او مشري يې برهان الدين نومېږي او پرويزيت چې له ټولو نبوي احاديثو څخه منکر دي او مشري يې د علي گړ پوهنتون بنسټ کېښودونکی سيد احمد خان وو او وروستی مشري يې غلام احمد پروېز لاهوري دی، چې دغه مذاهب د خاصې يادونې وړ دي، چې ددې کتاب په دويم ټوک کې په تفصيل سره د کروړليو په دلايلو په ذکر کولو سره ما څېړنه کړې ده، چې ان شاء الله ډېر ژر به چاپ او د مينه والو لاسونو ته ورسولی شي.

د مخنيوي تدابير

د اسلامي امت پر اسلام مېنو ټولو پاتکيو نروي او که ښځه، حکومت وي که رعيت، ځوان وي او که زور، زده کوونکی وي که استاذ، دهقان وي که سوداگر، غريب وي که مالداره، ښاري وي که کليوال او که بل څوک د اسلامي امت او اسلام د دښمنانو د دغو ټولو اسلام دښمنو هلو ځلو او پلانونه شنډول فرض دي او پر ټولو لازم دی، چې په اسلامي امت کې د اسلام د دښمنانو د طاغوتي او کفري دعوت د مخنيوي لپاره لازم او اغېزمن تدابير ونيسي، چې د بېلگې په توگه يې يو څو په لاندې ډول ذکر کوم:

الف: سالمه روزنه:

له هر څه نه لومړی د نوي نسل سالمه تربيه ده، چې مور و پلار، د جومات امام، د ښوونځي او مدرسې ښوونکي ته لازم دي، چې له اسلامي اصولو سره سمه تربيه ورکړي او د روزنې په هر پړاو کې د اسلامي روزنې ښودنه ورته وکړي، د نوي نسل اخلاق، ناسته ولاړه، خبرې اترې، خوب او بېداري، لباس او پوښاک د اسلام له ښودنو سره سم ورته زده کړي.

ب: تعليمي نصاب:

اسلامي امت ته په کار دي، چې د ژوند په هره کچه کې تعليمي نصاب پر اسلامي اصولو عيار کړي، تدریسي اصول اسلامي وگرځوي او د تعليم په هر پړاو کې عقايد، د اسلامي شعايرو عظمت، د قران کریم او نبوي احاديثو زده کړه لازمي وگرځوي، د تاريخ مضمون هم اسلامي وگرځولی شي.

ج: د ټولنې اصلاح:

درېيم تدابير د ټولنې اصلاح ده او هغه داسې، چې په اسلامي ټولنه کې د کفري تهذيب له منځه وړل او اسلامي تهذيب پلي او احياء کړای شي، د فکري تهذيب زيانونه او د اسلامي تهذيب مزياوې بيان کړای شي.

د: ثقافت:

خلورم تدبير يې د اسلامي ثقافت ترويج دی او هغه داسې چې د اسلامي امت ټول ثقافتي وسايل لکه جرايد، ورځپاڼې، مجلې، راډيو ټلويزيون د اسلام له لارښوونو سره سم عيار او وچلولی شي، واهي او غير اسلامي خپرونې چورتلې له منځه یوړلې شي.

ه: اسلامي اخلاق:

پنځم تدبير يې دا دی، چې د ټولنې په ټولو پاتکيو کې اسلامي اخلاق لکه حياء، زړه سوي په هرڅه کې اعتدال، قناعت، زغم، عفو، ورورولي، د شرعي حلالو او حرامو توپير، پر خپل دين ثبات، ننګ او غيرت او له کفري نظرياتو څخه کرکه او نفرت کول ترويج کړای شي.

و: فکري استعمار:

د اسلامي امت په ټولو پاتکيو کې د دغه مضمون تدريس او تعميم لازم دی، خو امت د يهوديانو، نصرانيانو او هندويېزم له اسلام د بنمنه پلانونو څخه خبر کړای شي او د هغوی د اسلام ضد فعاليتونو د شنډولو او مخنيوي لپاره، په سياسي، نظامي، تعليمي، اجتماعي او اقتصادي، ثقافتي او تمدني ډګرونو کې شنډ او خنثی کړای شي.

د اسلامي ايډيالوژۍ د نړۍ وال کېدلو په هيله

ومن الله التوفيق

پای

Afghan University
Islamic Department

THEOLOGICAL RAID



By
M.A. Zahidee "Ahmadzai"

Gold Medalist

Designed by: Ab. Hadi Asar



چاپ جاري:
د مسلم خپرندويه ټولنې تخنیکي خانګه
۰۷۷۶۰۰۶۴۱۶-۰۷۰۶۲۶۴۶۳
muslim_pub@yahoo.com